


Buk Baibel long

Kaninuwa



Portions of the Holy Bible in the Kaninuwa language of Papua

New Guinea

**Buk Baibel long Kaninuwa
Portions of the Holy Bible in the Kaninuwa language of Papua New Guinea
Buk Baibel long tokples Kaninuwa long Niugini**

copyright © 2016 Wycliffe Bible Translators, Inc.

Language: Kaninuwa

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2016-04-13

PDF generated using Haiola and XeLaTeX on 28 Dec 2024 from source files dated 31 Aug 2023
4bd5ff25-b536-53c8-9426-bc0ecd08c86d

Contents

<u>Kabikona</u>	1
Yauna	35
Yona	62
Maka	66
Bunanige	109

Kabikona

Givimayeta

Nufunufu nofe i iyaviya kafa viuḡu fasinei. I iyavita namaise fwayafwaya kana matatafu i vibutu, namaise namoḡa i vibutu eketa namaise fiyao Isineni i vibutu. Tofwa nuwesi nakanakasisi viginiwa nofe sinenei.

Nuyavana 1-11 i iyavita namaise fwayafwaya keta namoḡa Guyau i mikifufunisi. Nofe sifufunama ta ginaḡanaiya o Adama keta Ive, Keni keta Ebeni, Nowa keta ukowasobu, eketa Babeni numa manuwanoḡomatesi fasisiyai.

Nuyavana 12-50 i iyavita namaise fiyao Isineni i vibutu. Nofe sifufunama ta ginaḡanaiya Ebenaamu, natuna Aisake, waḡana Yakobo keta Yakobo natu-natuna nasi 12 Isineni fasekwina nenei.

Gwadinama aitevana nufunufunama nofe i viginiwiya muka ita iyaveita kana wava, atu tosanamana si vitumaḡana vitana Moses nofe sifusifufu i viginiwiya fiyao Isineni fasisiyai be yo sina tukuya namaise Guyau i gibokeisi yana namonamoḡa keta avana i fufuniya fasisiyai. Moses nufunufu nofe i viginiwiya kamo 1500 keta 1230 B.C. kana kawasasai.

Guyau abama, fwayafwaya keta namoḡa i fufunisiya. (1:1–2:25)

Go'yonā keta kuvavana kasi kafa viuḡu. (3:1-24)

Adama nenei tu i niya Nowa nenei. (4:1–5:32)

Nowa keta ukowasobu. (6:1–10:32)

Babeni numa manuwanoḡomatesi. (11:1-9)

Semi nenei tu i niya Ebenamu nenei. (11:10-32)

Ebenaamu, Aisake, keta Yakobo. (12:1–35:29)

Isowa susukwana. (36:1-43)

Yosefa keta sisisitaina. (37:1–45:28)

Fiyao Isineni Itifita nenei. (46:1–50:26)

Kifufuna Vauvau

¹ Kafa viuḡuwai Guyau abama keta fwayafwaya i fufunisiya.

² Eatū maiunuununa keta kawakakavina keta kumanovana kunukubana ogodibu i gikafufuya. Keta Guyau Kanununa etanei i kanukanuwedadaniya.

³ Keta Guyau i bwaduwa, “Mayesina, ku kikinomana,” keta mayesina i kikinomana.

⁴ Guyau mayesina i kitia dewadewana eketa mayesina i nutakiya kumanovana nenei.

⁵ Keta mayesina i weniya *kuyadayada* atu kumanovana i weniya *nuwabuna*. Keta navinavi i kakaviya atu nuwabuni i kikinomana, na naki kuyadayada kafa viuḡu.

⁶ Guyau i bwaduwa, “Baiyavana, ku kikinomana ukowa kasi kawasasai be ku nutakiya kabaḡa nuwesi nenesiyai.”

⁷ Eketa na naki maise i kikinomana. Guyau baiyavana i fufuniya ebe ina nutakiya ata kana ukowa keta tanowa kana ukowa.

⁸ Baiyavanana i weniya *abama*. Keta navinavi i kakaviya atu nuwabuni i kikinomana, na naki kuyadayada kana vinuwa.

- ⁹ Keta Guyau i bwaduwa, “Ukowa abama kanonovanei i kavivau kabaǵa tamokaǵa nenei atu fwayafwaya kasakasanina ku kikinomana.” Eketa na naki maise i kikinomana.
- ¹⁰ Kasakasanina i weniya *fwayafwaya* atu ukowa i kaviviya i weniya *gibo*. Keta Guyau i kitiya naki dewadewana.
- ¹¹ Yota i bwaduwa, “Kisisiku tuninatunina fwayafwaya nenei i kawananaimi. Kai vivisisimi, kai na kavami be na susukwami.” Eketa na naki maise i kikinomana.
- ¹² Kisisiku tuninatunina fwayafwaya kasakasaninei si tafwa. Kai vivisisi, kai na kavasi be na susukwasi si viuwa maise kiayonisi. Keta Guyau i kitiya naki dewadewana.
- ¹³ Keta navinavi i kakaviya atu nuwabuni i kikinomana, kuyadayada kana vitonu.
- ¹⁴ Keta Guyau i bwaduwa, “Kimayeta, kawasasakaoǵowai kwa kikinomana be kwa nutakai kuyadayada nuwabuna nenei be kwana vikiyakiyaya tutuya, kuyadayada, keta manamana.
- ¹⁵ Kwana tafa kawasasakaoǵowai be fwayafwaya mayesina kwana veniya.” Eketa na naki maise i kikinomana.
- ¹⁶ Guyau kimayeta nuwesi nakanakasisi i fufunisiya, tafana nakasina kuyadayada ina visimeiya atu tafana kabegona nuwabuna ina visimeiya. Keta yota kinavinavi i fufunisiya.
- ¹⁷ Guyau kimayeta kawasasakaoǵowai i tenisiya be fwayafwaya sina tafiya,
- ¹⁸ be yota sina visimeisiya kuyadayada keta nuwabuna be yota sina nutakiya mayesina kumanovana nenei. Keta Guyau i kitiya naki dewadewana.
- ¹⁹ Keta navinavi i kakaviya atu nuwabuni i kikinomana, kuyadayada kana vinufunina.
- ²⁰ Guyau i bwaduwa, “Ukowa, ku maǵa gevageva tunisitunisi na yawasisi yota maise manuwa kawasasakaoǵowai.”
- ²¹ Guyau i fufunisiya gibo kana kabikeya be iba tamokatamokaǵa ukowa sinenei yawayawasisi si savisavivina tututausi kasi kikitana maise, yota manuwa tamokatamokaǵa tauna kana kikitana maise. Keta Guyau i kitiya naki dewadewana.
- ²² I sawanuwagabubuwisiya keta i iyavisiya i bwaduwa, “Gevageva, kwana vinatunasiwasıwaǵa keta kwana yagwana be gibo kwana vimaiya. Manuwa, kwana vinatunafuwaǵa keta kwana yagwana fwayafwaya etanei.”
- ²³ Keta navinavi i kakaviya atu nuwabuni i kikinomana, kuyadayada kana vi5.
- ²⁴ Guyau i bwaduwa, “Fwayafwaya, yomuyomu tamokatamokaǵa ku gikikinomaneisi nimwauwai be kidagimai, be yota tooyaǵayaǵaǵa tamokatamokaǵa, tauna kana kikitana maise.” Eketa na naki maise i kikinomana.
- ²⁵ Eketa Guyau i fufunisiya yomuyomu nimwauwai be kidagimai, be yota tooyaǵayaǵaǵa tamokatamokaǵa, tauna kana kikitana maise. Keta Guyau i kitiya naki dewadewana.
- ²⁶ Keta Guyau i bwaduwa, “Namoǵa tana fufuniya kata kitakita maise ebe tasike kita maise. Be tasike nimasiyai tana tenisiya gibo kana iyana keta manuwa kawasasakaoǵowai, yomuyomu fwayafwaya kana matatafu nenei, yota tooyaǵayaǵaǵa fwayafwaya nenei si savisavivina.”

²⁷ Eketa Guyau namōga i fufunisiya tanake kana kitakita maise,
Guyau kana kitakita maise i fufunisiya namōga,
namōga keta gumayogu i fufunisiya.

²⁸ Guyau i sawanuwagabubuwiya keta i iyavisiya i bwaduwa,
“Kwana vinatunasiwasawāga keta kwana yagwana, be fwayafwaya
kwana vimaiya keta kwana visimeisiya. Gibo kana iyana yota manuwa
kawasasakaōgowai be yomuyomu matatafunu fwayafwayai si savisavivina,
kwana visimeisiya.”

²⁹ Guyau i bwaduwa, “Iba matatafunu fwayafwayai maise kai vivisisi
keta kai viviuwasi, a venimiya tasike kami kabwaga.

³⁰ Keta yomuyomu-wanawanaki yota manuwa be tooyāgayāgagāga
fwayafwaya etanei na yawasisi, a venisiya kisaya o kabwaga fasinei.” Eketa
na naki maise i kikinomana.

³¹ Guyau iba matatafunu i fufunisiya, i kitiya naki dewabauna.

Keta navinavi i kakaviya atu nuwabuni i kikinomana, kuyadayada kana
vi6.

2

Kuyadayada Kana Vi7 Nenei Guyau I Viyawasiya

¹ Abama, fwayafwaya keta iba matatafusi kasi kikifufuna naki i kakaviya.

² Keta Guyau yana kifufuna i nusafuya, eketa kuyadayada kana vi7 nenei
i vidawana eketa i viyawasiya.

³ Eketa kuyadayada kana vi7 Guyau i sawanuwagabubuwiya keta i tenesiniya,
ūguna kuyadayadanama nenei o i viyawasiya yana kikifufuna kana bunanige
matatafunu nenesiyai.

⁴ Eketa namaise Guyau abama keta fwayafwaya i fufunisiya, naki maisemoka
sifusifufuna.

Yave Namōga I Fufunisiya

⁷ Keta Yave Guyau fwayafwaya kafusisimina nenei namōga i gikamakamiya.
Keta i kawasiveiya yawasina namōga niunei keta namōga i yawasa.

⁸ Keta Yave Guyau baguna i baguniya Ideni nenei gagasa kuweyaina keta
namōganama i gikamakamiya nokomai i teniya.

⁹ I fufunisiya kai dewabausi nokomai si tafwa keta si sakuna uwasi dewade-
wasi. Baguna sinefounei kai nuwesi si misiniya. Kai tamokāga i misiniya o
yawasi kana kai eatu tamo o dewadewana keta goyona kasi kafa sanamana
kana kai.

¹⁵ Keta Yave Guyau namōga baguna Ideni sinenei i teniya be ina saviviniya
keta yota ina kitavikaviniya.

¹⁶ Yave Guyau namōga i iyaviya i bwaduwa, “Ka nufota avi kai uwana
kuna kaniya baguna sinenei.

¹⁷ Atu namai dewadewana keta goyona kasi kafa sanamana kana kai muka
nenei kuna ka. Tovanama kuna kaniya, kuna mateya.”

¹⁸ Yave Guyau tauna nenei i bwaduwa, “Namōga kana kisina i fakwafakwa atu
muka dewadewana. Unana ana fufuniya be ina ovivitiya.”

¹⁹ Keta fwayafwaya i viya keta yomuyomu matatafusi be manuwa matata-
fusi i gikamakamisiya. Keta i nemisiya namōga nenei be ita kitiya namōga

namaise kasi wava ita kavenena, keta namaise kasi wava i viweneya naki maise kasi wava.

²⁰ Namōga, manuwa kawasasakaōgowai be yota yomuyomu nimwauwai eketa kidagimai matatafusi kasi wava i kavenena, eatu muka tamo nama ita nufotai Adama* kana toovivita.

²¹ Eketa Yave Guyau namōga i visanafuwiya keta i banumatemateya. Keta yawane i banubanuwa nenei, Guyau namōga ninivatavatanina i viya atu viyo nenei kawakivina i tenefotiya.

²² Yave Guyau gumayogu i gikamakamiya namōga ninivatavatanina nenei eketa i nemiiya namōga nenei.

²³ Namōga i bwaduwa,

“Nofe tanake, sēga o iyau sēgaku
keta viyo o iyau viyoku.

Nofe tanake Namōga sinenei i viya,
na fasinei ana weniya Gumayogu.”†

²⁴ Na fasinei namōga amana keta ayona ina teweisiya eatu kawana nukusi sina saviya tamo nenei, eketa kasi nuwa sina vitamokāga.

²⁵ Namōga keta kawana nukusi gonegonesi atu muka sita sinemumu.

3

Namaise Go'yona I Viuḡu

¹ Yomuyomu kidagimai Yave Guyau i fufunisiya sinesiyai mwata tanake tovikanononoonaona. Mwata gumayogu i nutonidadaniya i bwaduwa, “Venemokena Guyau i iyavimiya muka uwa kwana ka kaisima baguna sinenei?”

² Gumayogu i bwaduviyewa i bwaduwa, “Muka, kima kama nufota kaisima uwasi baguna sinenei kana kawa,

³ atu kai tamokāga baguna sinefounei i misimisiniya, Guyau i iyavikiya i bwaduwa, ‘Muka kainama uwana kwana kaniya keta muka kwana ginuvanuvai. Taki kwana saviviniya na naki kwana mateya.’”

⁴ Mwata i iyaviya i bwaduwa, “Muka venemokena. Muka kwana mate.

⁵ Kuyadayadanama nenei kwana kaniya, matami sina kabwasasa keta kwami vitana Guyau maise kwana sanamaniya dewadewana keta goyona. Guyau i sanamaniya keta na fasinei i sawatanimiya muka kwana kaniya.”

⁶ Gumayogu i kitiya kai dewadewana kana nufota kabwaga keta kana fusa dewadewana. Nuwanuwana ina kaniya be ina sanamana, na nenei aviyesi uwana i visiya keta i kaniya, atu tunina kawana i veniya keta i kaniya.

⁷ Tovanama nenei matasi si kabwasasa keta si sanamaniya tasike gonegonesi na nenei nugweda dadana si yuna keta si suyakafukafuwa si dawanafota.

⁸ Tovanama navinavi kabāga i tunuwa, si nowaniya Yave Guyau baguna nenei i niniya. Namōga keta kawana si makaviuna kai nenesiyai be Yave Guyau muka ina kitaisi.

⁹ Atu Yave Guyau namōga nenei i bwauwa i bwaduwa, “Kwāga namai?”

¹⁰ Namōga i bwaduviyewa i bwaduwa, “A nowaniwa baguna nenei. Iyau gonegonesku na fasinei a matuta keta a makaviuna.”

¹¹ Yave Guyau i nutoninuvanuva i bwaduwa, “Aitevana i iyaveu kwāga gonegonesu? Kainama a iyaviwa muka kuna kaniya, naki ku kaniya?”

* ^{2:20} Ibeniu fonasiyai, *Adama kana givina maise namōga*. † ^{2:23} Ibeniu fonasiyai, *gumayogu kana nowanowana maise namōga*. ^{2:24} Madiu 19:5, Maka 10:7,8, 1 Kononita 6:16, Efeso 5:31 ^{3:1} Kenokita 12:9, 20:2

¹² Namōga i bwaduviyewa i bwaduwa, “Gumayogunama ku venikuwa, tanake i venikuwa kai uwana keta a kaniya.”

¹³ Yave Guyau gumayogu i nutoninuvenuviya i bwaduwa, “Ei, ava ku fufuniya?”

Gumayogu i bwaduviyewa i bwaduwa, “Mwata i nonukuwa keta a kaniya.”

¹⁴ Yave Guyau mwata i iyaviya i bwaduwa,

“Na ava ku fufuniya fasinei, ana vimatadawaniwa
yomuyomu nimwauwai be kidagimai matatafusi sinesiyai.

Kwāga kuna oyāgāga manawaweu
keta kafusisima o ka kabwaga yawasiu kana matatafu nenei.

¹⁵ Ana visanafuwiwa kwāga keta gumayogu kwana vikaniyabina,
keta kwāga susukwau keta gumayogu susukwana sina vikaniyabina.

Tanake debaboūgu ina nufuwaiya
atu kwāga kaeketuketuna kuna kanavasiya.”

¹⁶ Gumayogu nenei i bwaduwa,

“Ana visanafuwiwa dauna kuna nisaiya tovanama kuna visifūga nenei,
nofe tovanama keta ina niya kuvavana nakasina vinatuna nenei.
Nuwanuwau be kawau nukusi,*
atu tanake kwāga ina vanetaniwa.”

¹⁷ Adama nenei i bwaduwa,

“Kawau fonana ku nowaniya fasinei
keta kainama a iyaviwa muka kwana kaniya atu kwa kaniya,
keta kwāga neneweу fwafwaya a ituituya.
Bunanige kuvakuvavanina kuna saviviniya yo ka kabwaga kuna nisaiya
yawasiu kana matatafu nenei.

¹⁸ Fwayafwaya ina okikinomaniya kisisiku kikikwanekwanesi keta sakasaka-nunusi,

keta noko bwibwiyagunama kabwagina nenei kuna kawa.

¹⁹ Kuna fwasimowa bunanige nenei yo
ka kabwaga kuna viya
kana nivaniva kuna makaviniwa
fwafwaya nenei.

Kafusisima a viya fwafwaya nenei keta a gikamakamiwa,
keta kwāga kuna vikafusisima-savaviniwa.”

²⁰ Namōga i sanamaniya kawana ina viayowa namōga fakwafakwasi matatafusi nenesiyai, na fasinei i weniya Ive.†

²¹ Yave Guyau yomuyomu kwafinisi i yuna keta nuya i fufunisiya Adama keta kawana fasisiyai keta i vikotonisiya.

Yave Guyau I Vikikinomanisiya Adama Keta Ive Baguna Nenei

²² Yave Guyau tauna nenei i bwaduwa, “Namōga i nemiya kita maise keta i sanamaniya dewadewana keta goyona. Muka nimana ina tunei kai yawasi i kakavenena, uwana ina vai ina kaniya be muka ina fakwavāgata.”

²³ Keta Yave Guyau i vikikinomanisiya baguna Ideni nenei, be namai fwafwayanama nenei i gikamakamiya Adama ina bunanigeiya.

^{3:13} 2 Kononita 11:3, 1 Timoti 2:14 ^{3:15} Kenokita 12:17 * ^{3:16} Yota kana givina nuwanuwau be kawau kuna visimeiya. ^{3:17} Ibeniu 6:8 † ^{3:20} Ibeniu fonasiyai, Ive kana givina maise fakwafakwasi. ^{3:22} Kenokita 22:14

²⁴ I vikikinomanisiya muninei keta i iyavisiya kikifufuna kasi wava senabimu[‡] sina misiniya gagasa keweyaina baguna Ideni nenei. Yota i teniya feto nununuina keta nuganavivineinana be tasike sina viketofotiya ke'ta i niniya yawasi-vağata kana kai nenei.

4

Keni Keta Ebeni

¹ Adama kawana Ive nukusi si mataveya keta Ive si visifuğā eketa si vinatuna. Si bwaduwa, “Yave yana ovivita nenei natuki ka nisaiya.” Na uğuna si weniya Keni.*

² Muniyai yota taina namoğā si vinatuniya keta si weniya Ebeni.

Tovanama si nakata, Ebeni sifi kasi tokitavikavina atu Keni i vitobaguna.

³ Tova tamokağā Keni yana bagubaguna kabwagina i nemisiya keta i vibwanaoseiiya Yave nenei,

⁴ atu Ebeni yana sifi si mikivinatuna, tanaina dewabauna i nemiya eketa i vibwanaoseiiya Yave nenei. Yave i katuvisiya Ebeni keta yota yana bwanaose,

⁵ atu Keni keta yana bwanaose muka ita katuvalsi. Keni i kayokuğā keta kana nawenawé i dawanavinavina nuwagoyo.

⁶ Keta Yave Keni i iyaviya i bwaduwa, “Ava uğuna ku nuwagoyo yo tafakaiu i kanawenonoi?

⁷ Taki fufuna dawaniniina kuta saviviniya nao ata katuviwa. Atu fufuna goyona ku saviviniya fasinei, matau ina kakanakasiyal Go'yonaniniuweu i kenokenovikifafa be ina ketosesena yomuyomu-wanawanaki maise. Go'yonanuwanuwanu nakasina be ina visimeiwā atu kwağā kuna vanetaniya.”

⁸ Keta muninei Keni taina Ebeni i iyaviya i bwaduwa, “Ta nai wanakiyatna nidadana.” Tovanama nokomai, Keni i misiniya keta taina Ebeni i nuvimiatiya.

⁹ Tovanama ibanama i kikinomana muninei, Yave i nutoninuvenuviya i bwaduwa, “Taiu Ebeni namai?”

Keni i bwaduviyewa Yave nenei i bwaduwa, “Muka ata sanamanei tanake namai. Namaise, o iyau unaku kana tokitavikavina?”

¹⁰ Atu Yave i iyaviya i bwaduwa, “Ava uğuna yo fufuna goyomokena ku saviviniya? Taiu ufaufana kayona fwayafwayai i bwedibwedi-kikinomana nenekuwai.

¹¹ Keta nofe tova ana ituwa. Unau ku nuvimiatiya keta ufaufana fwayafwaya ku viyumiya, na fasinei muka fwayafwayanama kuna savivinei.

¹² Nofe tova keta tova si nenemiya, tovanama fwayafwaya kuna saviviniya, muka kabwaga ina veneu. Muka tamo ya kafa fakwa keta kuna vitovenukaokaoğowa fwayafwayai.”

¹³ Keni Yave i iyaviya i bwaduwa, “Kaku vimatadawana i nakatamoka, muka kaku fata.

¹⁴ Kimoki kwağā ku kwavikwavinikuwa fwayafwaya nofe nenei keta yota neneueu. Ana vitovenukaokaoğowa fwayafwaya etanei keta aitevana ina nisaikuwa, ina nuvimatikuwa.”

¹⁵ Atu Yave i nufata i bwaduwa, “Muka. Taki tamo aitevana ina nuvimiatiwa, yawasi 7 ana nuyaunisiya kwabu fasinei.” Na fasinei Yave kiyakiyaya i teniya Keni nenei be aitevana ina venusai, muka ina nuvimatei.

* ^{3:24} Senabimu o abama kana kikifufuna na gefesi. * ^{4:1} Ibeniu fonasiyai, Keni kana nowanowana maise Ibeniu fonasi kana givina kifufuna o yuna. ^{4:4} Ibeniu 11:4 ^{4:8} Madiu 23:35, Nuke 11:51, 1 Yoni 3:12 ^{4:10} Ibeniu 12:24

25 Keta Adama kawana nukusi yota si mataveya keta namōga i tufuwa. Ive si bwaduwa, “Keni i nuvimatiya Ebeni fasinei, Guyau gwadimonamona yota i venikiya be Ebeni ina noseyaniya.” Na fasinei si weniya Seta.[†]

26 Seta yota i vinatuna keta i weniya Inosi. Inosi yana tovai, namōga si vibutuwa si kodukoduwa Yave nenei.

6

Namōga Yasi Fufunagoyo

5 Yave i kitia namōga matatafusi yasi fufunagoyo i nakatamoka fwayafwayai, keta iba matatafunu si nuwenuwiya keta si vivinuwadadanisiya o goyona venemokena tova kana matatafu.

6 Yave tauna i vinuwakuvaniya namōga i fufunisiya keta i tenisiya fwayafwayai, na fasinei nuwatana i dauna.

7 Eketa Yave i bwaduwa, “Namōga matatafusi ana nuyaunisiya fwayafwaya nofe etanei. A vinuwakuvanikuwa ūguna naki a fufunisiya. Na fasinei namōga kasi matatafu keta yomuyomu nakanakasisi matatafusi be musumususi si ooyāgayāgāga fwayafwaya etanei, yota manuwa matatafusi kawasasakaogowai ana nuyaunisiya.”

8 Atu Yave o Nowāga i sebobowiya.

Nowa Sifusifufuna

9-10 Nowa keta ugunina sifusifufusinofemaise.

Nowa natunatuna nasi tonu namōga kasi wava Semi, Ami, keta Yafeta. Nowa o namōga dewadewana, tanake kana kisimokena fwayafwaya etanei eyaeyana tovasima nenesiyai. Nowa Guyau i viunaniya.

11 Atu Guyau i kitia fwayafwaya matatafunu i goyowa eketa vikamunumunuwa i katanenēga.

12 Guyau i toneiya fwayafwaya keta i kitia naki i goyomoka ūguna namōga matatafusi ke'ta goyona nenei si fakwafakwa.

13 Keta Guyau Nowa i iyaviya i bwaduwa, “A vinuwadadana be namōga matatafusi ana nuyaunisiya ūguna vikamunumunuwa fwayafwaya i vimaiya. Fwayafwaya kana matatafu etanei iba matatafunu ana nuyauniya.

14 Na fasinei waka kitagoyona kuna yoniya taūgu fasiweu. Kai fakinisi nenesiyai kuna yoniya. Sisiuna kuna kitutunaonota waka sinenei. Sinena keta kwauna kuna nutamaniya kibasi nenei.

15 Kuna yoniya nofemaise. Kana fwafwa kana niva 140 mita, kana nafanafa kana niva 22 mita, keta yana vivivane kana niva 14 mita.

16 Kudukudu kuna teweiya keta kawasasa kana niva 50 senitimita kuna teniya kudukudu keta fita kasi kawasasai ina fanakwanīga. Waka niniunei kawa kuna fufuniya. Baionota tonusi kuna yonisiya — etana, sinefouna, keta sifuna.

17 Ku vanenēga! Ukowasobu ana teweiya keta fwayafwaya kana matatafu ina unakafufuya be iba matatafunu na yawasina fwayafwaya etanei ina nuvimatisiya.

18 Atu kaku dedeni a teneteniya nenewe. Kwāga, kawau, keta natunatuu nakakawasi kwana kanasunā wakā sinenei.

19-20 Yomuyomu tunisitunisi nakakawasi kuna totoisiya nukusi. Tamokāga namōga keta tamokāga gumayogu, manuwa tunisitunisi nenesiyai kuna nemisiya keta yomuyomu nakanakasisi be musumususi si ooyāgayāgāga, kuna kitavikavinisiya ebe yawayawasisi sina fakwafakwa.

[†] **4:25** Ibeniu fonasiyi, *Seta kana givina maise kavenena*. **6:5** Madiu 24:37, Nuke 17:26, 1 Fita 3:20

6:9-10 2 Fita 2:5

²¹ Yota kabwaga tuninatunina yagwanina kuna totoiya, uguniu nukusi fasimiyai keta yota yomuyomu fasisiyai.”

²² Eketa Nowa iba matatafunu i saviviniya Guyau i iyaviya maise.

7

Ukowasobu I Vibutuwa

¹ Yave Nowa i iyaviya i bwaduwa, “Kwaǵa ka kisimokeu fwayafwaya nofe nenei ya fufuna dawaniniina. Na uǵuna kwaǵa keta uguniu kwa kanasuna wakai.

² Nama yomuyomusima eyaeyasi, kuna visiya namoǵa 7 keta kakawasi 7. Atu yomuyomusima muka eyaeyasi, nao tamokaǵa namoǵa keta kawana.

³ Keta yota manuwa kuna visiya 7 keta yota kakawasi 7. Nofe kuna saviviniya be yomuyomu keta manuwa tunisitunisi be yota sina geyana fwayafwayai.

⁴ Kuyadayada 7 muninei, bwabwau ana teweiya keta ina sigwana fwayafwayai kana nivaniva kuyadayada 40 keta nuwabuna 40, ebe kikifufuna matatafunu a fufuniya na yawasina fwayafwayai ana nuyaunisiya.”

⁵ Keta Nowa iba matatafunu i saviviniya avana Yave i iyaviya maise.

¹⁷ Ukowasobu i unauna kana nivaniva kuyadayada 40 eketa waka i nufutefuteiya fwayafwaya etanei.

²³ Keta iba matatafunu na yawasina fwayafwaya etanei Yave i nuyaunisiya ukowasobuwai. Namoǵa matatafusi be yomuyomu nakanakasisi be musumususi si ooyaǵayaǵaǵa, yota manuwa nukusi, si mateya. Atu naki aviyaonana waka sinenei Nowa nukusi, nao si fakwa na yawasisi.

8

Ukowasobu muninei, ukowa i nukasana keta fwayafwaya i kokoniya.

Ukowasobu Kana Kafa Nusafu

¹⁵ Eketa Guyau Nowa i nusifufuviya i bwaduwa,

¹⁶ “Kwaǵa na kawau keta yota natunatuu na kakawasi nukusi waka kwana teweiya atu kwana sobuwa menanai.

¹⁷ Kikifufuna matatafusi yawayawasisi kuna ovisiya maise manuwa, yomuyomu keta yota matatafusi tooyaǵayaǵaǵa fwayafwaya nenei, be sina vinatunasiwasıwaǵa keta sina yagwana be yo sina geyana fwayafwaya kana matatafu etanei.”

¹⁸ Keta Nowa na kawana, keta natunatuna na kakawasi, waka si teweiya atu si kikinomana menanai.

¹⁹ Matatafusi yomuyomu, manuwa keta tooyaǵayaǵaǵa wakai si kikinomana kasi sabusabuwai.

²⁰ Keta Nowa didiǵa i didiyya kafa vibwanaose Yave nenei eketa yomuyomu be manuwa eyaeyasiǵa nenesiyai, tunina i visiya keta i gumatatafusiya didiǵa etanei bwanaose fasinei.

²¹ Tovanama bwanaose madina i sebobowiya, Yave tauna nuwasinenei i bwaduwa, “Muka yota tova munina namoǵa yasi fufuna fasinei fwayafwaya ana ituya. Naki a sanamaniyanamoǵa musumususiyai keta si nakanakata, katekatesiyai goyona si nuwinuwiisiya atu mukamokena yota ana nuyauneisi iba tamokatamokaǵa na yawasina maise kimoki a fufuniya.

²² Tovasima fwayafwaya ina fakwafakwa,
baguna be kiyana,
yaseǵana be kwadudu,
gagasa be yavanata,

kuyadayada be nuwabuna
sina fakwafakwa, muka ina kakaveisi.”

9

Guyau Kana Dedeni Nowa Nenei

¹ Keta Guyau Nowa na natunatuna i sawanuwagabubuwisiya i iyavisiya i bwaduwa, “Kwana vinatunasiwaswaġa keta kwana yagwana be kwana geyana fwayafwaya kana matatafu nenei.

² Yomuyomu matatafusi nakanakasisi be musumususi si ooyaġayaġaġa fwayafwayai be manuwa keta iyana sina oomatumatutimiya eketa kwami kwana visimeisiya.

³ Iba tamokatamokaġa na yawasina o kami kabwaga. Naki maise manatuwaina a venimiya kai viviuwasi keta kisaya o kafa kaka. Nofe tova a venevenimiya iba matatafuna kami kabwaga.

⁴ Atu muka viyo na ufaufana kwana kaniya uġuna yawasi ufaufa sinenei.

⁵⁻⁶ Namoġa a fufunisia tauku kaku kitakita maise eketa avi namoġa o avi yomuyomu tamo namoġa ina nuvimiatiya, tanake namoġanama o yomuyomu-nama ana vimatadawaniya. Taki tamo yomuyomu namoġa ina nuvimiatiya, yomuyomunama sina nuvimiatiya. Maise yota taki aitevana namoġa tamo ina nuvimiatiya, namoġanama sina nuvimiatiya.

⁷ Atu kwana vinatunasiwaswaġa keta kwana yagwana ebe fwayafwaya kwana vimaiya.”

⁸ Keta Guyau Nowa na natunatuna i iyavisiya i bwaduwa,

⁹ “Kwa vaneneġa! Nofe tova yaku dedeni ana fufuniya kwami nenemiyai eketa yota susukwami yawane si nenemiyai nenesiyai,

¹⁰ yota kikifufuna matatafusi yawayawasisi maise manuwa be yomuyomu-menana yota yomuyomu-wanawanaki wakai nukusi, matatafumi fwayafwayai nenemiyai.

¹¹ Nofe bwadusima nenesiyai kaku dedeni a oovikavikaviniya kwami nenemiyai. Mukamokena yota ana visimeyei ukowasobu be kikifufuna yawayawasisi ina nuvimateisi yota fwayafwaya ina nuyaunei.”

¹² Guyau i iyavisiya i bwaduwa, “Dedeni kana kiyakiyaya a fufuniya Iyau, kwami keta kikifufuna yawayawasisi nukusi kata kawasasai, yota tova i nenemiyai sabusima fasisiyai.

¹³ Yaku tanikubo ana teniya busibusi sinenei be ina vikiyakiyaya yaku dedeni Iyau keta fwayafwaya kana matatafu kata kawasasai.

¹⁴ Tovanama kawasasakaogo ana gikafufuya busibusi nenei keta tanikubo ina kikinomana,

¹⁵ ana tukunakasiya yaku dedeni, Iyau keta kwami be kikifufuna matatafusi na yawasisi kata kawasasai be mukamokena yota ukowasobu yawasi matatafuna ina nuyauneisi.”

11

Babeni Numa Manuwanoġomatesi

¹ Nauna o namoġa matatafusi fwayafwaya etanei, fona tamokaġamoka kana kituwai si nusifufuwa.

² Noko tovanama nenei, namoġa si toġavenudadana gagasa kuweyaina. Fafani kana wava Sina nenei, fwayafwaya katuyaveyavenina nakasina si nisaiya keta nokomai si fakwa.

3 Keta tututausi nenesiyai si nusifufuwa si bwaduwa, “Kwa nemai, taga tana viya be tana yafofwisiya keta tana nukwafusiya be sina fakina.” Si saviviniya keta taga kikiyafofosi si kiyoniya keta kibasi nenei si gimaimaiiya.

4 Eketa si nusifufuwa si bwaduwa, “Kwa nemai, be menana nakasina tana vikanasiya tututauta fasitiyai, numa tana yoniya manuwanoğomatesi, be ina vaneya abama ina oviya. Nofemaise tana fufuniya be tututauta kata wava tana givinakasiya ebe muka tana kafiyauyauna fwayafwaya kana matatafu nenei.”

5 Si kikiyona atu Yave i sobunemiya be ina kitija menana nakasina yota numa manuwanoğomatesi namoğa si yonayoniya.

6 Keta Yave i bwaduwa, “Nofe tova tasike naki yoko tamokağa, fona tamokağa nenei si nunusifufuwa. Nofe tova si vibutuwa keta sina savivina maise ebe tova munina aviyavana tamo si nuwenuwiya, naki kasi nufotamoka be sina saviviniya.

7 Kwa nemai, tana sobuwa be fonasi tana wenuya be muka tututausi sina sanamanei unaunasi yasi bwadu.”

8-9 Eketa Yave i nyauyaunisiya fwayafwaya kana matatafu nenei, eketa menana nakasina kana vikanata si vidawana. Nokomai Yave fwayafwaya kana matatafu namoğa fonasi i wenuya. Na fasinei menana noko si weniya Babeni.*

Tova manatuwaina i kakavisiya muninei, Nowa natuna Semi ugunina nenei Ebenamu i tufuwa.

12

Yave Ebenamu I Bwauwiya

1 Yave Ebenamu i iyaviya i bwaduwa, “Ya menana keta ya sabu yota ya fasekwa kuna teweisiya, atu fwayafwayanama ana visawaveniwa nenei kuna niya.

2 Ka sabu nakasina ana veniwa keta tasike nenesiyai kunuma nakasina ina kikinomana.

Iyau ana sawanuwagabubuwiwa.

Ka wava yota ana givinakasiya be namoğa matatafusi sina sanamaniya keta sina vifotuwiwa.

Kwağa neneweу, namoğa kasi sawanuwagabubu sina nisaiya.

3 Tovanama namoğa sina sawanuwagabubuwiwa, Iyau yota ana sawanuwagabubuwisiya.

Atu taki namoğa sina ituwa, Iyau yota ana itusiya.

Kwağa neneweу, namoğa matatafusi fwayafwaya etanei ana sawanuwagabubuwisiya.”

4-5 Na tovanama nenei Ebenamu kana manamana 75. Keta i saviviniya avana Yave i iyaviya maise. Anani i teweiya na kawana Sanai keta auna Nota nukusi. Tovanama Anani si fakwa nenei, Ebenamu yana nogonogo keta yana yomuyomu keta yota yana tobunanige i nisağ. Nofe ibasima nukusi i visiya keta Kenani kuveyaina si niya.

Tovanama si kikinomana Kenani kana baionota nenei,

6 Ebenamu yana sabu nukusi noko fwayafwayanama si venuonosiya keta si niya menana nakasina kana wava Sekemu niniunei. Nokomai kai nakasina niniunei si vikabaga menana Mone nenei. Tovanama nenei Kenani fiyaoşı yawane si fakwafakwa noko fwayafwayanama nenei.

* **11:8-9** Ibeniu fonasiyai, Babeni kana givina maise weno. **12:1** Bunagine 7:2,3, Ibeniu 11:8 **12:3** Ganetiya 3:8

⁷ Nokomai Yave tauna i tenekikinomaniya Ebenamu nenei eketa i iyaviya i bwaduwa, “Nofe Kenani fwayafwayana susukwau ana venisiya.” Eketa Ebenamu, kafa vibwanaose Yave nenei kana didiġa i didiiya. Namai Yave tauna i visawaveniya nenei, i vimisiniyi.

Fafani Kenani sinenei, Ebenamu keta yana sabu nukusi si toġavenudadana. Muka numa sita kiyona atu vada si kifufuna keta nenesiyai si fakwa. Tovanama sina niya mani kabaġai be sina vikabaġa, yasi vada si kikikuwa eketa yomuyomu kwausiyai si unaunaniina.

Muka nugi sita bagubaguna atu yomuyomuġa si kikitavikavina. Tunina yasi yomuyomu si kakamokisiya atu tunina si vivitamanina mani namoġa nukusi witi fasinei. Eketa witinama o si fuwafuwaiya keta maneka si kakaguwana.

13

Ebenamu Keta Nota Yasi Toġasisina

⁵ Na tovanama nenei, Nota keta Ebenamu yawane tamo nenei si ninidadana. Nota yota yana yomuyomu yagwanisi keta yota namoġa yagwanisi nukusi yana vada nenesiyai si fakwafakwa.

⁶ Ebenamu keta Nota yasi yomuyomu si yagwanamataiya keta yasi kafa ka kana kabaġa o muka kasi fata. Na fasinei nasi nuwa muka kasi fata be tamokaga fwayafwayanama nenei sina fakwa.

⁸ Keta Ebenamu Nota i iyaviya i bwaduwa, “Ku vaneneġa! Kita ugunita, na uġuna muka tana vikawabwadubwadu keta yota yata yomuyomu kasi tokitavikavina muka tututausi nenesiyai sina vivigwaeġa.

⁹ Na uġuna tana toġasisina be tana niya kabaġa tuninatunina nenesiyai. Fwayafwaya noko nautiyai ku kitakitiya. Ku vinuwadadanei avi kabaġa nuwanuwau maise o ku nai be nokomai ku fakwa. Taki kuna niya kukikikataita kuveyaina, nao iyau ana niya kukikimawata. Eatu taki kuna niya kukikimawata kuveyaina, nao iyau ana niya kukikikataita.”

¹⁰ Eketa Nota matana i tewetamaniya Yonidani ukowa kuveyaina keta i niya kana nivaniva Sowa menana nenei. Ukowa yagwanina yota fwayafwaya dewadewana i kitiya vitana Yave yana baguna* maise yota fwayafwaya dewadewana vitana Itifita nenei maise. (Na tovanama nenei Sodoma keta Gomona o Yave yawane muka ita nuyauneisi.)

¹¹ Nota i vinuwadadaniya fafani Yonidani kana matatafu tauna fasinei eketa i niya gagasa kuveyaina. Nofe ketaketanama nenei Nota keta Ebenamu si toġasisina.

¹² Ebenamu o Kenani fwayafwaya nenei i fakwa atu Nota o Yonidani kana kawanau nenei i fakwa Sodoma menana nakasina niniunei.

¹³ Sodoma namoisi yasi fufuna naki goyomataina. Fufuna goyomokesi Yave matanei si savivinisiya.

¹⁴ Ebenamu keta Nota yasi toġasisina muninei, Yave Ebenamu i iyaviya i bwaduwa, “Ku kitadadana-fanakwaniġa-dewadewa fafani tamokatamokaġa nenesiyai – bomatu, gagasa, nanakoya keta yavanata kuveyaisi – namai matau ina niya kana nivaniva maise.

¹⁵ Fwayafwayanama matatafunu ku kitakitiya, kwaġa keta susukwau nukusi ana venimiya. Noko yami fwayafwayavaġata.

¹⁶ Ka sabu ana veniwa o muka tamo aitevana kana fata be ina ginaġanaġaisi. Naki maisemoka genasa fwayafwayai muka tamo aitevana kana nufota be ka sabu ina ginaġanaġaisi.

¹⁷ Nofe fwayafwayanama matatafunu a veneveniwa, na fasinei ku nai ku vadadaniya be ku kitadewadewai."

¹⁸ Keta Ebenamu i nōokawawa keta Mamene kana kai nakanakasisi niniusiyai i vikabāga Ebinoni menana nakasina nenei. Nokomai didīga i didiiya Yave nenei.

14

Tovanama Nota Sodoma i fakwafakwa nenei, tufomu nasi nufunina yasi tonuaviya nukusi si nemiya keta Sodoma be menana nakanakasisi na fafaninama nenei si kanasunisiya keta Sodoma tonuaviya si vatanisiya.

Ebenamu Nota I Gifafafaniya

¹¹⁻¹² Sodoma keta Gomona fiyaosi kasi kaniyabina si nemiya keta yasi nōonogo be kasi kabwaga matatafunu si yuna. Ebenamu auna Nota Sodoma i fakwafakwa, tanake tauna keta yana nogonogo matatafunu yota si visiya keta si niisiya.

¹³ Tamokāga namōga vikamunumunuwa nenei i dibwana keta i nemiya Ebenamu biga i veniya. Tovanama nenei Ebenamu tene Ibeniu i fakwafakwa tene Amonai kana wava Mamene yana kai nakanakasisi niniusiyai. Mamene na sisitaina, Esikoni keta Ane, si vinowaniya Ebenamu vitana nukusi sina vikaovivita vikamunumunuwa nenesiyai.

¹⁴ Ebenamu yana tonuaviya kasi yagwana 318 yana kabāgai si tufuwa. Tovanama i nowaniya nifanifaisi auna si viya, yana namonamōga matatafusi i wenevakukusisiya keta nifanifaisi si kwavinisiya kana nivaniva Dani menana nakasina nenei.

¹⁵ Tovanama i kumanovana, Ebenamu yana tonuaviya i vitukuvisiya yoko nenesiyai keta nifanifaisi si kanasunisiyafafani tuninatunina nenesiyai keta si vatanisiya. Nifanifaisi si dibwana eketa Ebenamu yana namonamōga nukusi si omunitawisiya kana nivaniva Oba menana nakasina Damasiko bomatu kuweyaina.

¹⁶ Ibasisma matatafunu nifanifaisi si gikumisiya, matatafunu i visiya. Yota Nota na yana nogonogo nukusi keta vivine be mani namōga matatafusi nukusi i nemiye-savavinisiya.

Menekisedeki Ebenamu I Sawanuwagabubuwiya

¹⁸ Menekisedeki i nemiya keta Ebenamu i venufotefotiya. Tanake Sanema menana nakasina kana tufomu keta yota Guyau Etanemokenei yana tovibwanaose. Maneka keta waini i nemiisiya keta Ebenamu i veniya.

¹⁹ Menekisedeki Ebenamu i sawanuwagabubuwiya i iyaviya i bwaduwa,

“Guyau Etanemokenei abama keta fwayafwaya i fufunisiya,
iba dewadewasi fasiweu ita savivinisiya.

²⁰ Guyau Etanemokenei nifanifaiu nimaweu i tenisiya,
na fasinei tana daviya.”

Eketa Ebenamu nogonogosima i visiya nifanifaina nenesiyai, dawana 10 i tenisiya keta dawanana nenei tamokāga Menekisedeki i veniya.

15

Yave I Bwadudabadaba Ebenamu Nenei

¹ Muniyai Yave Ebenamu kenokita nenei i iyaviya i bwaduwa,

“Ebenamu, muka kuna matuta.
Iyau ya veve,
Iyau fatau nakatamokena ana veniwa.”

²⁻³ Ebenamu i nufata i bwaduwa, “Yaku Tuveka Yave, iyau muka tamo natuku na uğuna ya nuwagabubunama muka ina oviviteiku. Muka tamo natuku kuta veneiku. Keta taki ana mateya, Eniyesu tanake tene Damasiko kaku toovivita, yaku kaikaiwabu matatafunu ina viya.”

⁴ Atu Yave i bwadu-savaviniya i bwaduwa, “Muka noko namoğanama ya kaikaiwabu ina vai. Naki kwağā taumokeu uyoweu, natuu ina tufuwa. Kuna mateya nenei, tanake ina vikaiuğuniya.”

⁵ I oviya i kikinomaniya menanai eketa i iyaviya i bwaduwa, “Matau i vane kawasasakaogowai be yamasi kinavinavi ku ginağanağā-nuvanuvaisi, taki ka fata maise. Yawane susukwau maise kinavinavi. Muka tamo aitevana kana fata be ina ginağanağaisi.”

⁶ Ebenamu i vitumağaniya Yave yana bwadunama, na fasinei Yave i sebobowiya eketa i bwaduwa tanake eyaeyana matanei.

¹² Tova vanavana i sonusunuwa nenei, Ebenamu i kenomatemateya kana tovai, kumanovana kitagoyona be matuta i kabwanatauniya.

¹³ Keta Yave i iyaviya i bwaduwa, “Nofe kuna sanamanadewadewiya. Susukwau sina viyauyauna mani fwayafwayai. Tonifwayafwaya susukwau sina vikaetoisiya keta yota sina vitoagoyogoyowisiya manamana 400 sinenei.

¹⁴ Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina vikukuwauna keta fwayafwayanama sina teweiya.

¹⁵⁻¹⁶ Amonai namoisi nofe tova Kenani fwayafwaya nenei si fakwifakwiya, taki tovanama yasi dewa ina gojomataiya, ana vimatadawanisiya keta ana kwavinisiya nofe fwayafwayanama nenei be sina yauna. Na uğuna susukwau muka sina venumakavinaisi nofe kabainama nenei atu minominou yasi tovai yoke.

Atu kwağā tauğu Ebenamu kuna vituvekamoka yo muniyai, biganei kuna mateya keta sina tauniwa.”

16

Sanai Keta Ega

¹⁻³ Ebenamu nofe tova Kenani i fakwafakwa naki manamana 10 atu kawana Sanai o kakanina, na fasinei keta muka tamo natuna ita vinatunei. Atu kana tookakikakina i viya ne Itifita kana wava Ega, na fasinei Sanai Ebenamu i iyaviya i bwaduwa, “Yave i nuvikakanikuwa be muka ana vinatuna, na fasinei ku nai be kaku tookakikakina nukusi kwa matave. Taki ina vivinatuna, gwadi-monamona ana weniya vitana maise iyau natuku.” Fonana i vinowaniya keta Sanai yana kaetoğā gumayogu Ega i weniya Ebenamu vitana kawana kana vinuwa.

¹⁵ Muniyai, Ega Ebenamu natuna namoğā si vinatuniya keta i weniya Isimeni.

17

Yave Kana Kiyakiyaya I Teneteniya

¹ Tovanama Ebenamu kana manamana 99, Yave i kenokikinomana nenei keta i iyaviya i bwaduwa, "Iyau Guyau Tofiwanaonaona. Yaku ketaketai kuna niya be muka kuna go'yonā,

² ebe yaku dedeni ana fufuniya neneweū ebe susukwau ana giviyagwanisiya."

³ Ebenamu kaetutuna i viketogunisiya maise yota debabouna eatu Guyau i iyaviya i bwaduwa,

⁴⁻⁵ "Iyau nenekuwai o nofemaise ku vanenegei. Yaku dedeni kwaāga nukusi maise, kwaāga kunuma yagwanisi waāgasi. Na fasinei ka wava Ebenamu* eatu a weneweneviviiya o Ebenaamu.[†]

⁶ Iyau ana saviviniya be kunuma nakasina kuna nisaiya be sabu yagwanisi sina kikinomana keta yota kwaāga sabuuma nenesiyai tufomu sina kikinomana.

⁷ Yaku dedeni ana givifakiniya kwaāga keta susukwau nukusi nenemiyai be ina fakwafakwawaāgata, tova be tova. Iyau ya Guyau keta yota susukwau yasi Guyau.

⁸ Nofe Kenani fwayafwayana nenei ku viviteneyauyauna, matatafunu fwayafwayanama kwaāga keta yota susukwau ana venimiya. Naki yasi fwayafwayavaāgata keta Iyau yasi Guyau."

⁹⁻¹⁰ Guyau Ebenaamu i iyaviya i bwaduwa, "Kwaāga fasiweu o yaku dedeni kuna muniya keta yota susukwau sina muniya. Kwaāga sina nufifiniya kiyakiyaya neneweū maisemoka yota namoāga tamokatamokaāga susukwau sinenei.

¹¹ Yami nikana mutugabusi kwana nufifina be noko dedeni kana kiyakiyaya Iyau keta kwami kata kawasasai.

¹² Nofe tova keta ina niya, fwefweyana namoāga tamokatamokaāga kana kuyadayada 8 nenei kwana nufifina. Kwana saviviniya natunatumi keta yami tobunanige natunatusi matatafusi namoāga nenesiyai.

¹³ Maisemoka yota tovanama namoāga sina tufuwa yami sabu nenei eketa yota tovanama namoāga vitamaneina nenei kwana viya, kwana nufifiniya nenesiyai. Ina vikiyakiyayavaāgata yaku dedeni tofwamiyai, tova be tova.

¹⁴ Atu taki avi namoāga yaku dedeni kana kiyakiyaya muka tofwanei, nai o kaku dedeni i yasiya, na naki tauna ina nutakiyaya yana sabu nenesiyai."

Yave I Bwdudabadaba Vitana Sanai Ina Vinatuniya Namoāga Kana Wava Aisake

¹⁵ Guyau Ebenaamu i iyaviya i bwaduwa, "Kawau Sanai fasinei, muka kuna wenei Sanai eatu kuna weniya Sena.[‡]

¹⁶ Ana sawanuwagabubuwiya be tanake nenei natuu namoāga ana veniwa. Ana sawanuwagabubuwiya ebe kunuma sina visawa-ayona nenei keta susukwana sinenei tufomu sina tufuwa."

¹⁷ Ebenaamu kaetutuna i viketogunisiya maise yota debabouna keta na viniāga tauna nuwasinenei i bwaduwa, "Kana fata namoāga kana manamana 100 tamo natuna ina tufuwa? Atu yota Sena o kana manamana 90 kana fata ina vinatuna?"

¹⁸ Eketa Ebenaamu Guyau i iyaviya i bwaduwa, "Taki kana nufota Isimeni kuta sawanuwagabubuwiya!"

¹⁹ Atu Guyau i iyaviya i bwaduwa, "Muka. Kawau Sena natuu ina vinatuniya keta kana wava kuna weniya Aisake.[§] Yaku dedeni ana fufuniya tanake keta susukwana muninei nukusi nenesiyai tova be tova ina nivaāgata.

* ^{17:4-5} Noma 4:17 * ^{17:4-5} Ibeniu fonasiyi, *Ebenamu kana givina maise Ama nakasina o viwaāgana.*

† ^{17:4-5} Ibeniu fonasiyi, *Ebenamu kana givina maise sabu yagwanisi amasi o waāgasi.* ^{17:7} Nuke 1:55 ^{17:8} Bunanige 7:5 ^{17:9-10} Bunanige 7:8, Noma 4:11 ‡ ^{17:15} Ibeniu fonasiyi, *Sanai, Sena wava nofe nuwesi kasi givina tufomu natuna gumayogu.* § ^{17:19} Ibeniu fonasiyi, *Aisake kana givina maise vinīga.*

²⁰ Ya nuwanuwa Isimeni fasinei o naki a nowaniya. Na fasinei ana sawanuwagabubuwiya be natunatuna keta susukwana yagwanisi ana veniya. Tanake o kawakawa nasi 12 amasi keta yota susukwana nenei kana kunuma ana givinakasiya.

²¹ Atu nofe yaku dedeni ana fufuniya Aisake nukusi. Naki nofe tovanama maise, Sena Aisake ina vinatuniya noko manamananama.”

18

Namoḡa Kasi Tonu Ebenaamu Si Venufotiya

¹ Yave Ebenaamu nenei i kenokikinomana Mamene yana kai nakanakasisi nenesiyai. Nofe kana sifusifufumokena.

Kuyadayada i viaudibutoyoḡa kana tovai, Ebenaamu yana vada kana ketakawanai i nuvitoḡa i fakwafakwa.

² Matana i kanakasiya nenei namoḡa kasi tonu i kitisiya kutafakaina si misimisiniya. Tovanama i kitisiya, vada i teweiya atu i dibwana i venufotifotisiya keta i koduwa fwayafwayai.

³ I iyavisiya i bwaduwa, “Aiye, taki kwa sanamaniya kaku nufota be ana ovivitimiya nao muka kwana niuniku.

⁴ Yami ukowa ana nemiiya be kaemi kwana kigona ebe yo kai sifunei kwana viyawasiya.

⁵ Yota kabwaga ana nemiiya be ina giviwanimiya yo muniyai yami ketai kwana niya. Kwa visawanamonamoikuwa be kwa venufotikuwa, na fasinei ana savivina fasimiyai.”

Si iyaviya si bwaduwa, “Dewadewana, avana nuwanuwau ku bwaduwiya maise o ku savivinei.”

⁶ Eketa Ebenaamu i dibwanamoka vadai i kanasuna keta Sena i iyaviya i bwaduwa, “Kuna omatakayakayakanaya be nimau simo ina badobadowa kausibi dewabauna kuna viya ebe maneka kuna kaguwana.”

⁷ Muniyai Ebenaamu i dibwana i niya bunumakau waumisi nenesiyai keta mwanavauna i vinuwadadaniya kakaninama i viya, yana tobunanige i veniya keta i venugidewadewiya.

⁸ Ebenaamu kedi* keta susu i danina yota viyo muwana nukusi i visiya kabwaginama gigidewadewana i nemiiya keta nausiyai i teniya keta kai sifunei si kawa atu i toḡatanisiya.

⁹ Si nutoninuvenuviya si bwaduwa, “Atu namai kawau Sena?”

I nufata i bwaduwa, “Noko vada sinenei.”

¹⁰ Tamokaḡa sinesiyai i bwaduwa, “Venemokena, nofe tovanama maise noko manamananama ana makavinikuwa nenei kawau Sena natuu namoḡa ina vinatuniya.”

Atu Sena o vada kana kawa muninei i vanevaneneiya.

¹¹ Ebenaamu keta Sena o naki si vituvekamoka keta Sena yana tova vinatuna o naki i kakaviya.

¹² Sena tauna i viniḡa keta i bwaduwa, “Iyau naki a vineveka keta i sinavinukuwa keta yota kawaku i vituveka. Kana fata yawane kana digadiġaina ana kamukoniya?”

¹³ Yave Ebenaamu i iyaviya i bwaduwa, “Ava uġuna yo Sena i viniḡa atu i bwaduwa, ‘Naki a vineveka, venemokena gwadimonamona ana vinatuniya?’

¹⁴ Omasi tamo aviyavana daunamokena Yave nenei, muka kana nufota be ina savivinei? Naki a bwaduwa maise, nofe tovanama maise noko

18:2 Ibeniu 13:2 * **18:8** Kedi o susu nenei si fufuniya. Ina fakwa kabegona kabaḡa ganagananavina nenei yo ina vibadowa keta kana ka yuyuna. **18:10** Noma 9:9 **18:12** 1 Fita 3:6 **18:14** Nuke 1:37

manamananama tovanama ana makavinikuwa neneweу, kawau Sena natuu namōga ina vinatuniya.”

¹⁵ Sena i matuta na ūguna keta i sawavigema i bwaduwa, “Iyau muka tamo ata vinīga.”

Atu i iyaviya i bwaduwa, “Mukamokena, ku vinīga.”

Sodoma Sifufuna

¹⁶ Ebenaamu keta namōga kasi tonu nukusi si misiniya keta si niniya be ina vateweisiya yasi ketai. Nokomai si kitonusinowa Sodoma nenei.

¹⁷ Keta Yave tauna nenei i bwaduwa, “Aviyavana kabegomokena ana saviviniya, muka Ebenaamu nenei ana teneviunei.

¹⁸ Susukwana ina nakata yota fiwafwanamokena. Keta tanake nenei kunuma matatafunu fwayafwayai ana sawanuwagabubuwisiya.

¹⁹ A gibokiya be tanake ina iyavisiya natunatuna keta yota susukwana muninei si nenemiya, ebe yaku ketaketai sina savivina dawaniniina yota kana matanatotowai. Ebe avana Ebenaamu nenei a bwadudabedabiya maise kana fata be ana saviviniya.”

²⁰ Keta Yave Ebenaamu i iyaviya i bwaduwa, “Menana Sodoma keta Gomona namoisi yasi fufunagoyo i nakatamoka keta yota fasisiyai odo nakasina a nowaniya.

²¹ Nofe naki a sobusobuwa be ana kitiya taki noko odosima tasike fasisiyai venemokena o muka, ebe ana sanamaniya.”

²² Namōga nasi nuwa si nōgokawawa keta si niya Sodoma kuweyaina, eatu Ebenaamu i fakwa i misimisiniya Yave naunei.

²³ Ebenaamu i vaniya niniunei eketa i iyaviya i bwaduwa, “O venemokena namōga goyosi keta eyaeyasi nukusi kuna nuyaunisiya?

²⁴ Taki namōga eyaeyasi nasi 50 menana noko sinenei o namaise, yawane kuna nuyauniya? Taki eyaeyasi fasisiyai o namaise, menananama kuna kitamokiya?

²⁵ Muka kuna fufuniya, nai o muka dawaniniina. Keta muka kana nufota be namōga eyaeyasi atu goyosi nukusi kuna nuvimateisi. Taki kuna saviviniya, nao goyosi kasi vimatadawanai eyaeyasi nukusi kuna nunatusiya. Muka. Kwāga o fwayafwaya kana matatafu kana tonuvisi, na fasinei kwāga kuna vinuwadadanikiya venemokena namōga kama matanatotowai, abe na-maise.”

²⁶ Yave i iyaviya i bwaduwa, “Namōga matatafusi Sodoma sinenei ana gifafafanisiya taki namōga eyaeyasi sinesiyai kasi 50 ana nisaisiya.”

²⁷ Ebenaamu i bwadu-savaviniya i bwaduwa, “Yaku tuveka, iyau o ibakaokaōgo maise gavi keta kausibi atu yota a vibutuwa a nunusifufuwa nofe fasinei.”

²⁸ Taki namōga eyaeyasi kasi 50 eatu 5 nenei ina kesa, noko menaninama kuna nuyauniya?”

Yave i iyaviya i bwaduwa, “Taki namōga eyaeyasi kasi 45 ana nisaisiya, nao muka ana nuyaunei.”

²⁹ Ebenaamu i vikokane-savaviniya i bwaduwa, “Atu namaise taki kasi 40moka nokomai kuna nisaisiya?”

Atu i iyaviya i bwaduwa, “Taki kasi 40, muka ana fufuniya.”

³⁰ Ebenaamu i iyaviya i bwaduwa, “Ae yaku tuveka, muka kuna nuwagoyoweiku eatu kuta tenikuwa be ata nusifufuwa. Namaise taki nasi 30 nokomai?”

Keta i iyaviya i bwaduwa, “Taki 30 ana nisaisiya, muka ana fufuniya.”

³¹ Ebenaamu i iyaviya i bwaduwa, “Eiyoi, naki a nusifufumataiya nofe fasinei atu namaise taki 20 kuta nisaisiya?”

I iyaviya i bwaduwa, “Taki 20 ana nisaisiya, muka ana nuyaunei.”

³² Yota Ebenaamu i bwadu-savaviniya i bwaduwa, “Ae yaku tuveka, muka kuna nuwagoyoweiku. Atu naki kawa tamokağamoka yota ata bwaduwa. Atu taki 10 kuta nisaisiya?”

I iyaviya i bwaduwa, “Taki 10 ana nisaisiya, muka ana nuyaunei.”

³³ Tovanama si nusifufukooğā, Yave Ebenaamu i venuteweiya keta i niya, eatu Ebenaamu i makaviniya yana menanai.

19

Menana Sodoma Keta Gomona Kasi Nuyauneina

¹ Guyau kana kaetoğā abamei kasi nuwa navinavimokeyai si kikinomana Sodoma. Nota menana kana ketakawanai i nuvitōğā i fakwafakwa. Tovanama i kitisiya, i misiniya i venufotifotisiya eketa nausiyai i koduwa fwayafwayai.

² Keta i iyavisiya i bwaduwa, “Aiye, kwa nemai yaku numai be a oviviteimi. Eatu kaemi kwa kigona be kwa viyawasi, eatu kumana matami kwa kitakiyei yo yami ketai kwana niya.”

Atu si iyaviya si bwaduwa, “Muka tamo avana. Naki nofemai kana toğanumasana.”

³ Atu i gxaeğemokisiya keta nukusi si niya yana numai. Keta ka i fufuniya fasisiyai. Maneka muka na kana nutuva i kaguwana keta si kawa.

⁴ Muniyai yo sina banuwa, Sodoma menana gunina be ovina kana tufunakata be vituvekasi, matatafumokesi nokomai numa si misini-fanakwaniwiya.

⁵ Nota nenei si bwauwa si bwadubwaduwa, “Namoğā kasi nuwa kimoki nuwabuna si nemiya neneweū, nama o fiyaomokesi? Ku kikinomana-nemeyeisi nenekiyai be ka mataveyeisi.”

⁶ Nota i misini-kikinomana numa kawanei atu kumunina kawa i katuguduya.

⁷ Keta i iyavisiya i bwaduwa, “Ae unaunaku, fufuna naki goyomokena muka kwana savivinei.

⁸ Kwa vaneneğeiku! Natunatuku vivine kasi nuwa weka, muka tamo namoğā nukusi sita matavenuvanuva. Taki nuwanuwami maise vivinesima ata kikinomana-nemisiya nenemiyai be aviyavana yami nuwanuwa kwata saviviniya nenesiyai. Eatu namoğā nofe a nemisiya kanonovakuwai, muka kwana ginuvanuvasi.”

⁹ Atu si kawafatiya si bwaduwa, “Ku misininai! Kwağā tene wagawaga ku nemiya atu nuwanuwau avage kuna vikainakata. Kimoki kwağā kana givikuvavaniwa nakatamokena yo tasike nasi nuwa.” Eketa na yasi fiwana Nota si katutunetuniya numa kana kawa kuveyaina avage nuwanuwasi kawa sina vitutuyakweniya.

¹⁰ Atu kaetoğā kasi nuwa numa sinenei nimasi si kitunina, Nota si sinaviya keta si sinakanasuniya eketa kawa si katuguduya.

¹¹ Atu yasi fiwana nenei namoğā matatafusi menanai matasi si weikwava be muka kasi fata kawa sina nisağai.

¹²⁻¹³ Eketa namoğā nasi nuwa Nota si iyaviya si bwaduwa, “Tova kabegomokena menana nofe kana nuyauniya. Yave odo nakatamataina i nowaniya menaninama fasinei keta i visimekiya ka nemiya be kana nuyauniya. Atu tamo ya sabu nofemai? Maise natunatuu namoğā keta vivine o nawananawau o taki aitevana tamo yota ya sabu menana nofe sinenei, ku kikinomaneisi.”

¹⁴ Eketa Nota i kikinomana menanai keta natunatuna vivine kasi sawagivifoteina i matakawisiya. I iyavisiya i bwaduwa, “Yave kabegomokena menana nofe ina nuyauniya. Kwa venudibwana be menana nofe kwa teweyei.” Atu namoḡasima si bwaduwa vitana ita sawasawaviniḡa.

¹⁵ Naki tova i gegegesiya kana manawasasai, kaetoḡasima Nota si tuyakayakaniya be ina venudibwana. Si iyaviya si bwaduwa, “Ku venudibwana! Kawau be natunatuu vivine nasi nuwa nukusi ku kikinomaneisi.” Akata ina kakaviwa tovanama Yave menana nofe ina vimatadawaniya nenei.”

¹⁶ Atu Nota i giwaewaeḡeya. Yave Nota i sineganiganiya na fasinei keta kaetoḡa kasi nuwa nimanei si nufatuma yota kawana be natunatuna nimasiyai eketa si kikinomanisiya kawayavatai.

¹⁷ Tovanama si kikinomanisiya menanai, kaetoḡa tamokaḡa i iyavisiya i bwaduwa, “Kwa dibwana be kwana fakwa yawayawasimi! Muka kwana okikine kumunimi yota muka kwana niviyawasinai kawanauwai! Kwa dibwanamoka koya nenesiyai akata ina kakavimiya.”

²³ Tovanama Nota ugunina nukusi menana Sowa* nenei si kikinomana, vanavana i kusifuya.

²⁴ Yo muniyai iba nununuina muna nenei maise,[†] Yave i visaviviniya keta abamei i sobunemiya Sodoma keta Gomona nenei.

²⁵ Eketa naki kana menana be kana namoḡa be yota kisisiku matatafumokena kawanaunama nenei i siwataunisiya.

²⁶ Atu Nota kumunina kawana si okikineya keta si vitasiya maise gabana.

21

Aisake Yana Tufuwa

¹ Yave Sena i sawanuwagabubuwiya keta avana yana bwadudabadaba maise i fufuniya.

² Tutuyanama Guyau i bwaduwiya nenei aviyavana ina kikinomana, naki i nuvifotiya. Sena i visifūga keta i vinatuniya natuna namoḡa tovanama Ebenaamu yana vituveka nenei.

³ Gwadimonamonanama i tufuwa keta Ebenaamu i weniya kana wava Aisake.

⁴ Kuyadayada 8 muninei, Ebenaamu natuna nenei nufifina i saviviniya kiyakiyaya fasinei, namaise Guyau i visimeiya maise.

⁵ Ebenaamu kana manamana 100 nenei Aisake i tufuwa.

Ebenaamu, Ega Natusi Isimeni Nukusi I Vikikinomanisiya

⁸ Gwadimonamona i nakata keta tovanama i sokeya nenei, Ebenaamu visoke kana ka i fufuniya.

⁹ Noko tovanama nenei Sena si kitija Isimeni Aisake i sawasawaviniya. Isimeni o Ebenaamu natuna kana vinuwa, ne Itifta kaetoḡa kasi wava Ega nenesiyai i tufuwa.

¹⁰ Eketa Ebenaamu si iyaviya si bwaduwa, “Kaetoḡa nofe na natusi ku vikikinomaneisi. Muka simo nuwanuwaki tamo ya kaikaiwabu ina vai tovanama kuna mateya. Naki natukiḡa.”

¹¹ Ebenaamu i nuwatadauna bwadunama fasinei uḡuna Isimeni o yota natuna.

^{19:16} 2 Fita 2:7 * ^{19:23} Ibeniu fonasiyai, *Sowa kana givina maise kabego.* ^{19:24} Madiu 10:15, 11:23,24, Nuke 10:12, 17:29, 2 Fita 2:6, Yudi 1:7 † ^{19:24} Vinebau fonasiyai iba nununuina si weniya sanufa. *Taki sanufa tana guwaniya, madina o goyomokena keta yota inainana nakatamokena.* ^{19:26} Nuke 17:32 ^{21:2} Ibeniu 11:11 ^{21:4} Kabikona 17:12, Bunanige 7:8 ^{21:10} Ganetiya 4:29,30

12 Eatu Guyau i iyaviya i bwaduwa, “Muka nuwanuwa ina munuu kaetoġa na natusi nukusi fasisiyai. Avana Sena si bwaduwiya maise ku fufuniya. Uġuna Aisake nenei, susukwanama ka wava sina gikikinomaniya.

13 Atu kaetoġa natusi o kwaġa natuu, na fasinei susukwana yota ana givinakasiya be ina vikunuma.”

14 Eketa tova i katakiya nuwabunimokeyai, Ebenaamu tukwawa na ukowina keta kabwaga, Ega i vikavanisiya eketa na natusi i teweisiya si niya.

22

Yave I Anuvanuviya Ebenaamu Yana Vitumaġana

1 Muniyai Guyau i anuvanuviya Ebenaamu yana vitumaġana. I iyaviya i bwaduwa, “Ebenaamu!”

Eketa i vinowana i bwaduwa, “O, iyau weka.”

2 Keta Guyau i iyaviya i bwaduwa, “Natuu tamokaġamoka ku nuwagabubuwiya Aisake, ku ovai be ku niyei fafani Moniya nenei. Koyanama namai ana visawaveniwa nenei, kuna vibwanaoseiya ya vikanakooġa bwanaosena nenekuwai.”

3 Na fasinei Ebenaamu nuwabunimoka i misiniya, yana doniki i gidewadewiya keta i kaiuna vibwanaose fasinei. Eyo tobunanige nasi nuwa keta natuna Aisake i ovisiya keta si noġokawawa kabainama Guyau i bwaduwiya nenei si niya.

4 Si niniya atu kuyadayada kana vitonu nenei, Ebenaamu matana i kanakasiya keta kedawanauwai kabaġanama i kitija.

5 Tobunanige i iyavisiya i bwaduwa, “Doniki nukusinofemai kwana fakwa. Atu natuku nukusi kana niya nokomai, Guyau nenei kana kodukoduwa yo kana makavinikiya nenemiyai.”

6 Eketa Ebenaamu kai kitavina natuna i vikavaniya eatu tauna o kikanakanata keta giniwakuma i givikavinisiya keta si niya.

7 Si niniya atu Aisake amana i iyaviya i bwaduwa, “Amaku!”

Ebenaamu i iyaviya i bwaduwa, “Natuku, ku nusifufu.”

Eketa Aisake i iyaviya i bwaduwa, “Kikikweu keta kikanakanata o nofe, eatu sifi mwanavauna vikanakooġa bwanaosena fasinei o namai?”

8 Ebenaamu i iyaviya i bwaduwa, “Natuku, Guyau tauna yawane sifi mwanavauna ina venita vibwanaose fasinei.” Eketa si nikaokaoġowa si niya.

9 Tovanama si nemiya kabainama namai Guyau i bwaduwiya nenei, Ebenaamu didiġa i didiyya keta etanei kai i tewesonasonamiya. Eyo muniyai, natuna Aisake nimana keta kaena i kiyona eketa didiġai kai etanei i vikenofaniya.

10 Yana giniwakuma i sinayaginiya be natuna ina nuvimiatiya.

11 Eatu tovanama nenei, abamei Yave kana kaetoġa i bwauwiya i bwaduwa, “Ebenaamu! Ebenaamu!”

Ebenaamu i vinowana i bwaduwa, “O, iyau weka.”

12 Eketa Yave kana kaetoġa i iyaviya i bwaduwa, “Muka natuu kuna givikuvakuvavanei o avana tamo goyona kuna fufuniya nenei! Nofe kimoki o a sanamanemokiwa gewa Guyau ku vifotuwiya uġuna natukatekateu atu muka kuta nuwanononei nenekuwai.”

13 Ebenaamu matana i kanakasiya keta sifi namoġa i kitija kisisiku sinenei ketuketuna kana vinaġanaġana nenei i nukabwakuya. I niya yomuyomunama i viya, i nuvimiatiya keta i vikanakooġoya yana bwanaose Guyau nenei eatu muka natuna.

¹⁴ Noko nenei eketa kabainama i weniya *Yave Ina Venita*. Nofe tovasima nenesiyai namōga yasi kafa tanatutuna si bwadubwaduwa, “Yave yana koyai ina venita.”

¹⁵ Eketa abamei Yave kana kaetōga Ebenaamu i bwauwe-savaviniya i bwaduwa,

¹⁶ “Nofemaise Yave i bwaduwa, ‘Fonaku ku nowaniya keta natukatekateu atu muka kuta nuwanononei nenekuwai na ūguna kaku wavai a bwadudabadaba neneweu,

¹⁷ vitana venemokena ana sawanuwagabubuwiwa be susukwau nakata-mokena ana veniwa. Sina yagwana vitana kinavinavi abamai yota numagama kwadewai maise. Kasi aviya sina vatanisiya keta yasi menana sina vitoniwagina.

¹⁸ Susukwau nenesiyai eketa kunuma matatafusi fwayafwaya etanei ana sawanuwagabubuwiya ūguna fonaku ku muniyi.”

¹⁹ Ebenaamu na natuna si makavinisiya yana tobunanige nenesiyai eketa matatafusi si makavinisiya Biyasiba namai Ebenaamu i fakwafakwa nenei.

Sena kasi manamana 127 nenei, yawasisi i kakaviya keta Ebenaamu i nunuwatadauna eatu i vivinuwadadana kasi odewadewa fasinei. Na fasinei fafaninama Itai namoisi si fakwafakwiya nenesiyai, fwayafwaya kabegona i vitamaniya gabana nenei.

Manamana tonusi i kakavisaya muninei, Ebenaamu natuna Aisake, ne Anani kana wava Nibeka i vikawaniya. Tanake o Ebenaamu unana wāgana. Muniyi Ebenaamu kana manamana 175 nenei, yawasina i kakaviya keta natunatuna nasi nuwa Aisake keta Isimeni si odewadewiya kawana niniusiyai.

25

Isowa Keta Yakobo Si Tufuwa

¹⁹ Ebenaamu natuna Aisake na natunatuna sifusifufusi nofemaise.

²⁰ Tovanama Aisake kana manamana 40 nenei Nibeka i vikawaniya. Nibeka tawāgana o Nebani keta amasi o Betuweni tene Anamifafani Fadana-anami nenei.

²¹ Nibeka tanake kakanina keta Aisake i kawanunukuviwa Yave kawana kana ovivita fasinei. Yave yana kawanunuku i nowaniya eketa Nibeka i visifūga.

²² Atu bebeta si vivikafifiwana manawanei keta i bwaduwa, “Namaise yo savivina nofe i kikikinomana nenekuwai?” Eketa i niya Yave i kawanunukuviwa ibanama fasinei.

²³ Eketa Yave i iyaviya i bwaduwa,

“Sineweū o kunuma nuwesi.

Sina tufuwa nenei, sina vikavanevaneya.

Tamo kunuma o unana ina fiwanateweiya.

Kotokikinuna ina vikaetōga gwadiyei nenei.”

²⁴ Tovanama Nibeka i vinatuna nenei, natuyuweyuwe namōga si tufuwa.

²⁵ Kotokikinuna i tufuwa o sininina yabeyabenina atu konokonona. Na fasinei si weniya Isowa.*

²⁶ Muninei gwadiyei i tufuwa, Isowa kaeketuketunei i gitotowa. Na fasinei si weniya Yakobo.† Aisake kana manamana 60 nenei natuyuweyuwe si tufuwa.

^{22:16} Ibeniu 6:13,14 ^{22:17} Ibeniu 11:12 ^{22:18} Bunanige 3:25 ^{25:23} Noma 9:12 * ^{25:25} Ibeniu fonasiyai, *Isowa kana givina maise tufukono*. † ^{25:26} Ibeniu fonasiyai, *Yakobo o kaeketuketu kana togitoto. Kana givina maise tovikanonono*.

*Kotokikinuna Kana Vitovisime
Isowa I Katuteweiya Yakobo Nenei*

²⁷ Tovanama namoisima si nakata, Isowa i vitonuiyowa eketa tova matatafun wanakiyai i nunuiyowa. Eatu Yakobo o umaumana keta toğakuyadayadana.

²⁸ Aisake o Isowa i nuwagabubuviya uğuna nuiyo gevagevana nuwatana i viya, eatu Nibeka o Yakobo si nuwagabubuviya.

²⁹ Tova tamokağā Yakobo fenifeni i nunubudana atu wanakiyei Isowa dibuna i toyoga yota na vitanonina i kikinomananemiya.

³⁰ Eketa Isowa Yakobo i iyaviya i bwaduwa, “Vitanona i kanamunumokikuwa. Nofe tova nubudana yabeyabenina simo ku veneiku a kawa.” (Noko nenei keta kana wava venuwana si weniya Edomu.)‡

³¹ Keta Yakobo i iyaviya i bwaduwa, “Vikinuna kana vitovisime nofe tova ku vitamanei nenekuwai ebe yo nubudana ana veniwa.”

³² Isowa i iyaviya i bwaduwa, “Ei, i kanamunumokikuwa! Vikinuna kana vitovisime o avana kana dewadewana!”

³³ Eketa Yakobo i iyaviya i bwaduwa, “Nauna ku bwadudabadaba nenekuwai yoke.” Eketa Isowa i bwadudabadaba vikinuna kana vitovisime kana dawanatamaneina fasinei.

³⁴ Noko muninei Yakobo maneka keta nubudana Isowa i veniya. I kawa, i yuwa eketa i niya. Nofe ketaketanama nenei Isowa muka ita vinuwana vikinuna kana vitovisime fasinei, eatu naki i katuteweiya.

26

*Yave I Bwadudabadaba Aisake
Ina Sawanuwagabubuviya Maise Ebenaamu*

¹ Noga nakasina manatuwaina Ebenaamu yana tovai maise, yota Kenani i visavavinisiya. Na fasinei Aisake i niya menana Gena nenei, Finisitiya kana tufomu kana wava Abimeneki nenei.

² Yave i kenokikinoma Aisake nenei keta i iyaviya i bwaduwa, “Muka kuna nai Itifita eatu namai fwayafwayanama ana iyaviwa nenei, nokomai kuna fakwa.

³ Nofemai simokağamoka kuna fakwa. Iyau kwağā nukusi eketa ana sawanuwagabubuviwa. Fwayafwayanama nofe matatafun susukwau nukusi ana venimiya ebe avana amau Ebenaamu a bwadudabedabiya maise, bwadudabadabanama ana givifikiniya.

⁴ Susukwau yagwanina ana veniwa maise kinavinavi kasi yagwana abamai. Keta fwayafwayanama nofe matatafun ana venisiya. Tasike nenesiyai, kunuma matatafusi fwayafwaya etanei ana sawanuwagabubuviya.

⁵ Uğuna Ebenaamu fonaku i muniya, yaku bwadu i nowaniya yota yaku gisawakedana be yaku visime matatafun, i muniyekoğoiya.”

⁶ Na uğuna eketa Aisake i fakwa menana Gena nenei.

Muniyai Aisake i niya keta Biyasiba i fakwa. Tovanama yana vituveka nenei, natuna gwadiyei Yakobo i nonuya. Vikanononowai, vikinuna kana sawanuwagabubu i viya. Tovanama Isowa i nowaniya, i kayokuğā keta nuwanuwana ita nuvimatiya.

28

Yakobo I Niya Nebani Nenei

¹ Aisake i bwauviya Yakobo keta i sawanuwagabubuviya yo i sawakedakedaniya i bwaduwa, “Mukanofemai tamo ne Kenani kuna vikawaniya.

‡ 25:30 Ibeniu fonasiyai, Edomu kana givina maise yabena. 25:33 Ibeniu 12:16 26:3 Kabikona 22:16-18

- ² Atu nofe tova kuna niya Fadana-anami nenei, ayou amasi Betuweni menaninei. Nokomai tamo kawau kuna viya augu Nebani natunatuna sinesiyai.
- ³ Eatu Guyau Tofiwanaonaona ita sawanuwagabubuwiwa be natunatuu sita yagwana be susukwau sita geyana ebe kunumisi sita yagwana.
- ⁴ Tanake ita sawanuwagabubuwiwa keta yota susukwau, maise Ebenaamu i sawanuwagabubuwiya. Ebe fwayafwayanama ku fakwifakwiya maise teneyauyauna kuta vitoniwagiya. Uguna fwayafwayanama o Guyau i veniya Ebenaamu.”

Yakobo Kana Kavayuna

- ¹⁰ Yakobo Biyasiba i teweiya eatu i niya Anani kuweyaina.
- ¹¹ I niniya atu kabaǵa tamokaǵa i nisaiya eatu naki vanavana i sinakafwanukuwiya fasinei eketa i vikabaǵa. Gabana i viya keta i kenovikifafiya.
- ¹² Tovanama i banubanuwa nenei, i kavayuna. I kitia abama i kawiya atu ke'ta nutanabaibainina, fwayafwayai i misiniya atu i vaneya abamai. Keta Guyau kana kaetoǵa abamei si sobusobuwa be si vanevaneya.
- ¹³ Atu Yave i misiniya niniunei eketa i iyaviya i bwaduwa, “Iyau Yave, waǵau Ebenaamu keta Aisake yasi Guyau. Fwayafwayanama nenei ku matamataveya, kwaǵa keta susukwau ana venimiya.
- ¹⁴ Kimoki yo susukwau maise genasa, sina kataneneǵa yavanata, gagasa, bomatu, keta nanakoya kuweyaisi nenesiyai. Keta susukwau nukusi kami sawanuwagabubu nenei, fasekwa matatafusi fwayafwaya etanei ana sawanuwagabuwisiya.
- ¹⁵ Kuna tukutukuya, Iyau o kwaǵa nukusi keta ana nuvinanuwa ya nidadana nenesiyai kana nivaniva ana makaviniwa fwayafwayanama nofe nenei. Muka ana venumakanoveu kana nivaniva aviyavana a bwadudabedabiwa maise ana fufuniya.”
- ¹⁶⁻¹⁷ Yakobo i kenoviniya na yana matuta keta i bwaduwa, “Venemokena gewa Yave o nofemai i fakwafakwa eatu muka ata sanamanei. Kabaǵa nofe a vimaimatumatuta. Nofe o Guyau yana kabaǵa keta abama kana ketakawana.”
- ¹⁸ Eketa nuwabunimokeyai Yakobo i misiniya keta gabananama i kenovikifafiya, i vimisiniya kiyakiyaya fasinei keta bubu nenei i vitowiya.
- ¹⁹ Eketa kabaǵanama i weniya Beteni.* Eatu menaninama nakasina si mikiweniya Nusi.
- ²⁰ Yakobo i bwadudabadaba Guyau nenei i bwaduwa, “Taki kwaǵa iyau nukusi be kuna ofafafikuwa, kabwaga kuna venikuwa, nuya kuna venikuwa,
- ²¹ ebe taki ana makavinikuwa na yaku dewadewana amaku yana numai, enao kwaǵa Yave yaku Guyau.
- ²² Atu gabana nofe a vimisiniya, ita vikiyakiyaya Guyau ya numa. Aviyavanaugh matatafunu kuna venevenikuwa, dawana 10 ana tenetenisiya atu sinesiyai tamokaǵa kwaǵa ana veneveniwa.”

35

Yakobo i niya Anani keta Nebani natunatuna nasi nuwa, Neya keta Neiseno, i vikawanisiya. Manamana 14 i mudadava Nebani fasinei vivinesima kasi nufata fasisiyi. Neya kasi kaetoǵa Dinufa si veniya Yakobo kawana. Maise yota Neiseno kasi kaetoǵa Binaa si veniya Yakobo kawana. Eatu Guyau i iyaviya keta nawana yana menana i teweiya atu i makaviniya amana yana menanai. Yana makavina fasinei, i matuta akata Isowa yana namonamoǵa nukusi na ugunina

* ^{28:4} Kabikona 17:4-8 ^{28:12} Yoni 1:51 ^{28:13} Kabikona 13:14,15 ^{28:14} Kabikona 12:3, 22:18

* ^{28:19} Ibeniu fonasiyi, Beteni kana givina maise Guyau yana numa.

sina tafisiya. Eatu tovanama si vikaninisağā nenei, Isowa muka ita nuwagoyo be nukusi sita vikamunumunuwa.

Guyau Yakobo I Sawanuwagabubuwiya

⁹ Tovanama Yakobo i fakwafakwa Fadana-anami* atu i makaviniya Beteni nenei, Guyau i kenokikinomana-savaviniya keta i sawanuwagabubuwiya.

¹⁰ I bwaduwa, “Ka wava Yakobo atu muka yota sina weneu Yakobo. Kimoki keta i niniya ka wava Isineni.”† Eketa i weniya Isineni.

¹¹ Yota i bwaduwa, “Iyau Guyau Tofiwanaonaona. Kuna vinatunasiwasiwağā keta kuna yagwana. Susukwau ina nakatamoka. Fasekwa dawanisi yota tu-fomu sina kikinomana kwağā neneweū.

¹² Fwayafwayanama a bwadudabedabiya Ebenaamu be Aisake nenesiyai, kwağā ana veniwa. Yota susukwau nenesiyai nofe fwayafwayanama ana venisiya.”

¹³ Guyau tovanama Yakobo nenei i nusifufukoğā, i teweiya.

¹⁴ Kabainama nenei Guyau i nusifufuviya, gabana i vimisiniya keta etanei waini i siwaiya yana bwanaose yota muniyai bubu i siwaiya.

¹⁵ Eketa Guyau nokomai i nusifufuviya fasinei, kabainama i weniya Beteni.‡

Neiseno Yasi Mate

¹⁶ Muniyai Yakobo yana sabu nukusi Beteni si teweiya. Keta yawane Efanati kedawanau, Neiseno i vibutusiya atu si nisaiya daunina.

¹⁷ Si vibaiiya eatu kuvavana i gimunusiya nenei, kasi toosiwağā si sawakatevatusiya si bwaduwa, “Muka kwana matuta. Natumi namoğā kana vinuwa i tufuwa.”

¹⁸ Tovanama ayona yawasisi i kakakaviya nenei, si weniya Benoni§ eatu amana i weniya Beniyamina.*

¹⁹ Tovanama Neiseno si vidawana, ketanama i niniya Efanati (nofe tova o Beteniyema), kafakainei si odewadewisaya.

²⁰ Eketa Yakobo gabana i vimisiniya kasi manawa etanei. Gabaninama Neiseno kasi manawa nenei nofe tova i fakwafakwa.

Aisake Yana Mate

1 Sifusifufu 2:1-2

(22b) Yakobo natunatuna namoğā kasi 12.

²³ Neya natunatusi namoğā o Nuben, Yakobo natuna kotokikinuna. Muninei o Simiyoni, Nebi, Yuda, Isaka, Sebunoni.

²⁴ Neiseno natunatusi namoğā o Yosefa keta Beniyamina.

²⁵ Neiseno kasi kaetoğā Binaa natunatusi namoğā o Dani keta Nafatanai.

²⁶ Neya kasi kaetoğā Dinufa natunatusi namoğā o Gada keta Asa.

Yakobo kakawana nofemaise natunatuna namoğā si vinatunisiya Fadana-anami nenei.

²⁷ Eketa Yakobo i makaviniya amana Aisake nenei, Kiniyati-aba (nofe tova o Ebinoni) ninijnei menana Mamene nenei. Nofe menaninama Ebenaamu i fakwiya muninei yota Aisake i fakwiya maise teneyauyauna.

²⁸ Aisake i fakwa kana manamana 180.

* **35:9** *Fadana-anami o Anami katuyaveyavenina Mesofotamiya nenei yavanata kuveyaina. Eketa Anani menana o sinenei.* † **35:10** *Ibeniu fonasiyi, Isineni kana givina maise Guyau i maniniya o Guyau nukusi si vikafifiwana. (Kabikona 32:28)* **35:11** Kabikona 17:4-8 **35:14** Kabikona 28:18,19

‡ **35:15** *Ibeniu fonasiyi, Beteni kana givina maise Guyau yana numa.* § **35:18** *Ibeniu fonasiyi, Benoni kana givina maise kuvalana natuna.* * **35:18** *Ibeniu fonasiyi, Beniyamina kana givina maise natukikikataiku.* **35:27** Kabikona 13:18

²⁹ I sobuwa i vigwadimonamonamoka yo muniyai yawasina i kakaviya keta wağawağana i tuyanomwanisiya. Eketa natunatuna namoğa Isowa be Yakobo si odewadewiya.

37

Yosefa Keta Sisitawağana

¹ Kenani fwayafwayana namai Aisake i fakwiya be nenei i viteneyauyauna yota Yakobo i fakwa.

² Eketa Yakobo na natunatuna sifusifufusinofemaise.

Tovanama Yosefa kana manamana 17, sisitawağana nukusi sifi keta gouti si kikitavikavinisiya. Sisitawağanasima o amana kakawana Binaa keta Dinufa natunatusi, eatu yasi fufunagoyo fasisiyai Yosefa i simanisiya amana nenei.

³ Yakobo yana vituveka nenei Yosefa i tuwuwa eketa i nuwagabubuviya nakasina yo muniyai natunatuna namoğa matatafusi. Na fasinei kana kwame nubwayouna dewabauna i veniya.

⁴ Tovanama sisitawağana si kitiya Yosefa kana nuwagabubu nakata-mataina yo muniyai tasike, si adibutoyotoyoziya keta muka viunana kana bwaduwai sita nunusifufuwei.

⁵ Nuwabuna tamokağā i kavayuna keta tovanama sisitawağana kana kavayuna i iyavisiya nenei o naki si dibutoyogemokiya.

⁶ Yosefa i iyavisiya i bwaduwa, “Kwa vaneneğā tu kaku kavayuna a iyaveimi.

⁷ Bagunai witi ta vivikitava eatu yaku kitava i venukanakasiya keta i misiniya. Tovanama nenei yami kitava si misinififiya yaku kitava keta nenei si koduwa.”

⁸ Eketa sisitawağana si iyaviya si bwaduwa, “Oa! Omasi ku vinuwadadana avage venemokena kuna vitufomuwa be kuna visimeikiya?” Noko nenei, Yosefa yana bwadu be kana kavayuna nenei si adibutoyotoyoğemokiya.

Yosefa Sisitawağana Si Vitamaniya

¹² Tova tamokağā Yosefa sisitawağana, amasi yana sifi keta yana gouti si visiya keta si niisiya menana Sekemu niniunei, keta nokomai si kitavikavinisiya.

¹³ Eketa Yakobo Yosefa i iyaviya i bwaduwa, “Sisitawağau o Sekemu nenei yomuyomu si kitakitavikavina. Nuwanuwaku ana visimeiwa kuna niya nene-siyai.”

Yosefa i vinowana i bwaduwa, “Dewadewana, Ana niya.”

¹⁴ Eketa amana i iyaviya i bwaduwa, “Ku nai be sisitawağau ku kitaisi taki yomuyomu nukusi dewadewasi, nao kuna makaviniwa kuna matakawikuwa.”

Ebinoni kawanauna nenei Yosefa i visimeiya i niya Sekemu.

¹⁵ Tovanama i kikinomana, i kakafivinavina kawayavatai atu namoğa tamokağā i nutoniiya i bwaduwa, “Ei, aviyavana ku nunuwasai?”

¹⁶ Yosefa i nufata i bwaduwa, “Sisitawağaku yasi yomuyomu si kitakitavikavina, a nunuwasisiya. Ku sanamanisiya namai kasi tuğana?”

¹⁷ Eketa namoğanama i iyaviya i bwaduwa, “Si nemiya wekamai atu naki si niya. A nowanisiya si bwaduwa si niniya Dotani.” Noko nenei Yosefa sisitawağana i muniisiya keta Dotani i nisisiya.

¹⁸ Tovanama si kitiya kedawanauwai i nenemiya, kana munuwa fasinei si yiwaifufuna.

¹⁹ Tututausi si vikanunusifufuwa keta si sawaviniya si bwaduwa, “Ake, tokavayuna-onaconanama kwa kitai i nenemiya.

²⁰ Ei, ta nuvimatei be tamo yejenu kokonina nenei ta tewesobuwei. Kana fata amata tana iyaviya avage tamo yomuyomu-wanawanaki i kaniya, ebe tana kitiya taki kana kavayuna ina vivenemokena o muka.”

²¹ Atu Nubeni i nowaniya yasi bwadu eatu i vinuwadadana Yosefa kana guguya fasinei keta i iyavisiya i bwaduwa, “Muka yawasina tana nuyaunei.

²² Muka tana nuviufaufai atu nofemai wanakikaōgawai tata tewesobuwiya yeyenu kokonina nenei.” Nubeni i tanafafafana taina kana guguya fasinei uğuna nuwanuwana be ina niiya amana nenei.

²³ Eketa tovanama Yosefa i kikinomana, sisitawaǵana si givikaviniya keta kana kwame nubwayouna dewabauna tofwanei si kakiya.

²⁴ Si oviya keta yeyenu kokoninei si tewesobuwiya.

²⁵ Tovanama si makavina keta si nuvitoǵa si kakawa atu matasi i kanakasiya keta Isimeni fasekwina si kitisiya si nenemiya na yasi kameni Gineyadiyei, si niniya Itifita. Iba mamadisi* nukusi si kivitotoǵa.

²⁶ Keta Yuda unaunana i iyavisiya i bwaduwa, “Taki taita tana nuvimatiya keta ufaufana tana tenemakaviuniya, aviyavana tamo kana dewadewana tana nisaǵai?

²⁷ Isimeni namoisi nenesiyai ta vitamanei eatu muka tana munuya. Aitevana taina yoke, kita viyo ufaufa tamokaǵa.” Eketa unaunana yana bwadunama si vinowaniya.

²⁸ Tovanama Midiyani† tovitamaneina si kikinomana, Yosefa sisitawaǵana si niya yeyenu nenei si sinakikinomaniya keta Isimeni namoisi nenesiyai, si vitamaniya fatana siniva 20. Eketa Yosefa si niiya Itifita.

²⁹ Eyo muniyai tovanama Nubeni i makaviniya, i niya yeyenu nenei i nugenanana eatu muka Yosefa ita kitai. Nuwatana i dauna keta kana nuya i kiganiniya.

³⁰ I makaviniya sisitaina nenesiyai keta i iyavisiya i bwaduwa, “Yosefa noko muka. Ava o ata fufuniya?”

³¹ Eketa Yosefa sisitawaǵana, gouti si nuvimatiya keta ufaufanei kwame si kutuviya.

³² Eyo si niiya amasi nenei keta si iyaviya si bwaduwa, “Kwame nofe ka nisaiya, ku kitai. Kamo natuu kana kwame o muka?”

³³ Amasi i kitakinaniya keta i iyavisiya i bwaduwa, “Ika. Natuku kana kwame. Yomuyomu-wanawanaki i kaniya. O natuku! Yomuyomu-wanawanaki i tanabwegabwegiya.”

³⁴ Eketa yana nuwatadauna nenei kana nuya i kiganiniya, atu nuya yomuyomu utuutusiyai kikifufunisi‡ i kotonoya keta kuyadayada yagwanina natuna i fokuwiya.

³⁵ Natunatuna matatafusi, namoǵa be vivine, kana sawamwanumwanuva fasinei si niya eatu muka nuwanuwana. Eketa i iyavisiya i bwaduwa, “Ana bwediya kana nivaniva matematesi yasi kabaǵa kana ke'ta ana vaiya natuku nukusi.” Eyo natuna fasinei i viketotonoya be i bwediya.

39

Fotifa Kawana Yosefa Si Kitanuvadiyi

¹ Tovanama Isimeni fasekwina Yosefa si niiya Itifita, Fotifa i vitamaniya kana kaetoǵa. Fotifa tanake o tuiyo kasi toviketanuneina. Tanake Itifita tufomu yana namoǵa tamo nakasina.

² Yave o Yosefa nukusi keta yana ovivita nenei, iba matatafuna i savivinisiya o dewadewana. Kana tovisime tene Itifita yana numai i fakwa.

* ^{37:25} Kisisku nenesiyai bubu mamadisi si yuna maise kabwaga kana givimamadi fasisiyai be kasi gividiyaǵa. ^{37:28} Bunanige 7:9 † ^{37:28} Isimeni fasekwina o fafani Midiyani nenei. ‡ ^{37:34} Nuya sakasakanununa kameni o gouti utuutusiyai si kikifufuna. Kaniga kana tovai, nofe i vivikiyakiyaya nuwatadauna. ^{39:2} Bunanige 7:9

3 Fotifa i kitanisaiya Yave o Yosefa nukusi eketa iba matatafusi i savisavivinisiya o si dibwadibwana-dewadewa.

4 Noko nenei nuwatana i ovija keta i viya tauna kana kaetōga. Eketa yana numa sinena kana kaetōga matatafusi sinesiyai, Yosefa i tene-viketanuniya. Yota yana nogonogo matatafunu kasi kitavikavina fasinei nimanei i teniya.

5 Noko tovanama nenei keta i niya Yosefa nenei eketa Fotifa yana numa kana tofakwa kana dewadewana si nisaiya. Yana nogonogo matatafunu numa sinenei keta bagunai, Yave i sawanuwagabubuwisiya eketa dewadewasi.

6 Noko nenei eketa Fotifa yana nogonogo matatafunu kana visime fasinei o Yosefa nimanei i teniya. Keta muka tamo aviyavana fasinei ita nuwanuwa eatu yana kaāga fasinei o i kitavikaviniya.

Yosefa kana tufuwa dewadewana yota kotokiwaāga.

7 Muka ita fakwa nubwayouna eatu Fotifa kawana si kitanuvadiiya keta si sawanuyakaniya be nukusi sita banuwa.

8 Eatu i dibutoyoāga i bwaduwa, “Kaku tovisime muka ita vinuwana aviyavana tamo numa nofe sinenei fasinei uāuna iyau nenekuwai ketake. Nogonogo matatafunu o iyau sifukuwai.

9 Iyau o numa nofe kana tovisime naki maise tanake, eketa muka tamo aviyavana ita sawatanai nenekuwai, eatu kwamiāga kawana. Na uāuna na-maise ana fufunagoyo yo naki ana go'yona Guyau matanei?”

10 Tova matatafunu si vivikokoniya atu i didibutoyoāga keta muka nukusi sita banu yota muka nukusi sita fakwafakwa.

11 Tova tamokaāga Yosefa i kanasuna numai mudadava fasinei eatu tovanama nenei, muka tamo kaetōga numai ita fakwafakwa.

12 Eketa Fotifa kawana si niya Yosefa nenei keta kana kwame si gitoniya keta si sawanuyakaniya si bwaduwa, “Ku nemi ku banuweiki!” Eatu Yosefa i dibwana i kikinomana menanai atu kana kwame i venuteweiya gumayogu nimasiyai.

13 Tovanama si kitia Yosefa naki i dibwana atu kana kwameāga si givikaviniya,

14 yasi numa kana kaetōga si wenevakukusisiya keta si iyavisiya si bwaduwa, “Nofe kwa kitai! Namoāga nofe tene Ibeniu kawaki i nemiya kakaninama, i givisinemumuwit. I kanasunanemiya yama totomuwai keta nuwanuwana ita mataveikiya eatu ka fina.

15 Tovanama i nowaniya ka fina, i dibwana eatu kana kwame i venuteweiya niniukiyai.”

16 Eketa kwame si fakwiya kana nivaniva kawasi i makaviniya i nemiya numai.

17 Yota tamoka sifufunama si iyaviya si bwaduwa, “Kaetōga tene Ibeniu ku nemiya kakaninama, i kanasuna yama totomuwai nuwanuwana ita givisinemumuwikiya.

18 Eatu tovanama ka fina nenei, kana kwame i venuteweiya niniukiyai atu i dibwana i kikinomana.”

19 Tovanama Fotifa kawana i nowanisiya si bwaduwa, “Ya kaetōga nofemaise i fufuna nenekiyai,” eketa sinena i nubusubusuwanaya.

20 Tonuaviya i iyavisiya si tabiya keta deniyai si teniya. Kabainama o tufomu yana finisina fasisiyai.

Keta deninama sinenei o Yosefa i fakwa.

21 Eatu Yave tanake nukusi keta i nuwagabubuviya na nenei keta i sawanuwagabubuviya. Noko nenei keta deni kana tokitavikavina nuwatana i ovija.

22 Eketa finisina matatafusi keta mudadava matatafunu deni sinenei, Yosefa nimanei i teniya.

²³ Deni kana tokitavikavina muka ita nuwanuwa mudadavasima Yosefa nimanei i teniya fasinei. Uğuna Yave o Yosefa nukusi keta i ovivitiya nenei iba matatafuno i savivinisiya o naki dewadewana.

40

Finisina Nasi Nuwa Si Kavayuna

¹ Tova tamokağa Itifita tufomu kana ukowa kana tokavenena kasi tovikenetanuneina keta maneka kana tokaguwana kasi toviketanuneina nukusi, si fufunagoyowa tufomu nenei.

² Tobunanigesima nasi nuwa i nuwagoyowisiya,

³ keta deniyai i tenisiya tuiyo kasi toviketanuneina yana numai, namai Yosefa i fakwafakwa nenei.

⁴ Tovikenetanuneinanama Yosefa i teniya kasi kaetoğga keta si fakwa simo matanubwayouna.

⁵ Nuwabuna tamokağa tufomu yana tobunanigesima, ukowa kana tokavenena keta maneka kana tokaguwana, si kavayuna. Nasi nuwa nuwabunanama nenei si kavayuna atu kasi kavayunasima kasi gigivina o tuninatunina.

⁶ Tova i katakiya nuwabuniyai tovanama Yosefa i kitisiya tafakaisi si kanawenonowa.

⁷ Eketa i nutoniisiya i bwaduwa, “Kimoki namaise yo nuwanuwa i munumunumi?”

⁸ Si nufata si bwaduwa, “Nuwabuna nama nuwa ka kavayuna eatu muka tamo aitevana kana fata be kama kavayunasima ina kiyau.”

Eketa Yosefa i iyavisiya i bwaduwa, “Guyauğga kana fata kavayuna ina yausiya. Eyo kami kavayuna kwa iyaveiku.”

⁹ Eketa ukowa kana tokavenena i vibutuwa i nusifufuwa i bwaduwa, “A kavayuna a kitiya genefi unavina naukuwai,

¹⁰ eketa unavinama i vinağanağana nağanina tonusi. Dadana si kikinomana, unavina si visisiya, si nuwatataisiya eketa uwasi si ouwa.

¹¹ Eatu tufomu kana owa o a gigivikaviniya, na fasinei uwa a kigonuwa, utosi a bhibitotoiya tufomu kana owai keta nimanei a teniya.”

¹² Eketa Yosefa i iyavisiya i bwaduwa, “Ka kavayuna kana givina nofemaise. Nağani tonusi kana givina kuyadayada tonusi.

¹³ Kuyadayada tonusi ina kakavisiya muninei, tufomu debabouğu ina katunaksiya eketa ina vinuwateweiwa eyo ina giyauwa keta ya mudadava manatuwaina nenei ina tenesavaviniwa. Nokomai tufomu nimanei kana owa kuna vioviya, manatuwaina ku fufufuniya maise tovanama ku vitokavenena ukowa kana tovai.

¹⁴ Tovanama kuta toğadewadewa nenei, kuta tukukuwa. Ae unaku, kuta ovivitikuwa be tufomu kuta iyavisiya fasikuwai ebe deni nofe sinenei kuta vikikinomanikuwa.

¹⁵ Tufomu kuta iyavisiya aviyavana nenekuwai i kikinomana fasinei. Ibeniu fwayaftwayana nenei namoğga si givikaviniwu si dibwanikuwa. Nofemai yota muka tamo aviyavana goyonata fufuniya atu deniyai si tenikuwa.”

¹⁶ Tovanama maneka kana tokaguwana i nowaniya unana kana kavayuna Yosefa i yauya fasinei, nuwatana i oviya eketa Yosefa i iyavisiya i bwaduwa, “Iyau yota a kavayuna, maneka feyawisi tonusi a afisiya.

¹⁷ Feyawa etanemokenei sinenei o maneka tuninatunina kakaguwanisi tufomu fasinei. Eatu debaboukuwai feyawanama nenei o manuwa si kakawa.”

¹⁸ Eketa Yosefa i iyavisiya i bwaduwa, “Ka kavayuna nofemaise, feyawa tonusi kana givina kuyadayada tonusi.

¹⁹ Kuyadayada tonusi muninei, tufomu debabougu ina katunakasiya keta kayou sina nuonosiya eyo tofwau kai nenei sina sinavikukiya. Keta manuwa sina nemiya, kwafiniweu viyou sina kaniya.”

²⁰ Kuyadayada tonusi i kakavisiya muninei, tufomu yana kafa tufuwa kana kuyadayada i nuvifotiya. Eketa yana kawakawa yasi ka i fufuniya. Ukowa kana tokavenena keta maneka kana tokaguwana i ketoyausiya keta si nemisiya tufomu nenei kawakawa nausiyai.

²¹ Nokomai, ukowa tokavenena i teniya kana kiviyai eketa tufomu nimanei kana owa i viova-savaviniya.

²² Eatu tonuaviya i visimeisiya keta maneka kana tokaguwana kayona si nuonosiya keta tofwana kaiyai si sinavikukiya. Naki avana Yosefa i bwaduwiya, maisemoka i kikinomana.

²³ Eatu ukowa kana tokavenena muka Yosefa ita tukuya, i vinuwataunuviya.

41

Tufomu Kana Kavayuna

¹ Manamana nuwesi i kakavisiya muninei, Itifita tufomu i kavayuna vitana Naeni ukowa kafakainei i misimisiniya.

² Tovanama nenei bunumakau kasi 7 na kasi tufutufuwa yota kasi kita dewadewasi ukowei si vanenemiya keta nabenabe kafakainei, nimwau si kakawa.

³ Yota bunumakau kasi 7 kasi kita goyosi keta banibanimisi munisiyai si vanenemiya eketa ninusiyai si misiniya.

⁴ Kasi kita goyosi keta banibanimisi si misiniya keta kasi 7 na kasi tufutufuwa keta kasi kita dewadewasi, si kanisiya. Nokomai tufomu i kenoviniya.

⁵ Tovanama i banu-savaviniya, yota i kavayuna. I kitia witi uguna tamokaǵa nenei, i foka 7 wanosi nakanakasisi yota dewadewasi.

⁶ Muniyai yota 7 si foka o wanosi kasi kita vitana fonimana inainana ita taoyayanisi eyo sita wenono.

⁷ Wano wenonosi si misinimoka tu wano nakanakasisi keta dewadewasi, si tononisiya. Eketa tufomu i kenoviniya atu i sanamaniya o i kavayuna.

⁸ Nuwabuniyai kavayunasima fasisiyai, nuwanuwa yaona i vaniya. Na uǵuna bwadu i vininitiya Itifita kana matatafu nenei yana toibaiba keta yana tonuwatasuyasuya fasisiyai, eketa si nemiya nenei. Kana kavayuna i nusifufuwiya atu muka tamo aitevana kana fata be ita yausi nenei.

⁹ Atu tufomu kana ukowa kana tokavenena kasi toviketanuneina, tufomu i iyaviya i bwaduwa, “Ae aiye, kimoki yo yaku fufunagoyo a tukuya.

¹⁰⁻¹² Manatuwaina tovanama maneka kana tokaguwana kasi toviketanuneina keta iyau, ku nuwagoyowikiya eketa tuiyo kasi toviketanuneina yana numa sinenei, deniyai ku tenikiya. Tovanama nenei tene Ibeniu tufnakasina tamokaǵa waniya nokomai. Tanake o toviketanuneinanama kana kaetoǵa. Nuwabuna tamokaǵa nama nuwa ka kavayuna. Kama kavayunasima ka iyaviya eketa kasi givina i yausiya nenekiyai o tuninatunina.

¹³ Avana i bwaduwiya, naki maisemoka i kikinomana. Iyau ku tene-savaviniwa yaku kafa mudadava nenei, eatu ya tonuaviya ku visimeisiya keta maneka kana tokaguwana kasi toviketanuneina kayona si nuonosiya eketa tofwana kai etanei si sinavikukiya.”

¹⁴ Eketa tufomu bwadu i vininitiya Yosefa fasinei eketa muka mwanenena atu deniyai si oviya. Nauna kana mutukonokono i tanakakanuya keta kana nuya i dawanatamatamanina muniyai yo si niiya tufomu nenei.

¹⁵ Eketa tufomu i bwaduwa, “Nuwabuna a kavayuna, eatu muka tamo aitevana kana fata ita yauya nenekuwai. Atu a nowaniya avage tovanama avi kavayuna kuna nowaniya, ka fata kuna yauya.”

¹⁶ Atu Yosefa i bwaduwa, “Iyau muka kaku fata, eatu Guyauḡa kana kiyan dewadewana ina veniwa.”

Tufomu kana kavayuna nuwesi i nusifufuviya Yosefa nenei.

²⁵⁻³² Keta Yosefa na yana vimogumogu i bwaduwa, “Tufomu yo, ka kavayuna nuwesi kasi nuwanuwa naki tamokaḡa. Aviyavana tova kabegomokena Guyau ina saviviniya fasinei, neneueu i tene-kikinomaniya. Guyau naki i givifakiniya, iba nofe kabegomokena ina saviviniya. Nofe fasinei tamoka kavayunananama atu kawa nuwa i visawaveniwa.

Bunumakau kasi 7 na kasi tufutufuwa yota kasi kita dewadewasi, maise yota witi fokasi 7 nakanakasisi keta dewadewasi, kasi nuwanuwa manamana 7 mauna. Itifita kana matatafu ina mauna.

Bunumakau 7 banibandinisi yota kasi kita goyosi munisiyi si vanenemiyi, yota witi fokasi 7 fisusi vitana fonimana inainana ita taoyayanisi keta sita wenono, kana nuwanuwa o manamana 7 nenesiyai noga. Manamana 7 mauna muninei, manamana 7 yota sinesiyai noga ina kikinomana. Eketa fiyao Itifita yasi mauna kana tova yawane sina vinuwataunuwiya, uḡunafafani kana matatafu noga ina munuya.

Tufomu yo, nofe avana a bwaduwisiya o naki maisemoka Guyau kabegomokena ina saviviniya.

³³ Tufomu yo, tamo namoḡa tosanamana atu na nuwatasuyasuyana kuta gibokiya be tanake Itifita kana matatafu ita visimeyi.

³⁴ Menana tamokatamokaḡa nenesiyai kawakawa kuta vinuwadadanisiya. Ebe manamana 7 mauna yana tova nenei, tovanama kabwaga oyuna kasi tutuya nenesiyai, kawakawasima dawana 5 nenesiyai tamokaḡa sita gigivikaviniya.

³⁵ Nofe kawakawasima maisa matatafunu sita kwakwiya. Ya visime nenei, menana tamokatamokaḡa nenesiyai maisa matatafunu yasi bonuwai sita totoisiya ebe sita kitavikaviniya namoḡa fasisiyi.

³⁶ Nofe dawanasima yawane namoḡa ita vibiyawasisiya manamana 7 sinesiyai, tovanama noga ina kikinomana Itifita sinenei. Ebe nofe ketaketanama nenei, namoḡa muka vitanona nenei sita domuna.”

³⁷ Tufomu yana namoḡa nakanakasisi nukusi ketaketanama nuwatsi i oviya.

³⁸ Eketa tufomu i iyavisiya i bwaduwa, “Venemokena, Guyau kanununa o namoḡa nofe nenei, yota muka tamo namoḡa tonuwatasuyasuya venemokena yo tana nisaḡai maise tanake.”

³⁹ Eyo tufomu Yosefa i iyaviya i bwaduwa, “Uḡuna Guyau o ibasima nofe i gikikinomanisiya neneueu, eketa muka tamo aitevana yana sanamana be yana nuwatasuyasuya maise kwaḡa.

⁴⁰ Yaku kafa visime matatafunu kwaḡa nimaweu eketa yaku namonamoḡa matatafusi, ya visimesima sina muniisiya. Eatu wavaḡa kana vifotu fasinei o kwaḡa sifukuwai.”

⁴¹ Eketa Yosefa nenei i bwaduwa, “Nofe tova kwaḡa a ginakasiwa Itifita kana matatafu kana tovisime.”

⁴² Eketa kana nimabweuna vivigionina,* nimanei i yauya keta Yosefa nimanei i sifwatamaniya yota kwame dewabauna i vikotoniya keta kodokodo nukawanamanamananeinana i viya keta kayonei i nuvisanigogwiya.

⁴⁵ Eketa tufomu Itifita wavana Yosefa i veniya, Safeneti-faniya.[†] Yota kawana i veniya kana wava Aseneti, Fotifena natuna. Fotifena o Oni[‡] yasi tovibwanaose. Eketa Yosefa naki i vitovisimaya Itifita nenei.

⁴⁶ Yosefa i vibutuwa bunanige Itifita tufomu fasinei kana manamana 30 nenei. Noko muninei Yosefa i misiniya keta tufomu i venuteweiya eatu Itifita kana matatafu i vadadaniya.

⁴⁷ Manamana 7 mauna yana tova sinesiyaifafani Itifita i maunafaga.

⁴⁸ Noko manamanasima sinesiyai, Yosefa namo^{ga} i iyavisiya ebe kabwaga si ooyuna atu tufotufo si vakukusiyaketa menaninama tamokatamoka^{ga} kana bonuwai i totoiya.

⁴⁹ Dawana i kisiwa^{ga} si vimwanauguna maise numagama kwadewai, eketa kana gina^{ga} Yosefa i onoviya.

⁵³ Manamana 7 sinesiyai Itifita sinenei, mauna kana tova i kakaviya.

⁵⁴ Eatu manamana 7 nog*a* i vibutuwa, naki avana Yosefa i bwaduwiya maisemoka i kikinomana. Fafani matatafunanenesiyai o nog*a* nakasina i kikinomana, eatu Itifita yana kafa visime^{ga} nenei o kabwaga i fakwafakwa.

⁵⁵ Tovanama fiyao Itifita si vitanonamoka, si vikokona-bwedibwediya tufomu nenei kabwaga fasinei. Eatu tufomu i iyavisiya i bwaduwa, “Yosefa nenei kwa nai be avana ita iyavimiya maise, kwa savivinei.”

⁵⁶ Fwayafwaya kana matatafu nog*a* nakasina atu Itifita nenei o nakatamokena. Eketa Yosefa kabwaga kasi bonu i kiyauwa eketa fiyao Itifita nenesiyai i vikimwaneina.

⁵⁷ Atu yota mani fafani nenesiyai nog*a* i nakatamoka. Na fasinei namo^{ga} si nenemiya Itifita eketa Yosefa nenei kabwaga si vivikimwaneya.

42

Yakobo Natunatuna I Visimeisiya Si Niya Itifita

¹ Eatu tovanama Yakobo i nowaniya vitana Itifita nenei kabwaga, natunatuna nenesiyai i bwaduwa, “Namaise yo kwa nigwanava^{gata}.

² Kwa vanene^{ga}! A nowaniya vitana Itifita nenei kabwaga. Kwa sobu nokomai kwa vikimwane akata tana domuna.”

³ Eketa Yosefa sisitawa^{gana} kasi 10 si sobuwa Itifita kabwagavikimwane fasinei.

⁴ Atu amasi i vinuwana vitana tamo avana goyona ita kikinomana Beniyamina, Yosefa kana tufunuwa nenei. Na fasinei muka ita visimaye ebe nukusi sita nai nenei.

⁵ Fafani Kenani nenei nog*a* naki i goyomoka, na fasinei Yakobo natunatuna yota namo^{ga} yagwanisi nukusi si sobuwa Itifita kabwagavikimwane fasinei.

⁶ Noko tovanama nenei fafani matatafunanenesiyai kabwaga i vivikimwaneiya. Eketa tovanama sisitawa^{gana} si kikinomana, kaevavanei si koduwa fwayafwayai.

* **41:42** Daniyena 5:29 * **41:42** Visime kana kiyakiyaya yota na kana kafa kita vitana Yosefa i savisavivina tufomu yana visime nenei keta fonanei. † **41:45** Ibeniu fonasiyai, *Safeneti-faniya kana givina maise guyau i nunusifufuwa keta guyau fakwafakwana*. ‡ **41:45** Oni kana wava kana vinuwa Eniyofonisi. Menaninama nenei namo^{ga} vanavana nenei si kodukoduwa. **41:54** Bunanige 7:11 **41:55** Yoni 2:5 **42:2** Bunanige 7:12

⁷ Yosefa i kitakinanisiya eatu seba i teweiya vitana muka ita sanamaneisi eketa i kayosanakiya nenesiyai i bwaduwa, “Kwami namaniyei kwa nemai?”

Eketa si bwaduwa, “Kima Kenaniyei ka nemiya kabwagavikimwane yawagiki.”

⁸ Yosefa sisitawaġana i kinanisiya atu tasike o muka sita kitakinanei.

⁹ Kana kavayuna i tukunakasiya fassisiyai eketa i bwaduwa, “Kwami tokitanaġanaġa kwa nemiya kwana sanamaniya kawasasa kafa kanasuna ebe yo nemaniyei kwana vibutukiya.”

¹⁰ Atu si nufata si bwaduwa, “Aiye, muka. Kima ka kaetoġa ka nemiya o kabwagavikimwane yawagiki.”

²¹ Eketa tututausi nenesiyai si vikanusifusifufuwa si bwaduwa, “Noko tovanama nenei taita i bwedisitasita kana ovivita fasinei kana dauna ta kitiya eatu muka tata sineganiganiyei. Na fasinei nofe dauninama ta kakamukoniya o kita kata kuvana.”

²² Eketa Nubeni i bwaduviyewa i bwaduwa, “Noko tovanama nenei a iyavimiya, ‘Muka gwadimonamona kwana givikuvavaniya.’ Eatu fonaku kwa teweiya. Nofe tova yana mate fasinei kita mwavinana ta ninisaiya.”

²³ Yosefa o Itifita fonasiyai i nunusifufuwisiya keta togivina i gigiviniya nenesiyai. Na nenei si bwaduwa vitana muka yasi sifufu ita nowanowaniya.

Yosefa nenei sisitawaġana kabwaga si vikimwaneya eketa si makavinisiya Kenani amasi nenei. Muniyai yota si makavina-savavinisiya Itifita kabwagavikimwane fasinei.

45

Yosefa Tauna Wakakana I Siiya

⁴ Yosefa Ibeniu fonasiyai sisitawaġana i iyavisiya i bwaduwa, “Simokaġa kwa nemai niniukuwai.” Eketa si nemiya niniunei, eyo i bwaduwa, “Iyau taimi Yosefa. Gwadikuma kwa vikimwaneikuwa Itifita nenesiyai.

⁵ Noko fasinei muka nuwatami ina dauna be tututaumi kwana vikanuwanuwagoyo, kwa vikimwaneikuwa be a nemiya nofemai fasinei. Atu tanake Guyau i mikiteweikuwa a nemiya namoġa kasi gifafafana fasinei.

⁶ Noga i nemiita manamana nuwesi. Eatu yota manamana 5 si nenemaya nenesiyai, muka tamo aitevana kana fata ina baguna o ina nukabwaga.

⁷ Guyau i mikiteweikuwa kunumi ebe yawasimi ata gifafafanisiya ketaketa dewabauna nenei, ebe susukwa kiyakiyayana muka ina domuna fwayafwaya nofe nenei.

⁸ Nofe fasinei kwami muka kwata teweyeiku be ata nemi nofemai, eatu tanake Guyau i teweikuwa. Eketa i tenikuwa togivisawakedana tufomu fasinei, yota yana namonamoġa yasi tuveka keta yota Itifita kana tovisime.

⁹ Nofe tova kwana dibwana amaku nenei eketa kwana iyaviya, ‘Natuu Yosefa maise i bwaduwa, “Guyau i tenikuwa Itifita kana tovisime nakasina. Eketa muka kuna nuyawayawanei nenekuwai.”

¹⁰ Na uguniu kwata vikukuwayauna, be yami yomuyomu be waġawaġau nukusi kwata nemiya fwayafwaya Goseni nenei, niniukuwai kwata vimenana.

¹¹ Ebe yo manamana 5 nenesiyai yawane noga ina niniya, ana kitikitimiya. Akata ka sabu nukusi vitanona nenei kwana fakwa.” ”

²⁵ Yosefa sisitawaġana Itifita si teweiya atu si makavinisiya Kenani amasi Yakobo nenei.

²⁶ Eketa amasi si iyaviya si bwaduwa, “Yosefa noko i fakwafakwa, muka ita mate atu tanake Itifita kana tovisime.” Eatu Yakobo si visabanutuiya eketa muka ita vitumağaneisi.

²⁷ Atu matatafunu avana Yosefa i bwaduwuya maise si iyaviya. Keta yota Yosefa waganusoni* i teweisiya kana kivitotoğā fasinei, tovanama i kitisiya nuwatana i kanabunabuya.

²⁸ Eketa i bwaduwa, “O bwadu venemokena. Natuku Yosefa gewa i fakwafakwa. Kwa niyeiku be natuku tafakaina a kitai, fonana a nowaniya, yo muniyai kwana teneviunikuwa.”

46

Yakobo Ugunina Nukusi Si Niya Itifta

¹ Eketa Yakobo, yota kana wava kana vinuwa Isineni, ugunina nukusi si vikukuwayauna Itifita fasinei. Eketa tovanama si nemiya Biyasiba, yomuyomu i vibwanaoseisiya amana Aisake yana Guyau nenei.

² Na nuwabunana nenei Guyau kenokitai i iyaviya i bwaduwa, “Yakobo! Yakobo!”

Eketa i vinowaniya, “Iyau weka.”

³ Eketa Guyau i bwaduwa, “Iyau Guyau, amau yana Guyau. Muka kuna matuta ku niniya Itifita fasinei, uğuna noko menaninama nenei susukwau ana givinakasiya.

⁴ Iyau nukusi tana sobuwa Itifita eatu yawane yota susukwau nukusi ana makavinimiya nofemai. Eatu kwağā o natuu Yosefa nimanei kuna vidawana.”

⁵ Eketa waganusonisima tufomu i vininitisiya nenesiyai Yakobo natunatuna si totoiya yota kakawasi keta natunatusi, eketa menana Biyasiba si teweiya.

⁶⁻⁷ Yota yasi yomuyomu be kukuwa matatafunu Kenani nenei kasi fwasi-mowai i kikinomana, nukusi si niisiya Itifita. Yakobo i misiniya natunatuna namoğā be vivine keta yota wağawağana nukusi.

Yakobo Ugunina Nukusi Si Kikinomana Itifta

²⁸ Yakobo Yuda i visimeiya i venuviketanuna Yosefa ina matakawiya vitanafafani Goseni nenei sina vikaninisaga. Tovanama si kikinomana nokomai,

²⁹ Yosefa yana aviya kana waganusoni si gidewadewiya keta i niya Goseni, amana i venufotefotiya. Tovanama amana i kituya, i nusiya keta i bwediyya matanubwayouna.

³⁰ Keta Yakobo Yosefa i iyaviya i bwaduwa, “Kimoki gewa naki tauku matakawai tafakaiu a kituya na yawasiu, eyo muniyai kana nufota ina kakavikuwa.”

48

Ifeneimu Keta Manasa Kasi Sawanuwagabubu

¹ Tamoka tova Yosefa i biganowana amana i visafwawinağā. Eketa natunatuna kasi nuwa Manasa keta Ifeneimu i ovisiya keta si niya Yakobo kana kita fasinei.

² Tovanama Yosefa i kikinomana, Yakobo si iyaviya si bwaduwa, “Natuu Yosefa i nemiya.” Eketa Yakobo matamataveyai atu naki i fiwanemokya keta i nuvitoiya kana kiviyai.

* ^{45:27} Waganusoni o yomuyomu munisiyi si sisinavifotiya eketa si sonisonidadaniya. ^{46:6-7} Bunagine 7:15

³ Keta Yakobo Yosefa i iyaviya i bwaduwa, “Fafani Kenani menana Nusi nenei Guyau Tofiwanaonaona i kenokikinomana nenekuwai keta nokomai i sawanuwagabubuwikuwa.

⁴ I bwaduwa, ‘Kimoki ka sabu ana givinakasiya. Susukwau ana givigeyaniya ebe kunuma yagwanina ina kikinomana. Yota fwayafwaya nofe ana venisiya susukwau yasi fwayafwayavağata.’”

⁵ Yakobo yana bwadu i nusaviya i bwaduwa, “Eketa natunatuu kasi nuwa Ifeneimu keta Manasa Itifita si tufuwa yo muniyai a nemiya o iyau natunatuku, naki maisemoka Nubeni keta Simiyoni.

⁶ Eatu muniyai natunatuu sina tufuwa, enao kwağā natunatuu. Eatu yasi fwayafwaya kana vitoniwaga fasinei o sisitawağası Ifeneimu keta Manasa kasi wavai.”

¹³ Eketa Yosefa natunatuna kasi nuwa i niisiya Yakobo niniunei. Ifeneimu i teniya Yakobo kukikimawana, atu Manasa o kukikikataina.

¹⁴ Eatu Yakobo nimana i tewewenuya keta kikikataina gwadiyei Ifeneimu debabounei i teniya atu kikimawana o i teniya kotokikinuna Manasa nenei.

¹⁵ Eketa Yosefa i sawanuwagabubuviya i bwaduwa,

“Guyounama amaku Aisake keta wağaku Ebenaamu nenei si kodukoduwa,
tufunakata nofe ita sawanuwagabubuwisiya.

Guyaunama yawasiku kana matatafu nenei i kitavikavinikuwa maise yomuy-
omu kasi tokitavikavina,
ita sawanuwagabubuwisiya.

¹⁶ Yota Guyau kana kaetoğanama abamei i ofafafikuwa dauna matatafuna
nenesiyai,
ita sawanuwagabubuwisiya.

A kawakawanunuwiya be nofe tufunakatasima nenesiyai,
namoğa kaku wava, amaku Aisake keta yota wağaku Ebenaamu kasi
wava, sita tukutukusiya.

Keta yota a kawakawanunuwiya
be kasi sabu ita nakata fwayafwaya nofe nenei.”

¹⁷ Eatu tovanama Yosefa i kitiya amana kikikataina* i teniya Ifeneimu de-
babounei muka ita sebobo. Na fasinei amana nimanei i ova be ita tenetamaniya
Manasa debabounei.

¹⁸ Eketa i bwaduwa, “Amaku, na muka nemaise. Manasa o kotokikinuna. Na
fasinei kikikatai debabounei ku tenei.”

¹⁹ Eatu amana i vikununewanewa i bwaduwa, “Natuku, a sanamaniya avana
a savisaviviniya. Kimoki Manasa kana wava ina nakata. Susukwanei yawane
kunuma nakasina ina kikinomana. Atu taina o yawane nakatamataina yo
tawağana. Eketa susukwanei yawane kunuma yagwanisi sina kikinomana.”

²⁰ Eketa na kuyadayadanama nenei i sawanuwagabubuwisiya i bwaduwa,

“Avi tova fiyao Isineni yasi sawanuwagabubu kana tovai, kami wava
sina kinana sina bwaduwa,

‘Guyau ka kawakawanunuwiya be ita sawanuwagabubuviya vitana
Ifeneimu keta Manasa i sawanuwagabubuwisiya maise.’”

Noko nenei Ifeneimu kana wava i teneviketanuniya eatu Manasa i vimunifota.

^{48:3} Kabikona 28:13,14 * ^{48:17} Fiyao Isineni si sanamaniya kikikatai nima kana sawanuwagabubu
nakatamataina yo kikimawa. Na fasinei keta tovanama Yakobo kikikataina gwadiyei nenei i teniya,
Yosefa i sabanutuiya. ^{48:20} Ibeniu 11:21

²¹ Eketa Yakobo Yosefa i iyaviya i bwaduwa, “Ku nowaniya, iyau o kabegomokena be ina kakavikuwa, eatu Guyau o kwami nukusi. Eketa yawane ina makavinimiya wağawağami fwayafwayasiyai.”

49

Yakobo natunatuna i wenevakukusisiya eketa kasi sawanuwagabubu nenei, i iyavisiya ibasima yawane sina kikinomana nenesiyai. Eketa Yuda nenei o nofemaise i bwaduwa.

Yakobo Yuda I Sawanuwagabubuviya

⁸ “Yuda, unaunau sina daviwa
keta sina koduwa neneweu.
Ka aviya kuna gikayusiya keta kuna vatanisiya.
⁹ O Yuda, kwağä maise naiyoni mwanavauna,
kimoki mani yomuyomu kuna fiwanateweisiya keta kuna visimeisiya.
Naki naiyoni maise, tovanama ina gevagevamunuwa muninei yo
ina makaviniya ina ketosebağä,
atu aitevana simo fatafatana yo ina vikasanegwanegwai?
Naki mukamokena!
¹⁰ Tufomu yana visime kana kiwana Yuda nimanei ina fakwa
keta susukwana o tova kana matatafu sina vivitovisimeya
kana nivaniva tonikiwana ina nemiya.
Nokomai kunuma matatafusi sina vimogumoguviya.”

³³ Tovanama Yakobo natunatuna nenesiyai i nusifufukoğga, i sioviniya keta i kenofana. Tovanama nenei yawasina i tununoviya keta i vidawana.

Yakobo Itifita i fakwa manamana 17, eketa manamana kana vikatutamokeina na yawasina i fakwa o 147.

50

Yosefa Sisitawağana I Sawavininiusiya

¹⁵ Yosefa sisitawağana si sanamaniya amasi yawasina i kakaviya eketa tutu-tausi si vikanusifusifufuwa si bwaduwa, “Namai tu Yosefa yata fufunagoyo manatuwaina ina tukunaksiya yo ina kwabuyuna.”

¹⁶ Eketa sifufu si vininitiya Yosefa nenei si bwaduwa, “Muniyai yo amata yawasina ina kakaviya, i bwaduwa,

¹⁷ ‘Yosefa nofemaise kwana iyaviya. “Sisitawağau yasi fufunagoyo ne-neweu, nuwanuwaku kuna vinuwateweiya.”’ Kima o amau yana Guyau kana kaetoğga na fasinei ka vikokona-sineganiganiya neneweu ebe yama go'yon'a kuta vinuwateweiya.” Tovanama Yosefa bwadu nofe i nowaniya, i bwedisitasita.

¹⁸ Eketa sisitawağana si nemiya naunei si fekuwa keta si bwaduwa, “Kima ka kaetoğga.”

¹⁹ Eatü i iyavisiya i bwaduwa, “Muka kwana matuta, iyau muka Guyau.

²⁰ Manatuwaina kwata givikuvavanikuwa eatu Guyau i gikikinomaniya kana dewadewana ebe namoğga yagwanisi muka sina domuna, maise kimoki ta kitakitiya.

²¹ Na fasinei muka kwana matuta, na natunatumi ana kitavikavinimiya.” Nofemaise fonana biganei i sawavininiusiya.

Yauna

Givimayeta

Nufunufu kana wava *Yauna* eketa si katuviyewiya fiyao Isineni kasi sisifusifufu nakanakasina venemokena tovasisi nenesiyai, yasi yauna vikaetoğga Itifita nenei. Nufunufu nofe nenei tofwa nufunina nakanakasina.

Guyau fiyao Isineni i ketoyausiya Itifita nenei. (1:1–15:21)

Vikaetoğga Itifita sinenei. (1:1-22)

Mosese yana tufuwa keta yawasina nauna. (2:1–4:31)

Mosese keta Anoni si tanatafakiya Itifita tufomu. (5:1–11:10)

Venuvisinatana keta noğokawawa Itifitei. (12:1–15:21)

Gibo Yabeyabenina nenei tu Koya Sainai. (15:22–18:27)

Guyau yana visime keta yana dedeni. (19:1–24:18)

Vada Tafutafuna keta sawakedakedana kodukodu fasinei. (25:1–40:38)

Yakobo Susukwana Si Geyana Itifita Sinenei

¹ Tovanama Yakobo i niniya Itifita, natunatuna ugunisi nukusi si niya. Natunatuna namoğga o nofemaise kasi wava.

² Nuben, Simiyoni, Nebi, Yuda,

³ Isaka, Sebunoni, Beniyamina,

⁴ Dani, Nafatanai, Gada, keta Asa.

⁵ Yosefa o waniya Itifita. Yakobo susukwana kasi numatatafu kasi nağā 70.

⁶ Muninei Yosefa keta unaunana matatafusi tufudenideni yota aviyaonana noko tufuwinama kana sewasewa si matekoğga.

⁷ Eatū fiyao Isineni susukwasi si vinatunaneuneuwa eketa sabu i nakatamoka. Eketa Itifita fwayafwaya si toğafotafotiya.

Itifita Tufomu Fiyao Isineni Dauna I Venisiya

⁸ Manamana yagwanina muninei, tufomu kionua i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei.

⁹ Yana sabu nenesiyai i bwaduwa, “Kwa kitai, fiyao Isineni nofe tova naki si tufuteweita.

¹⁰ Taki kata aviya sina vivibututa nenei, Isineni nifanifaita sina tuyanomwanisiya keta sina nuaviita atu nofe fwayafwayanama nenei sina dibwana sina niya. Na fasinei ketaketa tamo ta vinuwadadana-dewadewai ebe muka kasi sabu ina nakatamoka.”

¹¹ Nofe fasinei fiyao Isineni si tenisiya mudadava daunisi nenesiyai. Yota mudadava tamokatamokağga kana tovisimeonaona si tenisiya be sina visimeisiya. Eketa namoisima fiyao Isineni si nuyakayakanisiya be menana nuwesi nakanakasisi Fitomi keta Namesese si vikanasiya ebe nokomai tufomu kabwaga be nogonogo ina tenisiya.

¹² Naki namaise dauna kasi nakanakata si venivenisiya, atu fiyao Isineni si teniya be si vinatunaneuneuwa keta si geyanamoka Itifita si gikafufuya. Nofe nenei keta Itifita namoisi fiyao Isineni si matutisiya.

¹³⁻¹⁴ Na uğuna keta mudadava daunamokesi nenesiyai si yoyogavinavina. Si nuyakayakanisiya be mota* si kikivina keta taga si kikiyafofowa. Yota baguna keta mudadava matatafuna nenesiyai si visaviviniya. Si givikuvavanisiya nakasina atu muka simo yasi sineganigani.

22 Eketa Itifita tufomu yana namonamoğā i visimeisiya i bwaduwa, “Tovanama tene Ibeniu natuna namoğā ina tufuwa, Naeni ukowai kwana tewesobuwiya. Atu taki gumayogu ina tufuwa, nao ina fakwa.”

2

Mosese Yana Tufuwa

1 Tovanama noko savivinanama i niniya, Nebi fasekwina sinenei namoğā tamokağā i vikawana-toniwaga.

2 Gumayogu i visifuğā keta gwadimonamona namoğā i vinatuniya. Ayona si kitija gwadimonamona kotokiwağā, na fasinei si teneviuniya yamayamana tonusi.

3 Atu tovanama muka kasi fata be yota sina teneteneviunei matanubwayouna, kautu kikiyonana waguwagudabu nenei si yoniya kautunama si viya keta kibasi nenei si maifotafotiya be muka ukowa ina kanasuna. Eyo gwadimonamona si totoiya sinenei eketa ukowa Naeni kafakainei kawaununa sinesiyai si teniya.

4 Gwadimonamona tawağana gumayogu i misiniya matakedawanauna eatu i vivinanuya ebe ina kitija avana ina kikinomana nenei.

5 Noko tovanama nenei, Itifita tufomu natuna gumayogu i sobuwa ukowai towa yawagina, eketa yana fiyavivine o ukowa kafakainei si fanafana. Eatu tufomu natuna gumayogu kautu i kitija kawaununa sinenei keta yana gumayogu tamokağā i iyaviya eketa kautu ukowai i sinaviduduniya keta i viya.

6 Tovanama kautu i vitanadadiya, i kitija gwadimonamona i bwedibwediya. Na fasinei i kitasineganiganiya keta i bwaduwa, “Auu, nofe tanake o Ibeniu gwadimonamona.”

7 Gwadimonamona tawağana i niya keta tufomu natuna i vikokoniya i bwaduwa, “Kana fata tamo ne Ibeniu ata iyaviya be gwadimonamona ita visusuya fasiweu?”

8 Eketa yana bwadu i vinowaniya i bwaduwa, “Ika, ku nai.” Gumayogu i niya eketa gwadimonamona tauna ayomokena i ovisiya.

9 Eketa tufomu natuna i iyavisiya i bwaduwa, “Gwadimonamona nofe kwa vai be kwa visusuya fasikuwai, eatu ana fatimiya.” Eketa gumayogu natusi si niiya numai keta si visusuya.

10 Tovanama gwadimonamona naki i nakata, si niiya tufomu natuna gumayogu nenei eketa i fayaiya. Gumayogu i bwaduwa, “Ukowai a sinanakasiya fasinei, ana weniya Mosese.”*

Mosese Itifta Nenei I Dibwana Keta I Niya Midiyani

11 Manamana yagwanina muninei, Mosese naki i vikatevatuwa. Tova tamokağā i kikinomana yana sabu kasi venufota fasinei eatu i kitisiya Itifita namoisi yana sabu si nunuyakayakanisiya keta mudadava daudaunisi nenesiyai si viyoyoğavinavina. Tovanama nenei i kitija tene Itifita i munumunuya yana sabu tamokağā tene Ibeniu.

12 Mosese i kitavinavina atu muka tamo aitevana ita tonetoneyei, eketa tene Itifita i nuvimatiya keta tofwana numagamai i venusanitautauniya.

13 Tova i katakiya tovanama Mosese i makavina-savaviniya, fiyao Ibeniu nasi nuwa i kitisiya si vivikamunumuwa. Eketa tosinatamaneina i nutoninuvenuviya i bwaduwa, “Ava uğuna yo unau ku munumunuya?”

¹⁴ Atu i kawafatiya i bwaduwa, “Aitevana masi kwaǵa i teneu kama tovisime keta kama tonuvisi? Omasi kuna nuvimatikuwa maise foma tene Itifita ku nuvimatiya?” Mosese i matuta keta nuwasinenei i bwaduwa, “Namoga naki si sanamaniya aviyavana a saviviniya.”

¹⁵ Tovanama tufomu biganama noko i nowaniya, ketaketa i nuwasa be Mosese ina nuvimatiya. Eatu Mosese i dibwana keta i niya Midiyani kana fafaniyai i fakwa.

Nokomai Mosese Midiyani kasi guyau kana tovibwanaose tamokaǵa Yeteno nukusi si fakwa, eketa natuna gumayogu kana wava Sifona i vikawaniya.

3

Guyau Mosese I Nusifufuwiya

¹ Yeteno tanake Midiyani yasi guyau kana tovibwanaose. Nawana Mosese o yana sifi keta gouti kasi tokitavikavina. Tova tamokaǵa yomuyomusima i niisiya kedawanauwai wanakikaoǵowai yavanata kuweyaina keta i kikinomana Sainai,* Guyau yana koya nenei.

² Nokomai Yave kana kaetoga abamei kana kitakita vitana kai noyakaina maise, i kenokikinomana kisisiku sifununa sinefounei. Mosese i kitiya kisisiku sifununa i nununuǵa atu muka ita kanakanakoǵoilya.

³ Mosese nuwasinenei i bwaduwa, “Aa, namaise yo kisisiku sifununa muka ita kanakanakoǵoilya? Yabe simokaǵamoka a vanai niniunei be a kitai ava venemokena i kikinomana.”

⁴ Tovanama Yave i kitiya Mosese i nenemiya niniunei be ina toneiya fasinei, kisisiku sifununa sinefounei i bwaduwa, “Mosese! Mosese!”

Eketa Mosese i vinowana, “Ika, iyau weka.”

⁵ Eketa Yave i iyaviya i bwaduwa, “Muka yota kuna vanemai. Na fwayafwayanama nenei ku misimisiniya o tafutafuna, na fasinei ka kaevatakutakuna ku kaki.

⁶ Iyau amau yana Guyau, Ebenaamu yana Guyau, Aisake yana Guyau eketa Iyakobo yana Guyau.” Tovanama Mosese nofemaise i nowaniya, i matuta Guyau kana toneyeina fasinei eketa tafakaina i tenefotiya.

⁷ Atu Yave i iyaviya i bwaduwa, “Namaise Itifita namoisi yasi givikuvavaneina yaku namonamoǵa nenesiyai, naki a kitiya yota yasi bwedi a nowaniya. Nuwanuwasi ana gifafafanisiya aviyaonana kasi tovisimeonaona nenesiyai. Naki a sanamaniya yasi kuvavana.

⁸ Na fasinei naki a sobunemiya keta ana ketoyausiya Itifita namoisi nimasiyi ebe ana kikinomanisiya, ana niisiya tamo fafani dewadewana yota nakasina keta maumaunina nenei. Eatu fwayafwayanama o fasekwasima maise fiyao Kenani, fiyao Itai, fiyao Amonai, fiyao Fenisi, fiyao Ivi keta fiyao Yebusi nokomai nofe tova si fakwafakwa.

⁹ Bwadu venemokena, yaku namonamoǵa yasi bwedi a nowaniya yota naki a kitiya Itifita namoisi namaise si vivitoagoyogoyowisiya.

¹⁰ Na uǵuna nofe tova a vivisimeiwa kuna niya Itifita tufomu nenei, ebe yaku namonamoǵa fiyao Isineni Itifitei kuna kikinomana-nemiisiya.”

¹¹ Eatu Mosese Guyau nenei i sawavyagwana i bwaduwa, “Iyau o naki namoǵakaokaoǵo. Eketa fiyao Isineni kasi kikinomaneina fasinei, namaise o ana vaisi tufomu nenei?”

¹² Eatu Guyau i iyaviya i bwaduwa, “Ana vinuwiwa eketa tovanama fiyao Isineni Itifitei kuna kikinomana-nemiisiya nenei, nofe koyanama nenei

^{2:15} Bunanige 7:29, Ibeniu 11:27 * ^{3:1} Ibeniu fonasiyai *Onebi, Sainai kana wava kana vinuwa.*
^{3:2} Bunanige 7:30-34

nenekuwai kwana kodukoduwa. Ebe nofe nenei ina vikiyakiyaya vitana Iyau tauku a visimeiwa.”

¹³ Atu Mosese i iyaviya i bwaduwa, “Taki ana niya fiyao Isineni nenesiyai keta ana iyavisiya ana bwaduwa, ‘Waḡawaḡata yasi Guyau i visimeikuwa a nemiya nenemiyai,’ atu sina bwaduwa, ‘Namaise kana wava?’ Nao namaise o ana iyaveisi?”

¹⁴ Eketa Guyau Mosese i iyaviya i bwaduwa, “Iyau Mimituwa.[†] Na fasinei fiyao Isineni kuna iyavisiya kuna bwaduwa, ‘Tanake kana wava Mimituwa i visimeikuwa a nemiya nenemiyai.’

¹⁵ Fiyao Isineni nenesiyai kuna bwaduwa, ‘Yave, waḡawaḡami yasi Guyau, Ebenaamu yana Guyau, Aisake yana Guyau eketa Yakobo yana Guyau i visimeikuwa a nemiya nenemiyai.’ Nofe kaku wava fakwafakwa-vaḡasina, muniyai tufuwa si nenemiyai yasi inuwe sina tukutukuya.”

Muninei Mosese i makaviniya menanai eyo i niya Itifita. Tawaḡana Anoni i iyaviya iba matatafunu yota maise Isineni tokawakawa matatafusi i nusifufuwisiya. Eketa Anoni nukusi si niya Itifita tufomu nenei keta si iyaviya si bwaduwa, “Yave i visimeikiya ka nemiya neneueu be fiyao Isineni kuna sawateweisiya be sina niya wanakikaoḡowai ebe sina vibwanaoseya nenei.”

Atu Itifita tufomu i bwaduwa, “Na ketaketanama nenei muka ata sawateweisei. Naki sina mudadavamoka.”

Keta Guyau iba yagwanisi kafa nuwatabau i savivinisiya Itifita nenesiyai. Eatu tufomu muka simo debabouna ita kanakasiya. Guyau ukowa i giviniya i viufaufa, eatu Itifita tufomu yawane muka ita sawateweisei. Itifita yomuyomu yagwanisi si mateya keta yota tututausi si viyaikeya, eatu fiyao Isineni kasi sawateweiseina fasinei tufomu tafakaina i fakinamoka.

11

Itifita Fiyagenagena Namoḡa Kayeu Yasi Mate

¹ Yave Mosese i iyaviya i bwaduwa, “Itifita tufomu yana namonamoḡa nukusi, yota tamokaḡamoka ana vimatadawanisiya. Muniyai yo tufomu ina sawateweimiya kwana niya. Atu yami nainama nenei matatafumi ina nukwavikwavinamokimiya.

² Nofe tova kuna niya keta fiyao Isineni matatafusi kuna iyavisiya kuna bwaduwa, ‘Kwana niya Itifita namoisi aviyaonana niniumiyai nukusi kwa fakwafakwa, kwana vikokonisiya nogonogo si fufunisiya siniva keta gonudi nenesiyai fasisiyai.’”

³ Yave Itifita namoisi i oviyeysiya, na nenei keta fiyao Isineni si vifotuwisiya venemokena. Mosese kana wava i nakatamoka tufomu yana tovisime keta Itifita namoisi nenesiyai.

⁴ Mosese i niya tufomu i iyaviya i bwaduwa, “Yave nofemaise i bwaduwa, ‘Nuwabuna sinefouna, Itifita ana nifanakwanikwaniwiya,

⁵ eketa kayeu namoḡa matatafusi Itifita sinenei sina mateya. Tufomu natuna kayeuna vitana yana gabu ita viya, nenei atu i sobuwa kana nivaniva nekaetōga witi kana tokifuwaḡa natusi kayeusi nenesiyai. Yomuyomu-menana matatafusi mikitufuwisi yota sina mateya.

⁶ Itifita kana matatafu namoḡa sina bwedi-bwaubwauwa. Bwedibwedina muka tamo manatuwaina ita kikinomana maise keta yota muniyai muka ina kikinomana.

⁷ Eatu Isineni nenesiyai muka tamo aviyavana goyonu ina kikinomana, maise muka tamo anuketa ina tanabwau-nuvanuva tene Isineni nenei o yasi

^{3:13} Yauna 6:2,3 ^{† 3:14} Mimituwa kana givina o Iyau Fakwafakwaku tova kana matatafu. Ibeniu fonasiyi Mimituwa kana nowanowana maise Yave. (Kenokita 1:4,8)

yomuyomu nenesiyai. Ebe kwami Itifita namoimi kwana sanamaniya vitana Iyau Yave fiyao Isineni nenemiyai a tenesinisiya.’

⁸ Ya tovisime matatafusi sina nemiya naukuwai sina koduwa keta sina kamanemanikuwa be yaku namonamoğā ana visiya keta ana niisiya. Eyo noko nenei naki ana niya.” Mosese sinena i nubusubusuwania eketa tufomu i sinanoviya.

⁹ Eketa Yave Mosese i mikiyyaviya i bwaduwa, “Yawane tufomu muka fonau ina nowaniya ebe kafa nuwatabau yota tunisi ana savivinisiya Itifita sinenei.”

¹⁰ Mosese keta Anoni kafa nuwatabau nofe matatafusi si savivinisiya tufomu matanei eatu Yave tufomu i oviyeviiya keta katekatena i gua. Na fasinei fiyao Isineni muka ita sawateweysi be Itifitei sina kikinomana.

12

Venuvisinatana

¹ Yave Mosese keta Anoni Itifita nenei i nusifufuwisiya i bwaduwa,

² “Yamayamana nofe kwana teneviketanuniya ebe tanake manamana yana kafa viuğu.

³ Isineni matatafusi kwana iyavisiya kwana bwaduwa, ‘Kuyadayada kana vi10 nofe yamayamananama nenei, namoğā tamokatamokağā yana sifi o gouti mwanavauna ina gibokiya tauna kana sabu nukusi fasisiyai.

⁴ Taki numa tamo kana sabu kabegona be gevageva muka kasi fata sina kakogōiya, nao unafafanisi nukusi sina kaniya. Namoğā kana tuku gevageva kana ketowavai sina teniya be ina kaniya.

⁵ Sifi o gouti namoğā mwanavauna kana manamana tamokağā yota kana sinibu dewadewana kwana gibokiya.

⁶ Eketa kwana kitavikavina-dewidewisiya kana nivaniva tamoka yamaya-maninama atu kuyadayada kana vi14 kana navinavi nenei, eyo Isineni matatafusi yomuyomusima sina munusiya.

⁷ Eketa ufaufasi tunina kwana yuna keta numasima nenesiyai kwana kawa, kasi kawa kuniniusi keta kuetasi kwana nuvidaodaoğona.

⁸ Nuwabunana nenei gevagevamokesi kwana kaguwana keta kisaya onaonasi be maneka muka nakana nutuva nukusi kwana kawa.

¹¹ Yami kamokena onofemaise. Kwana kanibubuna-vağata, kami kaevataku-takuna kwana vivaneina, eketa kiwana nimamiyi kwana givikaviniya, atu kwana venukakawa. Nofe o Venuvisinatana Kana Ka, Iyau Yave kaku vimogumogu fasinei.

¹² Yota nuwabunana nenei Itifita ana nifanakwanikwaniyuwa keta namoğā kayeus be yomuyomu mikitufuwisi matatafusi Itifita sinenei ana nuvimatisiya. Eketa guyausima Itifita namoisi nenesiyai si kodukoduwa, matatafusi ana vimatadawanisiya. Iyau tauku Yave.

¹³ Yami numa kasi kawa nenesiyai ufaufa ina vikiyakiyaya yami kafa fakwa. Ebe tovanama ufaufanama ana kitiya, ana venuvisinatanimiya be kwami muka nukusi tovanama Itifita sinenei ana nuvimateya.

¹⁴ Manamana tamokatamokağā sinenei nofe kuyadayadanama nenei Venuvisinatana Kana Ka kwana fufufuniya yami kafa tuku, Iyau Yave avana a saviviniya fasinei. Nofe kami kwenava kwana kitavikaviniya tova matatafuna si nenemiyai nenesiyai.’”

Maneka Muka Nakana Nutuva Kana Ka

¹⁵ Yave yana sifufu i nusaviya i bwaduwa, “Tovanama Itifita kwana teweiya, Maneka Muka Nakana Nutuva Kana Ka nofemaise kwana fufuniya. Kuyadayada 7 sinesiyai maneka muka nakana nutuva kwana kaniya. Kuyadayada kafa viuḡu nenei, kafa nutuva matatafunu yami numa sinesiyai kwana teweteweina. Kuyadayada kafa viuḡu keta i niya kana vi7 nenesiyai, taki aitevana maneka nutunutuvina ina kaniya, ina kakaviya Isineni namoḡa nenesiyai.

¹⁶ Kuyadayada kafa viuḡu keta yota kana vi7 nenesiyai, tamo nenei kwata yokoyokowa kodukodu fasinei. Muka tamo kwana mudadava kuyadayadasima nenesiyai eatu naki kabwaga-vitavaḡa.

¹⁷ Maneka Muka Nakana Nutuva Kana Ka kana kuyadayada kwana kawiyya. Noko yami kafa tuku. Na tovanama nenei, ugunimi be fasekwimi Itifitei a kikinomana-nemiimiya. Na fasinei nofe kuyadayadanama kwana kitavikaviniya kami kwenava tova matatafunu si nenemiyi nenesiyai.”

Venuvisinatana Kana Kafa Viuḡu

²¹ Eketa Mosese Isineni tokawakawa matatafusi i vakukusisiya keta i iyavisiya i bwaduwa, “Kwana niya keta sifi o gouti mwanavauna kwana gibokiya eketa ugunimi fasimiyai kwana munuya Venuvisinatana Kana Ka fasinei.

²² Vanekuve dadana kwana nufwafwa keta ufaufa na bobonusi nenesiyai kwana nukutuva keta kawa kuniniusi be kuetasi kwana nuvidaodaoḡona. Muka tamo aitevana numai ina kikinomana kana nivaniva nuwabuni.

²³ Nuwabuna kawasasana nenei Yave Itifita ina nifanakwanikwaniyuwa keta Itifita ugunisi tamokatamokaḡa nenesiyai, namoḡa kayeusi ina nuvimatisiya. Atu tovanama ufaufa ina kitija numa kasi kawa kuniniusi be kuetasi, yami numa ina venuvisinatanisiya. Mate kana kaetoga abamei muka ina sawateweyei be ina kanasuna yami numai keta natunatumi namoḡa kayeu ina nuvimateisi.

²⁴ Nofe Venuvisinatana Kana Ka kwami keta natunatumi kwana kitavikaviniya kami kwenava fakwafakwa-vaḡasina.

²⁵ Eketa tovanama kwana niya fwayafwayanama Yave i bwadudabedabiya ina venimiya nenei, kwana kitavikaviniya kami kwenava.

²⁶ Tovanama natunatumi sina nutoniimiya Kanama kana givina fasinei,

²⁷ kwana iyavisiya kwana bwaduwa, ‘Nofe o Venuvisinatana bwanaosena, Yave kana vimogumogu fasinei. Manatuwaina Itifita sinenei noko nuwabunanama nenei, Yave yata numa i venuvisinatana. Itifita fiyagenagena namoḡa kayeu i nuvimatisiya eatu natunatuta i ofafafisiya.’” Tovanama Mosese i nusifufukoḡa, namoḡa matatafusi si koduwa keta Yave nenei si kodukoduwa.

²⁸ Eketa avana Yave, Mosese keta Anoni i visimeisiya, naki maisemoka si muniyya.

Itifita Fiyagenagena Namoḡa Kayeu Si Mateya

²⁹ Nuwabuna sinefouna nenei, Itifita fiyagenagena namoḡa kayeu matatafusi Yave i nuvimatekoḡosiya. Tufomu natuna kayeu vitana yana gabu ita viya, nenei i vibutuwa keta i sobuwa kana nivaniva finisina natuna kayeu deni sinenei nenei. Keta yota yomuyomu-menana natunatusi mikitufuwisi i nuvimatisiya.

³⁰ Noko nuwabunanama nenei tufomu yota yana tovisime keta Itifita kana matatafu namoḡa si kenovinisiya. Eatu numa tamokatamokaḡa sinesiyai o mate, na fasinei matatafusi si bwedibwaubwauwa.

³¹ Tamoka nuwabunana nenei tufomu Moses keta Anoni i wenisiya eketa i iyavisiya i bwaduwa, "Yami sabu nukusi kwa kikinomana! Yaku fwayafwaya kwa teweyei be kwa nai Yave nenei kwa kodukodu avana kwa bwaduwiya maise.

³² Yami sifi, yami gouti keta yami bunumakau nukusi kwa vaisi be kwa nai. Eatu yami Guyau yota nenei kwana kawakawanunuwa be ina sawanuwagabubuwikuwa."

³³ Itifita namoisi fiyao Isineni si tuyakayakanisiya be sina venuniya. Si iyavisiya si bwaduwa, "Taki muka kwana nai, nao matatafuki kana matekooğā."

³⁷ Fiyao Isineni kaesiyai Namesese si noğokawawa keta si niya Sukoti. Namoağā o kasi yagwana 600,000 maise, eatu muka vivine keta fiyagenagena sita sawanatusi.

³⁸ Namoağā yagwanisi tunisi yota Isineni si tuyanomwanisiya keta nukusi si niya. Yasi sifi be gouti keta bunumakau waumisi nukusi si niisiya.

³⁹ Itifita namoisi yasi tuyakayakanai be si gisogosogowa keta muka tamo kawasasa be biyawasa sita gidewadewa. Eketa kausibi yafoyafofosi si unaniina. Noko nenei maneka muka nakana nutuva si kaguwana.

⁴⁰ Fiyao Isineni si fakwa Itifita manamana kana yagwana 430.

Venuvisinatana Kana Ka Kana Ketaketa

⁴³ Yave Moses keta Anoni i iyavisiya i bwaduwa, "Venuvisinatana Kana Ka kana ketaketa nofemaise. Muka tamo avi tene wagawaga ina kawiyei.

⁴⁴ Kami kaetoğā gabanai kwa kimwanisiya, kasi nufota sina kaniya eatu nauna nufifina sina viya.

⁴⁵ Aviyaonana wagawaga sinemiyai keta yota yami tomudadava kwa fatifatisiya, muka sina kaniya.

⁴⁶ Venuvisinatana gevagevana numanama sinenei kwa gidewadewiya, kwana kaniya. Muka tamo viyona kwana kikinomanei menanai. Yota muka tamo seğana kwana kotoviya.

⁴⁷ Isineni kami matatafu Venuvisinatana Kana Ka kwana kawiyya."

13

Gwadimonamona Namoağā Kayeu Kana Tenesineina

¹ Yave Moses i iyaviya i bwaduwa,

² "Fiyagenagena namoağā kayeu matatafusi kwana tenesinisiya fasikuwi. Matatafusi namoağā kayeu keta yota yomuyomu mikitufuwisi matatafusi Isineni sinenei o Iyau fasikuwi."

¹¹ Moses fiyao Isineni i nusifufuwisiya i bwaduwa, "Kenani namoisi fwayafwayasiyi Yave ina niimiya naki avana yana bwadudabadaba fifiwanina i teniya kwami keta wağawağami nenesiyai maise. Tovanama Yave fwayafwayanama ina venimiya nenei,

¹² natunatumi kayeumi keta yota yomuyomu namoağā mikitufuwisi kwana tenesinisiya. Matatafusi yomuyomu namoağā mikitufuwisi o Yave fasinei.

¹³ Eatu kana fata doniki natusi namoağā mikitufuwina fasinei, sifi mwanavauna nenei kwana nuvitamaniya. Taki doniki muka kwana nuvitamanei, nao kayona kwana kotoviya. Eatu natunatumi namoağā kayeumi matatafusi kwana nuvitamanisiya.

¹⁴ Tova munina natunatumi sina nutoninuveumiya sina bwaduwa, ‘Ava ūguna nofe ta fufuniya?’ Kwana iyavisiya kwana bwaduwa, ‘Fafani Itifita nenei ta vitovikaetōga, eatu Yave yana fiwana utubasinei i kikinomana-nemiita.

¹⁵ Itifita tufomu katekatena i gua keta muka ita sawateweitea tana kikinomana. Na fasinei Itifita namoisi natunatusi kayeusi keta yomuyomu natunatusi mikitufuwisi matatafusi tamo nenei, Yave i nuvimatisiya. Noko ūguna eketa yomuyomu natunatusi mikitufuwisi matatafusi ta vivibwanaoseisia Yave nenei eatu fiyagenagena namōga kayeu matatafusi tana nuvitamanisiya.’

¹⁶ Nofe ita vikiyakiyaya vitana sisikufa nimamiyai maise keta yota tafakaimiyai. Ūguna Yave yana fiwana utubasinei Itifitei i kikinomana-nemiita.”

²⁰ Menana Sukoti si teweiya atu si niya menana Etami nenei si vikabāga fwayafwaya nunumonumona kafakainei.

²¹ Yave i viketanunisiya. Kuyadayada nenei busibusi vikōgona-misimisinina i viviketanuna kunausi. Eatu nuwabuna nenei o kai noyana maise vikōgona-misimisinina i viketanunisiya keta i vivikimayeta. Noko nenei eketa kasi fata kuyadayada be nuwabuna sina niniya.

14

Itifita Tufomu Isineni I Omunitawisiya

⁵ Tovanama Itifita tufomu biga i nowaniya vitana fiyao Isineni si dibwana, yana tovisime nukusi yasi nuwanuwa i kaviniya keta si bwaduwa, “Avamasi venemokena ta fufuniya? Yo kata kaetōga Isineni ta gionoveisi si ninai.”

⁶ Eketa tufomu aviya kana waganusoni i gidewadewiya keta yota yana tonuaviya i visiya.

⁷ Waganusoni dewadewasīga i givikasisiya kasi yagwana 600 i visiya, yota Itifita kana waganusoni matatafusi i visiya, waganusonisima tamokatamokāga na kasi kaimatana nukusi.

⁸ Yave Itifita tufomu katekatena i giviguiya eketa fiyao Isineni i omunitawisiya, eatu tasike na yasi gasisi si niniya.

⁹ Itifita namoisi si omunitawisiya. Tufomu na yana osi keta waganusoni, waganusoni kasi tovidibwana keta yota tonuaviya kaeyai matatafusi si venukwavinisiya kana nivaniva Gibo Yabeyabenina kafakainei, menana Fiaainoti niniunei si venuovisiya eatu fafaninei o menana Baani-sefoni. Nokomai fiyao Isineni si nifikwa kana tovai, Itifita namoisi si kikinomanisiya.

¹⁰ Tovanama fiyao Isineni matasi i kanakasiya, si kitisiya Itifita tufomu na yana tonuaviya nukusi si vavanenemiya niniusiyai. Matuta i gifofonisiya nenei si bwedisitasita Yave nenei.

¹¹ Keta si odowa Mosese nenei si bwaduwa, “O namaise, muka tamo kididiku Itifita nenei yo ku nemikiya wanakikaōgowai kana vikamatemateya? Avamasi ku fufuniya nenekiyai? Ava fasinei Itifitei ku kikinomana-nemiyeiki?”

¹² Yawane Itifita ta fakwafakwa nenei ka iyaviwa ka bwaduwa, ‘Ku teneiki be ka fakwa naki ka vivikaetōga Itifita namoisi nenesiyai.’ Vikaetōga o dewadewamataina yo vikamatemate wanakikaōgowai.”

¹³ Eatu Mosese i iyavisiya i bwaduwa, “Muka kwana matuta! Naki kwana misinimoka fakinina eatu kwana kitija namaise Yave ina gifafafaneimi. Itifita namoisi kimoki kwa kitikitisiya, muka yota kwana kita-savavineisi.

¹⁴ Yave ina nuaviya fasimiyai na fasinei kwana nigwanamoka.”

Isineni Namoisi Yasi Dibwana Gibo Nenei

¹⁵ Eketa Yave Mosese i iyaviya i bwaduwa, “Ava fasinei yo ku bwedibwedisitasita nenekuwai? Fiyao Isineni ku iyaveisi be naki si nimoka.

¹⁶ Eatu ya kiwana kuna ginakasiya keta gibo kuweyaina kuna tuniya be gibo ina kawiya atu sinefounei fwayafwaya kokoninei kwana tamana.

¹⁷ Itifita namoisi katekatesi ana giviguamokiya be sina venuomunitawimiya. Atu yaku vikaiwabu ana viya tovanama tufomu na yana tonuaviya, waganusoni yota waganusoni kasi tovidibwana ana vatanisiya.

¹⁸ Noko nenei Itifita namoisi sina sanamanikuwa vitana Iyau tauku Yave.”

¹⁹ Eketa Guyau kana kaetōga abamei fiyao Isineni kunausi i niniya, eava i makaviniya kumunisi i misiniya. Yota busibusi vikōgona-misimisinina kunausi i makaviniya kumunisi,

²⁰ keta fiyao Isineni atu Itifita namoisi kasi kawasasai i misiniya. Tovanama i nuwabuna, busibusi kumanovana i gikikinomaniya Itifita namoisi nenesiyai eatu mayesina fiyao Isineni i tafisiya. Noko nenei fiyao Isineni keta Itifita namoisi muka kasi fata be sina vikanenemi niniusiyai nuwabuna kana matatafu.

²¹ Mosese nimana i tuniya gibo kuweyaina, eketa Yave fonimana fifiwanina gagasei i vininitiya. Nuwabuna kana matatafu i sivenumasana keta gibo i katuuya atu fwayafwaya kokonina i kikinomana.

²² Gibo fafaninei fafaninei i nuvivaniya maise nabenabe eatu sinefounei fwayafwaya kokoninei si tamana.

²³ Eatu yota Itifita namoisi si omunitawisiya munitafwamokesiyai. Tufomu yana osi keta yana waganusoni yota waganusoni kasi tovidibwana si venukwavinisiya gibo sinefounei.

²⁴ Eatu muniyai yo tova kana fou ina vitetiya, kai noyana busibusi vikōgona-misimisinina etanei, Yave i kitanusinowa Itifita tonuaviya nenesiyai keta i venuvibaubausiya.

²⁵ Yasi waganusoni kaesi i givigoyusiya eketa si dibwana-tukatuka. Eketa si bwaduwa, “Fiyao Isineni ta dibwaneisi! Yave i badiwaga Isineni fasisiyai keta i nunuaviita.”

²⁶ Tovanama fiyao Isineni si tamanakoōga, Yave Mosese i iyaviya i bwaduwa, “Nimau ku tunei gibo kuweyaina be ina makaviniya Itifita namoisi keta yasi waganusoni yota waganusoni kasi tovidibwana etasiyai.”

²⁷ Tovanama vanavana i kukusifuya, Mosese nimana i tuniya gibo kuweyaina keta gibo i nutamane-savaviniya kana kiviysi. Eketa Itifita namoisi nuwanuwasi be sina dibwana eatu Yave gibowai i vigaviviniyiya.

²⁸ Gibo i nutamane-savaviniya keta waganusoni be waganusoni kasi tovidibwana i kabwanisiya. Atu Itifita tonuaviya matatafumokesi Isineni si omunitawisiya gibo sinefounei, muka tamo mainigenigesi.

³¹ Tovanama fiyao Isineni si kitia namaise Yave yana fiwana utubasinei i saviviniya Itifita namoisi nenesiyai, Yave si omatumatutiya keta si vitumāganiya maisemoka yota kana kaetōga Mosese.

15

Mosese Yana Osedavadava

¹ Noko muninei Mosese keta fiyao Isineni nofemaise si osedavadava Yave nenei.

“Yave ana osedavadaviya
ūguna yana kaiwabu i vanemataiaya.

- Yasi osi be kasi tovidibwana nukusi
gibowai i tewesobusobuwisiya.
- 2** Yave tanake yaku fiwana eketa i gifafafanikuwa fasinei,
a oseosedavadaviya.
Tanake yaku Guyau, ana daviya.
Tanake amaku yana Guyau, ana ginakasiya.
- 3** Yave o aviya kana kaimatana,
kana wava o Yave.
- 4** Itifita tufomu yana aviya kasi waganusoni keta yana tonuaviya nukusi
i tewesobuwisiya gibowai.
Tufomu yana tonuaviya tomatakaikai,
Gibo Yabeyabenina nenei i vigamomonisiya.
- 5** Gibo i kabwanisiya
eketa si kenogavivina ogodibu sifunei maise gabana.
- 6** Yave yo, kikikataiu
fifiwanamataina.
Yave yo, kikikataiweu
nifanifaiu ku venuyauyaunisiya.
- 7** Aviyaonana si vikaniyabiniwa ku vatanisiya
uğuna kwağa ku vanemataiya.
Keta ya kayokuğa busubusuwanina i tuyauyauniya
keta ku vikanayaunisiya vitana nimwau sedovayana maise.
- 8** Niugu kawasiveinei
gibo ku nuvivaniya.
Nefo nutanasagusagusi si misiniya fita maise.
Ogodibu sinefounei gibo i kokoniya.
- 9** Nifaiu i onavaneya,
'Ana omunitawisiya, keta ana tabisiya.
Yasi nogonogo matatafuna ana vitukuwiya,
nuwanuwaku aviyavana maise ana viya.
Yaku feto ana sinayaginiya
keta nimakuwai ana nuyaunisiya.'
- 10** Eatu kawasiveiu nenei
gibo i kabwanataunisiya.
Keta yoyo nutanasagusagusi nenesiyai
si gamomona gabana daunina maise.
- 11** Yave yo, mukamokena tamo avi guyau maise kwağa!
Aitevana tamo maise kwağa, dewadewamokeu keta tafutafuu?
Sina matutiwa keta sina daviwa
uğuna kiyakiyaya kafa nuwatabau ku gikiginomanisiya.
- 12** Kikikataiu ku tuniya
keta nifanifaiu fwayafwaya i tononisiya.
- 13** Ya nuwagabubu fakwafakwa-vağasina nenei
ya namonamoğga ku tutuvisobusiya ku viketanunisiya,
ya fiwana utubasinei ku viketanunisiya
keta ku niisiya ya kafa fakwa tafutafuna nenei.
- 14** Bigau ina kewa nenei, mani kunuma namoisi sina akikinikuna na yasi
matuta.

- Finisitiya namoisi matuta nakasina ina gifofonisiya.
- 15** Edomu kasi kaiwabu sina matutamoka.
Yota Moabi kana toviketanuneina na yasi matuta sina akikinikuna.
Kenani kana matatafu, matutai ina kafuwafuwaishiya.
16 Matatafusi matuta nakasina ina gifofonisiya.
Yave yo, kataiu yana fiwana sina kitiya nenei,
sina misinivağata vitana gabana maise,
kana nivaniva kima ya namonamoğā kana niunisiya,
kana nivaniva namoikima vikaetoğā nenei ku ketoyaukiya kana niunisiya.
- 17** Yave yo, kuna kanasunisiya be tauğū ya koyai kuna vitoğamenanisiya –
menananama ku gibokiya be kuna fakwiya nenei,
numanama tafutafuna tauğū ku omanafufuniya nenei.
- 18** Kwağā Yave ya namonamoğā nenesiyai kuna visime-vağata.”

Miniyami Kana Ose

19-21 Anoni nouna Miniyami tomatakawa, kinage kabesona nimanei i givikaviniya keta vivine matatafusi si muniya si kikinomana si nukinageya keta si vağā. Eketa Miniyaminofemaise i oseye,

“Yave tana osedavadaviya
uğuna yana kaiwabu i vanemataiye.
Yasi osi be kasi tovidibwana nukusi
gibowai i tewesobusobuwisiya.”

Tovanama Itifita tufomu yana osi keta yana aviya kasi waganusoni yota kasi tovidibwana nukusi gibo sinenei si kanasuna, Yave gibo i viyewiya keta i kabwanataunisiya. Eatu Isineni namoisi o gibo sinenei atu fwayafwaya kokoninei si niya.

Ukowa Onaonana I Dewadewa

22 Moseseyao Isineni i viketanunisiya keta Gibo Yabeyabenina si teweiya atu si kanasuna fwayafwaya nunumonumona kana wava Suwa nenei. Kuyadayada tonusifafaninama nenei si niniya eatu muka tamo ukowa sita nisağai.
23 Atu tovanama si kikinomana kabağā kana wava Manai nenei, ukowa si nisaiya. Eatu kayomunina o onaonana eketa muka yu kana nufota. (Na fasinei keta kabainama si weniya Manai.)*

24 Namoğā si odowa Moseseyao Isineni si bwaduwa, “Avana kata yumiya?”
25 Na fasinei Moseseyao Isineni i bwedisitasita eketa Yave kai kafewina i visawaveniya. Tovanama i tewesobuwisiya ukowai, ukowa i dewadewa.

Nokomai namoğā yasi fakwafakwa fasinei Yave visime i venisiya be i anuvinuvisiya taki sina muniya o muka.

26 I bwaduwa, “Taki fonaku kwana nowanautuutuya keta yaku nuwanuwa kwana muniya be yaku visime matatafuna kwana vifotuwisiya, nao visafwavinagäsima Itifita namoisi a venisiya muka ana nemeyeisi nenemiyai. Uğuna Iyau Yave kami togivibwina.”

27 Noko muninei si nemiya menana Enimu nenei keta fonufonu 12 yota bodaboda kaisi 70 si nisaisiya. Nokomai ukowa kafakainei si vikabagā.

16

Fwayafwaya Nunumonumonei Guyau Kabwaga I Venisiya

1 Fiyao Isineni matatafusi Enimu si teweiya atu si niya fwayafwaya nunumonumona kana wava Sini nenei. Sini o Enimu keta koya Sainai kasi sinefouwai.

* **15:23** Ibeniu fonasiyi manai kana givina maise onaona.

Tovanama Itifita si teweiya, yamayamana tamokaġa i kakaviya muninei, kuyadayada kana vi15 yamayamana kana vinuwa nenei si kikinomana nokomai.

2 Yota nokomai matatafusi si odowa Moses keta Anoni nenesiyai.

3 Si iyavisiya si bwaduwa, “Oyoi. Yawane Itifita ka fakwafakwa nenei Yave ita nuvimatemekikiya nonowana. Nokomai toamatanigwanai gevageva be kabwaga tuninatunina ka kakawayosa. Eatu kwa noġokawawa-nemiikiya fwayafwaya nofe nunumonumonei be vitanona nenei matatafuki kana domunakooġa.”

4 Keta Yave Moses i iyaviya i bwaduwa, “Ku vanenēga! Kabwaga abamei ana gininiſiwiaya fasimiſi. Kuyadayada tamokatamokaġa namoġa ſina kikinomana be kasi ketowavai kabwaga ſina ooyuna na kuyadayadanama fasinei. Nofe ketaketanama nenei, ana anuvinuviſiya be ana kitija taki yaku gisawakedana ſina muniya o muka.

5 Oyuna ina niniya atu kuyadayada kana vi6 nenei ſina oyuna-vaġata kuyadayada nuwesi fasifiyi keta ſina gidewadewiya.”

11 Eketa Yave Moses i iyaviya i bwaduwa,

12 “Fiyao Isineni yasi odo a nowaniya. Ku iyaveiſi, ‘Vanavana kusibanina nenei nao gevageva kwana kawa eatu nuwabuni nao kabwaga kwana kasiyuwa. Nokomai nuwatami ina kanabunabuya vitana Iyau o Yave yami Guyau.’”

13 Navinavinama nenei manuwa maise bunini nakanakasisi waumisi si noġokanasuna keta kabaġa si gikafufuya. Atu nuwabuni nao bunuva fwayafwaya i weibutiya.

14 Eketa tovanama bunuva i kokoniya, aviyavana yanayanana keta bigabi-gana vitana nafiya giyauyauneinana maise fwayafwayai i vidabodabowa.

15 Tovanama fiyao Isineni si kitija, si bauwiya keta tututausi nenesiyai si vikanunutoniya si bwaduwa, “Nofe aviyavana?”

Mosese i iyavisiya i bwaduwa, “Nofe kabwaganama Yave i venimiya kwana kaniya.

16 Yave nofemaise yana gisawakedana i bwaduwa, ‘Namoġa tamokata-mokaġa tauna yana ka kana ketowavai ita oyuna. Namoġa tamokatamokaġa ugunina fasifiyi ina oyuna naki bobonu nuwesi kasi naġanaġai.’”

17 Eketa fiyao Isineni Yave yana visime si muniya. Tunisi si oyuna nakasina eatu tunisi o bobonu kunegitosiġa.

18 Eatu tovanama si ketowava nenei, matatafusi naki kasi fata. Aviyaonana si oyuna nakasina o muka tamo ita tufo, yota aviyaonana bobonu kunegit-osiġa o naki kasi fata. Namoġa ugunina tamokatamokaġa naki kasi naġanaġai.

19 Mosese i iyavisiya i bwaduwa, “Muka tamo aitevana ina tenetuuwei kumana fasinei.”

20 Eatu fiyao Isineni muka yana bwadu sita muniyei. Tunisi si tenetuuwina i toġanumasana kana nivaniva nuwabuni eketa mwatamwata si vimaiya keta i kuyuwa. Na fasinei Mosese namoġa i nuwagoyowisiya.

21 Nuwabuni tamokatamokaġa nenei matatafusi si ooyuna kasi ketowavai ka fasinei, atu tovanama vanavana i nunuinaina, tufotufo i kakabudaniya.

22 Kuyadayada kana vi6 nenei, namoġa tamokatamokaġa tauna fasinei yana oyuna kana naġa i vivinuwiya i vanevaneyebobonu nufunina kana naġa. Eketa Isineni kasi toviketanuneina matatafusi si nemiya Moses nenei eketa yasi oyunanama fasinei si vinuwakatiya.

²³ Mosese i iyavisiya i bwaduwa, “Yave nofemaise yana visime. Ku-mana o viyawasi kana kuyadayada. Kuyadayadanama o Sabati teneten-esineinana Yave kana vifotu fasinei. Eketa taki aviyavana kuna vitakuya, nao ku vitakuya eatu taki kuna vitaviya o ku vitavai. Atu tufotufo matatafun-a, kuna odewadewiya kana nivaniva nuwabuni.”

²⁴ Mosese yana visime nenei namōga yasi tufotufo si tenetuuwina kana nivaniva nuwabuni, atu muka ita kuyu o mwatamwata sita vimāgai.

²⁵ Mosese i iyavisiya i bwaduwa, “Kimoki nofe kabwaganama kwana kaniya ūguna kuyadayada nofe o Sabati tenetenesineinana Yave nenei. Kuyadayada kimoki muka tamo kabwaganama fwayafwayai kwana nisāgai.

²⁶ Kuyadayada 6 nenesiyai kwata oyuna. Eatu kana vi7 nenei nao Sabati eketa muka tamo kuna nisāgai.”

²⁷ Eatu kuyadayada kana vi7 nenei namōga tunisi si kikinomana oyuna fasinei atu si venuokava.

²⁸ Keta Yave Mosese i iyaviya i bwaduwa, “Yaku gisawakedana be yaku visime kwa adibutoyotoyogāgoweisil!

²⁹ Kwana tukuya vitana Sabati o Iyau Yave a venimiya. Na fasinei kuyadayada kana vi6 nenei bobonu kana nāga i vifofwiya ebe kuyadayada nuwesi ina givikavinimiya. Kuyadayada kana vi7 nenei tamokatamokāga yana vadai ina toamatanigwana eatu muka ina kikinomana ina oyuna.”

³⁰ Na ūguna kuyadayada kana vi7 nenei namōga si viyawasiya.

³¹ Fiyao Isineni kabwaginama si weniya mana.*

³⁵ Fiyao Isineni mana si kanikaniya manamana 40 sinenei kana nivaniva Kenani kana nabaonota nenei si kikinomana, fwayafwayanama nenei sina vimenana.

17

Guwakaukuna Nenei Ukowa I Ketosiwāga

Gināganagā 20:1-13

¹ Fiyao Isineni matatafusi fwayafwaya nunumonumona kana wava Sini si teweiya keta si tōgavenudadana Yave yana visimeyai. Nefidimu nenei si vikabāga eatu muka tamo ukowa kafa yu.

² Na fasinei namōga si vikawabwadubwaduwa Mosese nenei si bwaduwa, “Ukowa kwa veneiki ka yuwa!”

Eatu i kawafatisiya i bwaduwa, “Ava fasinei ta vivikawabwadubwadu? Ava fasinei Yave kwa aanuvanuvai?”

³ Eatu namōga kayosi i nusonimoka eketa Mosese nenei si odowa si bwaduwa, “Ava fasinei Itifitei ku kikinomana-nemiyeiki? Omasi natunatuki be yama yomuyomu nukusi kayonusoniyai kuna nuvimatikiya!”

⁴ Eketa Mosese Yave nenei i bwedisitasita i bwaduwa, “Avamasi ata savivinei namōgasima nofe nenesiyai? Tova kabegomokena gabanai sina fonufonukuwa.”

⁵ Yave Mosese i iyaviya i bwaduwa, “Isineni tokawakawa aviyesi kuna ovisiya keta kiwananama ku kanuwiiya ukowa Naeni, kuna viya be namōga kunausi kwana niya.

⁶ Koya Sainai* nenei kunaūgu guwakaukuna etanei ana misimisiniya. Na guwakaukunana kuna naviya keta ukowa ina ketosiwāga ebe namōga sina yuwa.” Eketa Isineni tokawakawa matasiyai Mosese i saviviniya.

^{16:23} Yauna 20:8-11 ^{16:31} Gināganagā 11:7,8 * ^{16:31} Ibeniu fonasiyai *mana kana nowanowana maise Nofe aviyavana?* ^{16:35} Yosuwa 5:12 ^{17:1} Gināganagā 20:2-13 * ^{17:6} Ibeniu fonasiyai *Onebi, Sainai kana wava kana vinuwa.*

⁷ Fiyao Isineni Mosese nenei si vikawabwadubwaduwa yota Yave si anuvanuviya tovanama si bwaduwa, “Yave kita nukusi o muka?” Na uğuna kabainama i weniya Masa[†] keta Meniba.[‡]

Isineni Atu Ameneki Nukusi Si Vikamunumunuwa

⁸ Fiyao Isineni yawane Nefidimu nenei si fakwafakwa, atu Ameneki namoisi si nemiya keta si vibutusiya.

⁹ Eketa Mosese Yosuwa i iyaviya i bwaduwa, “Yata namoğga kuna gibokisiya ebe sina niya Ameneki namoisi nukusi sina nuaviya. Kumana kiwananama Guyau i iyavikuwa ana uniya, ana givikaviniya keta nukusi koya etanei ana misiniyi.”

¹⁰ Eketa namaise Mosese i iyaviya maise, Yosuwa i saviviniya eketa Ameneki tonuaviya nukusi si nuaviya. Na tovanama nenei Mosese be Anoni keta Une si vaneya koya etanei.

¹¹ Tovanama Mosese nimanei kiwana i giginakasiya, Isineni tonuaviya ni-fanifaisi si fifiwanateweisiya. Atu tovanama kataina si seğaseğakamekameya be nimana si sobusobuwa, nao Ameneki tonuaviya si oomanimaniniya.

¹² Mosese kataina si dauna keta kasi ginakata i bauwiya. Na fasinei Anoni keta Une gabana si teniya Mosese sifunei eketa i nuvitogga. Eatu tamo i misiniya kukikikataina yota tamo kukikimawana, eketa nimana si katunakata kana nivaniva vanavana i sonuwa.

¹³ Noko nenei Yosuwa Ameneki tonuaviya i vatanisiya.

18

Yeteno Mosese I Venufotiya

¹ Mosese kawana amasi Yeteno, Midiyani kasi guyau kana tovibwanaose, i biganowana iba matatafunu avana Guyau i saviviniya Mosese keta fiyao Isineni fasisiyai yota namaise Itifitei i kikinomana-nemiei.

⁵⁻⁶ Tovanama Mosese i vikabağga Guyau yana koya nenei fwayafwaya nunumonumonei, Yeteno yana kisuya i vininitiya Mosese nenei i bwaduwa, “Kawau keta natunatuu namoğga nasi nuwa nukusi ka nemiya kana venufotiwa.”

⁷ Tovanama si kikinomana, Mosese nawana i venufotefotiya keta i koduwa i viyuiya. Si vikanunutoniya si bwaduwa, “Namaise, dewadewau?” Eyo si kanasuna Mosese yana vadai.

⁸ Mosese nawana iba matatafunu i nusifufuviya avana Yave i saviviniya Itifita tufomu keta yana namonamoğga nenesiyai, fiyao Isineni kasi gifafafana fasinei. Yota i nusifufuviya namaise namoğga dauna si kamukonisiya ke'ta tofwanei eatu namaise Yave i gifafafaneisi.

⁹ Yeteno i sebobowa tovanama i nowaniya, iba dewadewasi matatafusi Yave i savivinisiya fiyao Isineni fasisiyai tovanama i gifafafanisiya Itifita namoisi nimasiyai.

¹⁰ Yeteno i bwaduwa, “Yave a daviya uğuna i gifafafanimiya Itifita namoisi keta tufomu nenesiyai. Venemokena! Fiyao Isineni i gifafafanisiya Itifita namoisi nimasiyai.

¹¹ Nofe kakimokimokima tu naki a sanamaniya venemokena, gewa Yave tanake fifiwanamokena muniyai yo guyau matatafusi namoğga si kodukoduwa nenesiyai, uğuna Itifita yasi vitoagoyogoyo keta yasi viibakaokaogo nenei yana namonamoğga i gifafafanisiya.”

[†] 17:7 Ibeniu fonasiyai *Masa kana givina maise anuvanuva*. [‡] 17:7 Ibeniu fonasiyai *Meniba kana givina maise vikawabwadubwadu*.

*Yeteno Mosese I Oniya**Visime Nuvinavinana 1:9-18*

¹³ Tovanama tova i kakatakiya, Mosese i nunuvitoğā kafa nuesana kana kivi nenei keta namoğā unaunasi nukusi yasi avigwavigwaēga i vanevaneneisiya. Si misimisiniya nuwabuni keta si fotafota kana nivaniva nuwabuna.

¹⁴ Tovanama Yeteno i kitia Mosese iba matatafunu i savisaviviniya namoğā fasisiyai, i iyaviya i bwaduwa, “Avamasi nofe ku fufufuniya namoğā fasisiyai? Namaise yo savivina nofe ku ookeyei, eyo namoğā matatafusi nuwabuni si misimisini kana nivaniva nuwabuna?”

¹⁵ Mosese i nufata nenei, “Nofemaise a savisaviviniya uğuna namoğā si nenemiya nenekuwai be sina sanamaniya avana sita fufuniya Guyau yana nuwanuwa maise.

¹⁶ Tovanama namoğā nasi nuwa sina avigwavigwaēga, sina nemiyi nenekuwai eketa iyau a vivinuwadadaniya nasi nuwa nenesiyai aitevana o dawaniniina, eketa Guyau yana gisawakedana keta yana visime a iyaiyavisiya.”

¹⁷ Yeteno i iyaviya i bwaduwa, “Nofemaise muka dewadewana.

¹⁸ Savivina nofe daunamokena eketa muka kana fata kuna okeyekeyei. Ya namonamoğā nukusi tututaumi yawasimi kwa weiweikanatuya.

¹⁹ Ku vaneneğā, atu bwaduovivita ana veniwa keta Guyau kwağā nukusi. Kwağā ka nufota be namoğā yasi nusuyai kuna misiniya be Guyau kuna nusifufuwiya namoğā yasi avigwavigwaēga fasinei.

²⁰ Kwağā kuna visawavenena namoğā nenesiyai Guyau yana gisawakedana keta yana visime. Yota kuna givisawakedana yasi fakwafakwa yota namaise sina fufuna kana matanabobotai.

²¹ Eatu yota namoğā tunisi tosanamana kuta vinuwadadanisiya sabu matatafusi sinesiyai kuta gibokisiya ebe namoğā nenesiyai sita vitovisimeya. Tunisi 1,000 namoğā nenesiyai sita vitovisimeya, tunisi 100, tunisi 50 eketa tunisi 10. Namoisima kuta gibokisiya o tasike Guyau kana tovifotu, yota tasike yami tumağana nenesiyai eketa yota tasike muka tovitutusebaseba sina fonaoğoveisi.

²² Tova matatafunu tasike sita vivinuwadadana namoğā yasi avigwavigwaēga fasisiyai. Keta avigwavigwaēga nakanakasisi sita nemisiya neneweui eatu meyameyanisi o tututausi sita gidawaniniisiya. Dauna sina unavivitiwa be neneweui ita meyameyana.

²³ Takinofemaise kuna saviviniya, Guyau ina viketanuniwa keta muka yawasiu ina kanaonosiya ebe namoğā nofe matatafusi keiya nenei sina makavina yasi numai.”

²⁴ Mosese nawana yana bwadu i nowaniya eketa avana i bwaduwiya maise, matatafunu i saviviniya.

²⁵ Fiyao Isineni kasi matatafu sinesiyai tosanamana i gibokisiya be namoğā nenesiyai sina vitovisimeya. Tunisi 1,000 namoğā nenesiyai si vitovisimeya, tunisi 100, tunisi 50 eketa tunisi 10.

²⁶ Tovisimesima tova kana matatafu si vivinuwadadana namoğā yasi avigwavigwaēga fasisiyai. Avigwavigwaēga daudaunisi si nemisiya Mosese nenei eatu nama meyameyanisi o tututausi si vivinuwadadanisiya.

²⁷ Eyo Mosese nawana i vioyoowiya eketa Yeteno i makaviniya yana fafaniyai.

² Fiyao Isineni Nefidimu nenei si noğokawawa keta si niya fwayafwaya nunumonumona kana wava Sainai nenei. Nokomai koya Sainai uğunei si vikabaga.

³ Keta Mosese i vaneya koyai ebe Guyau nukusi sina vikaninisağā fasinei.

Koya nenei Yave i bwauwa Mosese nenei keta i iyaviya be fiyao Isineni, Yakobo susukwana, ina iyavisiya ina bwaduwa.

⁴ “Kwami tututaumi naki kwa kitiya avana a saviviniya Itifita namoisi nenesiyai, eketa namaise a unimiya vitana manubutu fefesiysi natusi sita noğovenenei maise eketa a nemiimiyanofemai nenekuwai.

⁵ Taki yaku bwadu kwana muniisiya be yaku dedeni muka kwana yasei, nao kwami yaku namonamoğā. Iyau yaku fwayafwaya matatafunu, eatu namoğā matatafusi nenesiyai kwami ana gibokimiya ebe kwami Iyau yaku nogonogofou.

⁶ Kwami kwana vitovibwanaoseya fasikuwai eketa kunumimi tenetenesineinana Iyaugā fasikuwai. Naki maise fiyao Isineni kuna nusifufuwisiya.”

⁷ Eketa Mosese koyei i sobuwa keta namoğā kasi tokawakawa i katuvivisiya, eketa iba matatafunu avana Yave i visimeiya maise i nusifufuwisiya.

⁸ Eketa namoğā matatafusi tamo nenei si nufata si bwaduwa, “Iba matatafunu Yave i bwaduwiya maise kana saviviniya.” Keta namoğā yasi nufata Mosese i bwaduwe-kikinomaniya Yave nenei.

⁹ Yave Mosese i iyaviya i bwaduwa, “Busibusi badobadonei ana nemiya neweu keta ana nusifufuwiwa be namoğā fonaku sina nowaniya ebe tova matatafunu sina vivitumağaniwa.”

Tovanama Mosese i bwaduwe-kikinomaniya namoğā yasi nufata Yave nenei,

¹⁰ Yave i iyaviya i bwaduwa, “Ku sobu namoğā ku oviviteisi be kimoki keta kumana tututausi sina givieyaeisiya ebe nenekuwai sina kodukoduwa. Kasi nya kigonagona,

¹¹ keta sina gidewadewa kuyadayada kana vitonu fasinei. Kuyadayadanama nenei Iyau Yave ana sobunemiya koya Sainai etanei namai namoğā matatafusi kana fata sina kitikuwa.

¹² Koya kuna gikotovafanakwaniyuwa ebe namoğā muka sina vavisiniya. Kuna gimatakawisiya kuna bwaduwa, ‘Matami ina fekuwa! Muka kwana vane koyai o muka koya uğuna kwana givikavina-nuvanuvai. Aitevana koya ina givikaviniya, sina nuvimatiya.

¹³ Taki namoğā o yomuyomu viketofota ina vavisiniya, muka kwana gisikoniya eatu gabana o iyo nenei kwana nuvimatiya.’ Eatu tovanama yuveyuve* ina tuniya nubwayouna keta kayona nakasina kwana nowaniya, na naki namoğā sina vaneya koyai.”

¹⁴ Eketa Mosese koyei i sobunemiya keta namoğā i iyavisiya be tututausi sina givieyaeisiya ebe Guyau nenei sina kodukoduwa fasinei, eketa kasi nya kigonagona.

¹⁵ Mosese i iyavisiya i bwaduwa, “Kuyadayada kana vitonu fasinei kwana gigidewadewa eatu kimoki keta ina niya noko tovanama nenei, muka kwana vimomona.”

¹⁶ Kuyadayada kana vitonu kana nuwabuni nenei, i nukanikanitana keta i kisinamanamanama, eketa busibusi badobadona i kenokikinomana koya etanei eketa yuveyuve kayona nakasina venemokena si nowaniya. Namoğā matatafusi kabağai si fakwafakwa, na yasi matuta si akikikinikuna.

19:5 Visime Nuvinavinana 4:20, 7:6, 14:2, 26:18, Taitusi 2:14 **19:5** 1 Fita 2:9 **19:6** Kenokita 1:6, 5:10 **19:12** Ibeniu 12:18-20 * **19:13** Fiyao Isineni sifi ketuketuna kana viogonağanağā si viya yasi yuveyuve. **19:16** Kenokita 4:5 **19:16** Visime Nuvinavinana 4:11,12

17 Yasi kabağai Mosese i viketanunisiya eketa koya uğunei si misiniya be Guyau nukusi sina vikaninisağā.

18 Koya matatafunu siyou i gaubodiya uğuna Yave i sobuwa koya etanei kikanakanata nenei. Siyou i vaneya vitana kufuna kana siyou kunukubana maise keta koya matatafunu i kayufeyufiya.

19 Yuveyuve kayona i ninakanakata. Mosese i nusifufuwa keta Guyau i vinowaniya kanitana maise.

20 Yave i sobunemiya koya Sainai etanei keta Mosese i weniya i bwaduwa, "Ku vanenemai wekamai," eketa Mosese i vaneya koya etanei ebe Yave nukusi sina vikaninisağā.

20

Visime 10

Visime Nuvinavinana 5:1-21

1 Eketa Guyau gisawakedana nofe matatafunu namoğā i venisiya.

2 "Iyau Yave yami Guyau, Itifita nenei kwa vitovikaetoğā atu a kikinomana-nemiimiya.

3 Mukamokena tamo avi guyau nenei kwana kodukodu naki kaku kisimokeku.

4 Mukamokena tamo aviyavana abamai o fwayafwayai o ukowa sinenei fwayafwaya sifunei kasi fusafusa maise, kwana kifufunavikuvikukuneina fasimiyai.

5 Mukamokena kaetutumi kwana viketogunisi be kwana kodukodu nenesiyai. Uğuna Iyau Yave yami Guyau o muka ata sawateweysi be mani guyau nenesiyai kwana kodukodu. Tasike aviyaonana sina adibutoyotoyoikuwa, nao ana vimatadawanisiya yota maise ina niya natunatusi, wağawağası keta iteitesi nenesiyai.

6 Eatū taki kwana nuwagabubuwikuwa be yaku visime kwana muniisiya, nao yaku nuwagabubu fakwafakwa-vağasina nenemiyai be yota susukwami nenesiyai, muka ina kakavei.

7 Mukamokena kaku wava kwana viibakaokaoğowi. Taki aitevana kaku wava ina viibakaokaoğowi, Iyau Yave yami Guyau ana vimatadawaniya.

8 Kuyadayada Sabati kwana vifotuwiya keta kwana tenesiniya fasikuwai.

9 Kuyadayada 6 nenesiyai kwana mudadava,

10 eatū kuyadayada kana vi7 o Sabati kana kuyadayada, tenetenesineinana Yave yami Guyau fasikuwai. Kuyadayadanama nenei mukamokena tamo aitevana ina mudadava — maise kwami, natunatum, kami kae-toğā, yami yomuyomu keta yota aviyaonana yauyauna yamifafaniyi si fakwafakwa.

11 Uğuna kuyadayada 6 nenesiyai Iyau Yave abama, fwayafwaya be gibo keta yota iba matatafusi sinesiyai a fufunisiya, eatū kuyadayada kana vi7 nenei a viyawasiya. Na fasinei Iyau Yave kuyadayada Sabati a sawanuwagabubuviya keta a tenesiniya fasikuwai.

12 Amamami keta ayoayomi kwana vifotuvisiya ebe fwayafwayanama Iyau Yave yami Guyau a venivenimiya nenei, kwana fakwa yawasimi nubwayouna.

13 Mukamokena aitevana tamo kwana nuvimatei.

20:4 Yauna 34:17, Visime Tafu 19:4, 26:1, Visime Nuvinavinana 4:15-18, 27:15 **20:5** Yauna 34:6,7, Ginağanığa 14:18, Visime Nuvinavinana 7:9,10 **20:7** Visime Tafu 19:12 **20:8** Yauna 16:23-30, 31:12-14 **20:9** Yauna 23:12, 31:15, 34:21, 35:2, Visime Tafu 23:3 **20:11** Kabikona 2:1-3, Yauna 31:17 **20:12** Visime Nuvinavinana 27:16, Madiu 15:4, 19:19, Maka 7:10, 10:19, Nuke 18:20, Efeso 6:2,3 **20:13** Kabikona 9:6, Visime Tafu 24:17, Madiu 5:21, 19:18, Maka 10:19, Nuke 18:20, Noma 13:9, Yemesa 2:11

- ¹⁴ Mukamokena aitevana tamo kwana kwana mataveyei.
¹⁵ Mukamokena kwana gikuma.
¹⁶ Mukamokena unafafanimi fasinei kwana meyanonoweisi.
¹⁷ Mukamokena unafafanimi tamo yana numa kwana kitanuvadīgei.
 Mukamokena kwana kwana kitanuvadīgei o kana kaetōga o yana yomuyomu-menana o taki tamo yana aviyavana.”

21

Givigoyo Kana Visime

- ¹² Yota Yave yana sifufu i nusaviya i bwaduwa, “Taki tamo aitevana namōga tamo ina munuya be ina mateya, na gwadinama kwana nuvimatiya.
¹³ Atu taki ina nuvimate-bauwiya, nao yana dewadewana fasinei ina dibwana keta ina niya menananama ana vinuwadadaniya nenei.
¹⁴ Eatu taki tamo namōga waina ina fufuniya keta ina nuvimatiya, keta taki kafa vikanakoōga bwanaosena kana didīga ina odibwadibwaniya kana gifafafana fasinei, kwana sinakanikaniya keta kwana nuvimatiya.
¹⁵ Taki tamo aitevana amana o ayona ina munusiya, na gwadinama kwana nuvimatiya.
¹⁶ Taki tamo aitevana namōga tamo ina gikumiya keta ina vikimwaneiiya o yawane ina gigivikaviniya eatu kwana nisaiya, na gwadinama kwana nuvimatiya.
¹⁷ Taki tamo aitevana ina vikanatafutafuwa amana o ayona nenesiyai, na gwadinama kwana nuvimatiya.”

22

Visime Yami Fakwafakwa Fasinei

- ¹⁶ Yota Yave yana sifufu i nusaviya i bwaduwa, “Taki avi namōga tutubonona nekāaba muka tamo kana sawagifoteina ina banuwiya, nao ina nogonogoova keta ina vikawaniya.
¹⁷ Eatu taki gumayogu amana namōganama ina dibutoyooya, nao namōganama gabana nenei ina nogonogoova gumayogu amana ina veniya ūguna gumayogu naki i banuwiya.
¹⁸ Taki avi gumayogu ina viviyafuneya, nao kwana nuvimatiya.
¹⁹ Taki avi namōga tamo yomuyomu ina vimomoniya, na gwadinama kwana nuvimatiya.
²⁰ Taki tamo aitevana muka Iyaugā Yave nenekuwai ina vibwanaose atu tamo mani guyau nenei ina vibwanaoseya, na gwadinama kwana nuvimatiya.
²¹ Mukamokena tamo teneyauyauna kwana vitoagoyogoyowei o kwana viibakaokaōgowe, ūguna kwana tukuya kwami yota Itifita nenei kwa viyauyauna.
²² Mukamokena vivinekwafukwafuna keta natūgaeda kwana vitoagoyogoyowesi.

20:14 Visime Tafu 20:10, Madiu 5:27, 19:18, Maka 10:19, Nuke 18:20, Noma 13:9, Yemesa 2:11 **20:15** Visime Tafu 19:11, Madiu 19:18, Maka 10:19, Nuke 18:20, Noma 13:9 **20:16** Yauna 23:1, Madiu 19:18, Maka 10:19, Nuke 18:20 **20:17** Noma 7:7, 13:9 **21:12** Visime Tafu 24:17 **21:13** Gināganāga 35:10-34, Visime Nuvinavinana 19:1-13, Yosuwa 20:1-9 **21:16** Visime Nuvinavinana 24:7 **21:17** Visime Tafu 20:9, Madiu 15:4, Maka 7:10 **22:16** Visime Nuvinavinana 22:28,29 **22:18** Visime Nuvinavinana 18:10,11 **22:19** Visime Tafu 18:23, 20:15,16, Visime Nuvinavinana 27:21 **22:20** Visime Nuvinavinana 17:2-7 **22:21** Yauna 23:9, Visime Tafu 19:33,34, Visime Nuvinavinana 24:17,18, 27:19

²³ Taki kwana vitoagoyogoyowisiya be sina bwedi-kikinomana nenekuwai ovivita fasinei, Iyau Yave o venemokena ana vinowanisiya eketa ana ovivitisya,

²⁴ yota taki yaku kayokuā ina kikinomanamoka, nao fetowai ana nuvimatimiya. Nokomai kakawami sina kwafuna yota natunatumi sina vinatuāeda.

²⁵ Taki yaku namonamoā goyogoyo nenesiyai gabana kuna tuniya, muka gabana tokavenena maise kuna fufuna be ina giviyei na kana tunani.

²⁶ Taki unafafaniu gabana kuna veniya nao kana kwame ina veniwa. Kwanenama o yana bwadudabadaba neneweu vitana gabananama yawane ina fatasavaviniya. Eatu taki gabana muka ina venufatai nao kana kwamenama kuna viyewiya muniyai yo vanavana ina sonuwa.

²⁷ Na naki kana gananavama nonowana i vivisoōgwiya. Aviyavana tamo ita banuwiyei nuwabuna? Taki muka kuna viyewai be ina bwedi-kikinomana nenekuwai ovivita fasinei, nao ana vinowaniya uōuna Iyau tosineganigani.”

23

Visime Dawaniisi

¹ Yota Yave yana sifufu i nusaviya i bwaduwa, “Mukamokena tamo sifufu vikanonono kuna yaunei mani namoā fasisiyi. Mukamokena tamo kuna vikanonono tonuvisi naunei be togoyona kuna ovivitei.

² Tovanama namoā sabu goyona sina savisaviviniya, mukamokena tamo kuna avikuvikukuneisi. Tovanama mani namoā sina vivikanononowa vifonayau kana tovai, mukamokena kuna vikanonono maise tasike. Mukamokena ketaketa dawaniniisi kuna nutautaunisi fufunasima nenesiyai.”

24

Fiyao Isineni Yave Yana Dedeni Si Katuviya

³ Mosese i niya keta visimesima matatafunu Yave i veniya, namoā i iyavisiya. Matatafusi tamo nenei si vinowana si bwaduwa, “Ika! Avana Yave i bwaduwisiya maise matatafunu kana saviviniya.”

⁴ Eketa Yave yana visime matatafunu Mosese i viginiwiya.

Kuyadayada kana vinuwa nenei, nuwabunimokeyai i misiniya keta didiā i didiyya koya uōunei. Yota Isineni fasewa 12 i naisiya keta gabana 12 nakanakasisi i vimisiniysi.

⁵ Muniyai Isineni sinesiyai tufunakata i visimeisiya si niya keta yomuyomu si nuvimatisiya keta si vibwanaoseina vikanakooā bwanaosena. Yota tunisi bunumakau namoā mwanaavausi si vibwanaoseina keiya bwanaosena Yave nenei.

⁶ Mosese yomuyomu ufaufasi tunina i viya keta kaboma nenesiyai i kisiwāgatotoā. Eatu tunina o kafa vikanakooā bwanaosena kana didiā i nuseuseuniya.

⁷ Eketa dedeni kana nufunufu kikikuwana i viya i ginaānaiya atu namoā si nowana keta si bwaduwa, “Iba matatafunu Yave i bwaduwisiya, kana saviviniya keta kana muniysi.”

⁸ Keta Mosese ufaufa na kabomisi i visiya keta namoā i nuseuseunisiya. I bwaduwa, “Tovanama visime nofe Yave i venimiya, yana dedeni i fufuniya kwami nukusi keta ufaufa nofe kwa kitakitiya o naki i givifakiniya.”

¹² Eketa Yave Mosese i iyaviya i bwaduwa, “Ku vanenemai nenekuwai koyai be nofemai kuna fotafota. Yaku visime keta gisawakedana a viginiwisiya gabana beyabeyasi nenesiyai, ana veniwa kuna visawavenena namōga nenesiyai be sina muniisiya.”

¹³⁻¹⁴ Mosese keta kana toovivita Yosuwa nukusi si gidewadewa vane fasinei eatu tokawakawa i iyavisiya i bwaduwa, “Nofemai kwana fotifotikiya kana ni-vaniva kana makavinikiya. Taki tamo aitevana nukusi sina avigwavigwaēga, Anoni keta Une nukusi kwana gidawadawaniniya.” Mosese keta Yosuwa si misiniya keta Mosese Guyau yana koya i vaneiya.

¹⁵ Tovanama Mosese i vaneya, busibusi koya i sōgotauniya.

¹⁶ Yave yana mayesina matakikikwanena i sobuwa koya Sainai etanei. Busibusi koya i sowiya kana nivaniva kuyadayada 6, eketa kana vi7 nenei busibusi sinenei Yave Mosese i bwauwiya.

¹⁷ Tovanama fiyao Isineni matasi i vaneya, Yave yana mayesina matakikikwanena si kitiya kana kitakita vitana kai nakasina ita nununūga maise koya etanei.

¹⁸ Eketa tovanama Mosese koya i vaneiya, busibusi sinenei i kanasuna keta nokomai i fakwa kuyadayada 40 keta nuwabuna 40.

25

Guyau Mosese i iyaviya be nogonogo tunisitunisi nenesiyai namōga sina kavenenakaogowa ebe ina ovivita Guyau yana Vada Tafutafuna kana kiyona nenei.

Guyau Yana Vada Tafutafuna

⁸ Yave Mosese i nusifufuviya i bwaduwa, “Namōga yaku Vada Tafutafuna sina yoniya ebe kasi kawasasai ana fakwa.

⁹ Vada Tafutafuna kwana yoniya na kana nogonogo matatafunu yaku nuwanuwai ana visawaveniwa maise.”

Dedeni Kana Koni Yauna 37:1-9

¹⁰ Yota Yave yana sifufu i nusaviya i bwaduwa, “Namōga koni sina fufuniya kai kana wava akasiya nenei. Kana fwafwa kana nubwayou kana niva o 110 senitimita, kana nafanafa kana niva o 66 senitimita eketa yana vivivane kana niva o 66 senitimita.

¹¹ Gonudi-keyakeyana nenei sinena be kwauna kuna vitauniya eketa gonudi nenei kuna okanikanibubuna-fanakwaniwiya.

¹² Nowanowa nufunina vigonudisi kuna fufunisiya keta koni kaenei nuwesi nowanowa fafaninei yota nuwesi fafaninei kuna vikanafwatafwataōgonisiya.

¹³ Akasiya kai nenei kewa kuna tasisiya keta gonudi nenei kuna vitaunisiya.

¹⁴ Nowanowa koni kafakainei kewa kuna ketokwanisiya ebe nenesiyai kwana uniiya.

¹⁵ Kewa o nowanowa sinesiyai sina fakwa eatu muka kwana nusoniyagina.

¹⁶ Tovanama gabana nuwesi beyabeyasi nenesiyai yaku visime 10 viviginwisi ana veniwa, koninama nenei kuna totoisiya.

¹⁷ Koni kana gudu gonudi-keyakeyana nenei kuna fufuniya kana fwafwa kana nubwayou kana niva o 110 senitimita keta kana nafanafa kana niva 66 senitimita.

¹⁸⁻¹⁹ Eketa kifukifufuna nuwesi nafefesi kasi wava senabimu, gonudi nenei kuna tutuvikuvikukunisiya eketa kuna givifotisiya kana gudu nenei ebe kuna nutamokisiya. Gudu bwatanei bwatanei senabimu nuwesi kuna tenisiya.

20 Fefesi sina katatağā kunausi eketa gudu sina nukovataniya. Gudu bwatasiyai sina vikasağasağā ebe sina kitasobuwa gudu kuveyaina.

21 Eketa koni etanei gudunama kuna teniya eatu sinenei o gabantisima beyabeyasi nenesiyai yaku visime 10 viviginiwisi ana veniwa, kuna totoisiya.

22 Dedeni kana koni kana gudu etanei eatu senabimu kasi sinefouwai, nokomai ana nisaiwa eketa yaku visime matatafunu Isineni fasisiyi ana veniwa.”

Guyau yota Mosese i iyaviya namaise sonama tunimokena kana kiyona fasinei, be kafa guvimamadi kana didiğā gonudi nenei ina fufuniya, eketa kimayeta yana kafa misini vigonudina vinağanağanina ina fufuniya be kimayeta 7 kasi kafa dawana fasinei. Yota i iyaviya Mosese namaise Vada Tafutafuna ina vimisiniyei keta sinenei nuya nenei ina sifaonosiya ebe totomu nuwesi eyo ina kaniffiniya. Yota i iyaviya be yomuyomu kasi kafa vikanakooğā bwanaosena kana didiğā ina fufuniya kainumu kana wava bononisi nenei yota kaboma nakasina kafa katumimi.

28

Tovibwanaose Kasi Nuya

Yauna 39:1

1 Yave yana sifufu i nusaviya Mosese nenei i bwaduwa, “Nofe tova tawağau Anoni na natunatuna namoğā kuna wenevakukusisiya — Nadabi, Abiu, Eneyesa eketa Itama. Tasike fiyao Isineni nenesiyai a vinuwadadanisiya be sina vitovibwanaoseya be sina vikaetoikuwa.

2 Nuya tafutafusi kuna suyakafukafusuya tawağau Anoni fasinei ebe tovanama ina kotonisiya nenei, kana kita ina kikinomana eketa namoğā sina vifotuwiya.

3 Gikifikifu kana tosanamana matatafusi nuwatasuyasuya a venisiya, namoisima kuna wenisiya. Tovibwanaose kana nuya sina fufunisiya Anoni fasinei keta kuna tenesiniya ebe tanake ina vitovibwanaoseya be ina vikaetoikuwa.”

31

Guyau Yana Vada Tafutafuna Kana Tokiyona

Yauna 35:30—36:1

1 Eketa Yave Mosese i iyaviya i bwaduwa,

2 “Ku nowaniya! Yuda fasekwina nenei, Uni natuna atu Une wağana kana wava Besanenu a gibokiya.

3 Eketa Kanunuku nenei a vimaiya keta kana kakavenena be nuwatasuyasuya yota iba matatafusi kasi gikifikifu kana sanamana a veniya.

4 Ebe kana fata gonudi, siniva eketa bononisi ina ginivavisiya,

5 yota kana fata gabana ina kikawavikuvikukuna keta ina kabubunisiya kafa okanikanibubuna fasisiyi, eketa yota kai ina katasi-vikuvikukuna. Kana kakavenena dewadewana nenei mudadava nofe matatafunu ina savivisiya.

6 Dani fasekwina nenei kana toovivita a gibokiya Ooniyabi Aisamaki natuna. Eketa yota matatafusi toginiginivava kasi kakavenenenanama a venisiya ebe iba matatafusi a visimeiwa maise sina fufunisiya.

7 Yaku Vada Tafutafuna,

dedeni kana koni

keta koni kana gudu koni etanei,

eketa yota yaku Vada Tafutafuna kana nogonogo matatafunu

8 maise sonama na kana nogonogo,

kimayeta gonudi keyakeyana yana kafa misini na kana nogonogo matata-funa,
 kafa guvimamadi kana didiā,
⁹ kafa vikanakoōga bwanaosena kana didiā na kana nogonogo matata-funa,
 kaboma nakasina kafa katumimi na kaena
¹⁰ keta yota nuya na kana kanibubuna — tovibwanaose kasi toviketa-nuneina Anoni kana nuya keta yota natunatuna namōga kasi nuya sina kikotonina be sina vitovibwanaoseya,
¹¹ keta givikanatafu kana bubu
 eketa iba mamadisi nuwatayuyunisi Totomu Tafutafuna fasinei.

Namōga na kasi kakavenena iba matatafunu sina fufunisiya naki a visimeiwā maise.”

32

Bunumakau Mwanavauna Gonudi Nenei Si Fufuniya *Visime Nuvinavinana 9:6-29*

¹ Namōga si kitinisaiya vitana Moses yana sobunemi koyei i vimwanenemataiya. Na fasinei Anoni si yokokwafuya keta si iyaviya si bwaduwa, “Kuta kita, guyau tamo kuta fufuniya be ita viketanunita. Noko namōganama Moses Itifitei i kikinomana-nemiita eatu muka tata sanamanei avao i kanasiya.”

² Eketa Anoni i nufata i bwaduwa, “Kakawami, natunatumi namōga be vivine kasi taniyanowanowa vigonudisi kwana kikakiya keta kwana nemisiya nenekuwai.”

³ Eketa matatafusi kasi taniyanowanowa taniyasiyi si kikakiya keta si nemiina Anoni nenei.

⁴ Gonudi i visiya keta i vitava-budanisiya eketa bunumakau mwanavauna kana fusafusa maise, kaivakuku i fufuniya. Tovanama namōga kaivakukunama si kitiya, si bwauwa si bwaduwa, “Ake, Isineni! Nofe guyaunama o Itifitei i kikinomana-nemiita.”

⁵ Tovanama Anoni i kitiya namōga yasi fufuna, didiā i didiyya kaivakuku naunei keta i matakawa, “Kumana Yave yana ka tana fufuniya.”

⁶ Eketa tova i katakiya nuwabuniyai, namōga yasi yomuyomu si nemiina, vikanakoōga bwanaosena keta keiya bwanaosena si savivinisiya. Si nuvitōga yasi ka be yasi ukowayu nenei, i nuvikwavisiya eketa si fufunakaokaōgowa.

⁷ Eketa Yave Moses i iyaviya i bwaduwa, “Ku sobu, ūguna namōgasima Itifitei ku nemisiya, naki si go'yonā nemekuwai eketa si dibutoyoikuwa.”

⁸ Ketanama a visimeisiya sina muniya, si visāgaketuketuwiya. Tututausi fasisiyai bunumakau mwanavauna vigonudina si fufuniya, nenei si kodukoduwa keta si vivibwanaoseya. Avage si bwaduwa, ‘Ake, Isineni! Nofe guyaunama o Itifitei i kikinomana-nemiita.’

⁹ Namōga katekatesi i guamoka a sanamaniya.

¹⁰ Nofe tova ku teneiku be yaku kayokūga ina nuyauyauniya nenesiyai be ana nuyaunisiya. Eatū kwāga susukwaūga ana givinakasiya be ina vikunuma nakasina.”

¹¹ Eatū Moses i gwaeiya yana Guyau Yave nenei, “Ae Yave, ya fiwana utubasinei Itifitei ku kikinomana-nemisiya, na fasinei muka ya kayokūga nenei kuna nuyauneisi.

¹² Taki kuna fufuniya, nao Itifita namoisi sina bwaduwa vitana fiyao Isineni waisi kuta fufuniya be fwayafwaya nofe etanei kuta nuyaune-kōgoisi tovanama

ku kikinomana-nemiisiya keta ku nemisiya koyai. Eketa ya kayokuğā busubusuwanina nenei kuta onoviya ebe muka kuta nuyauneisi.

¹³ Kuta tukuya ka kaetōga Ebenaamu, Aisake keta Yakobo nenesiyai tauğū ka wawai ya bwadudabadaba fifiwanina ku iyavisiya tovanama ku bwaduwa, ‘Susukwau ana givigeyanisiya maise kinavinavi kawasasakaoğowai yota fwayafwaya nofe matatafun a bwadudabedabiwa ana venisiya yasi fwayafwayavağata.’ ”

¹⁴ Noko nenei Yave yana nuwanuwa i kaviniya fiyao Isineni kasi nuyauneina fasinei.

¹⁵ Eketa Mosese i sağaviniya gabana nuwesi beyabeyasi nimanei nukusi koyei i sobunemiya. Gabanasima nafafanisi nenesiyai Guyau yana visime i viginiwisiya.

¹⁶ Guyau tauna gabanasima beyabeyasi i fufunisiya eketa tauna i viginiwisiya.

¹⁹ Tovanama Mosese i nemiya kabağā niniunei keta bunumakau mwanavauna si fufunavikuvikukuniya i kitija yota namoğā si vağavağā eketa kayona i nubusubuswaniya nenei, gabana beyabeyasi i tuğaisiya fwayafwayai eketa koya uğunei i biyavayavanisiya.

²⁰ Namoğā bunumakau mwanavauna kaivakukuna si fufuniya, i viya keta kaiyai i guwaniya. Eyo i usuya kausibi maise keta ukowai i viniya eyo fiyao Isineni i visimeisiya keta si yumiya.

²¹ Eketa Mosese Anoni i nutoninuvenuvya i bwaduwa, “Avamasi namoğā nofe si fufuniya nenewe yo go'yon a kunukubana nenei ku kanasuneisi?”

²² Eketa Anoni i nufata i bwaduwa, “Aiye, muka kuna kayokuğā. Namoğā nofe fufuna goyona kana diğadiğaina nenesiyai, naki ku sanamanisiya.

²³ Na fasinei keta si iyavikuwa si bwaduwa, ‘Guyau tamo kuta fufuniya be ita viketanunikiya. Noko namoğanama Mosese Itifitei i kikinomana-nemiikiya, eatu muka kata sanamanei avao i kanasiya?’

²⁴ Na fasinei a iyavisiya keta aviyanana na kasi kanibubuna gonudi si kikakiya. Tovanama si venikuwa, naki a teweye-kaogowya kaiyai eketa nofe bunumakau mwanavauna kaivakukuna i kikinomana.”

²⁵ Atu Mosese i kitija Anoni namoğā i gionovisiya eketa si akaokaoğowa, keta nifanifaisi matasiyai o kafa sawavinığa nenesiyai.

²⁶ Eketa Mosese i misiniya kabağā kana ketakawanai keta i bwauwa, “Kwağā aitevana Yave nenei ku kodukoduwa, ku nemai nenekuwai!” Eketa Nebi fasewina nenei matatafusi namoğā si nemiya keta si yokofifiniya.

²⁷ Keta i iyavisiya i bwaduwa, “Isineni yami Guyau Yave nofemaise i visimaya, ‘Matatafumi na yami feto, kabağā kana matatafu bwatanei tu bwatanei, kwana kanasuniya keta yami sabu, unaunami keta unafafanimi kaivakuku nenei si kodukoduwa, kwana nuvimateyə.’ ”

²⁸ Nebi namoisi Mosese yana visime si muniya keta kuyadayadanama nenei namoğā 3,000 maise si nuvimatisiya.

²⁹ Eketa Mosese i iyavisiya i bwaduwa, “Kwami Yave yana ketaketa kwa muniya keta dawaniniña kwa fufuniya tovanama natunatumi keta unaunami kwa nuvimatisiya. Kimoki Yave naki i sawanuwagabubuwimiya keta i tenesirimiya be kwana vitovibwanaoseya fasinei.”

³⁰ Kuyadayada kana vinuwa nenei Mosese namoğā i iyavisiya i bwaduwa, “Go'yon a goyomataina naki kwa fufuniya. Nofe tova ana makavinikuwa

ana vaneya koyai Yave nenei ebe yami go'yona kana kioğona fasinei, taki ita vinowaniya o muka."

³¹ Eketa Mosese i savaviniya Yave nenei keta i nusifufuviya i bwaduwa, "Eiyoi, namoğa nofe naki go'yona goyomataina si fufuniya. Tututausi gonudi nenei kaivakuku si fufuniya eketa nenei si kodukoduwa.

³² Eatu naki yasi go'yona kuta vinuwateweiya. Eatu taki muka, nao nufunufunama namai ya namonamoğa kasi wava ku viginiwisiya, nenei kaku wava ku viyaunei."

³³ Eatu Yave Mosese i iyaviya i bwaduwa, "Aitevana nenekuwai i go'yona, namoinama kana wava ana viyauniya yaku nufunufu nenei.

³⁴ Nofe tova ku nai be namoğa ku viketanuneisi kabainama a iyaviwa nenei keta kaku kaetoga abamei ina viketanuniwa. Eatu tovanama vimatadawana kana tova ina nemiya nenei, yasi go'yona fasinei ana vimatadawanisiya."

³⁵ Eketa kaivakukunama Anoni i fufuniya be nenei si kodukoduwa fasinei, Yave i vimatadawanisiya visafwawinağā goyona nenei.

34

Gabana Nuwesi Beyabeyasi Kiousi

Visime Nuvinavinana 10:1-5

¹ Yave Mosese i iyaviya i bwaduwa, "Gabana nuwesi beyabeyasi nauna ku biyavayavanisiya maise, kuna kawisiya eketa yaku bwadu ana viginiwawavinisiya nauna maise.

² Kuna gidewadewa kumana nuwabuni fasinei keta nuwabuniyai tauğu kuna vanenemiiwa nenekuwai koya Sainai etanei."

⁴ Eketa Mosese gabana beyabeyasi nuwesi i kawisiya nauna maise eketa nuwabunimokeyai i nufewisiya keta i vaneisiya koya Sainai etanei, Yave i visimeyi maise.

⁵ Yave busibusi sinenei i sobunemiyā niniunei i misiniya eketa tauna kana wava Yave i bwauwe-kikinomaniya.

⁶ Keta Yave Mosese kunauna i niuniya atu i bwaukikinomana i bwaduwa,

"Iyau Yave Guyau!

Iyau sineganigani keta omukumukutana kana Guyau.
Yaku nuwagoyo muka ita vevenudibwana.

Yaku nuwagabubu fakwafakwa-vağasina o nakatamokena namoğa fassisiyai

keta yota avana ana bwaduwiya maise tovatova ana savivinisiya.

⁷ Namoğa susukwasi si nemiya nenesiyai, yaku nuwagabubu fakwafakwa-vağasina ana gitoniya.

Yasi fufunagoyo, yasi adibutoyotoyoğā keta yasi go'yona ana vinuwateweisaya.

Eatu aviyaonana sina fufunagoyowikuwa,
nao yaku vimatadawana ina niya namoisima yota natunatusi
be wağawağasi eketa iteitesi nenesiyai."

⁸ Muka mwanenena Mosese kaetutuna i kiguniya keta i bitanakafufuviya fwayafwayai eketa i kodukoduwa Yave nenei,

⁹ eatu i bwaduwa, "Tuveka yo, taki ku sebobowikuwa maise, a kawanunukuwiwa be kwağā nukusi tata fakwa. Namoğa naki ku sanamaniya katekatesi guasi eatu

yama fufunagoyo keta yama go'yon a kuna vinuwateweisiya, be kuna katuvikiya keta kuna vitoniwagikiya."

¹⁰ Eketa Yave i nufata i bwaduwa, "Ku nowaniya! Dedeni a fufufuniya fiyao Isineni nukusi. Matatafumi matamiyai kafa nuwatabau ana savivinisiya, muka tamo aitevana ita kitai maise fwayafwaya kana matatafu nenei o tamo mani kunuma nenei ita kitanuvanuvi maise. Ibasima nofe fasimiayi a savisavivinisiya fasinei, matatafusi mani namōga sinemiyai sina kitiya keta sina matuta."

²⁸ Mosese nokomai Yave nukusi si fakwa kuyadayada 40 keta nuwabuna 40. Muka tamo maneka ita kaniya o ukowa ita yumiya. Eketa gabana beyabeyasi nenesiyai visime 10 bwadubwadusima dedeni fasinei, Yave i viginiwisiya.

Mosese Tafakaina I Nukawanamanamaniya
²⁹ Mosese koya Sainai nenei i sobunemiya, dedeni kana gabana nuwesi beyabeyasi nukusi nimanei. Koyai Yave nukusi si nusifufuwa eketa na fasinei tovanama i sobunemiya, tafakaina i nukawanamanamaniya eatu tauna o muka ita sanamanei.

³⁰ Tovanama Anoni fiyao Isineni matatafusi nukusi si kitiya Mosese tafakaina i nunukawanamanamaniya, si matuta keta muka sita nemai niniunei.

³¹ Mosese i bwauwisiya Anoni keta namōga kasi toviketanuneina matatafusi nukusi si makavinisiya nenei eketa i nusifufuwiya.

³² Eyo fiyao Isineni namōga matatafusi si nemiya Mosese niniunei eketa Yave yana visime matatafuna koya Sainai nenei i iyaviya maise, namōga i nusifufuwiya.

³³ Tovanama i nusifufukōga nenesiyai, tafaki kana dawanafafana nenei tafakaina i sowiya.

³⁴ Tova matatafuna tovanama Mosese ina kanakanasuna Vikaninisaga kana Vada nenei be Yave nukusi sina nunusifufuwa, tafaki kana dawanafafana i kakikakiya. Eketa tovanama ina kikinomana, fiyao Isineni i iyaiyavisya Yave yana visime.

³⁵ Fiyao Isineni si kitakitiya tafakaina kana nukawanamanamana. Muniyiyo tafaki kana dawanafafana nenei, tafakaina i tenetenefta-savaviniya kana nivaniva yota tovanama ina makaviniya Yave nukusi sina nusifufuwa.

40

Eketa Mosese kavenenakaōgo fasinei namōga i vikokonisiya. Kavenena kaōgonama nenei, Vada Tafutafuna sina yoniya na kana nogonogo nukusi keta yota tovibwanaose kasi nuya tafutafusi. Namōgayasi fuyonama naki kana fata nuwanuwasima kasi savivina fasinei. Besanenu, Ooniyabi keta kasi toovivita namōga be vivine tasike toginiginivava nukusi, ibasima si fufunisiya maisemoka Guyau Mosese i visawaveniya.

Vada Tafutafuna Kana Vimisiniyeina

¹ Keta Yave Mosese i nusifufuwiya i bwaduwa,
² "Manamana kiouna kuyadayada kana kafa viūgu nenei, yaku Vada Tafutafuna kuna vimisiniya.
³ Dedeni kana koni namai visime 10 sinenei kuna tenekanasuniya eyo kafa dawanafafana kana nuya naunei kuna teniya.
⁴ Sonama kuna kanasuniya keta kana nogonogo etanei kuna dawana. Yota kimayeta yana kafa misini kuna nemiiya keta kimayeta kuna tenisiya etanei.

⁵ Eyo kafa guvimamadi kana didiā vigonudina, kuna teniya dedeni kana koni naunei eketa nuya kuna nuvitaniyi Vada kana kawai.

⁶ Kafa vikanakooōga bwanaosena kana didiā kuna teniya Vada kana kawa naunei.

⁷ Kaboma nakasina kafa katumimi kuna teniya Vada keta kafa vikanakooōga bwanaosena kana didiā kasi sinefouwai, eketa ukowa kuna vininiwatotoiya.

⁸ Vada keta kafa vikanakooōga bwanaosena kana didiā kuna sifafifiniya keta nuya kuna nukanekaneneiya wasiketa kana kawai.

⁹ Eyo muniyai givikanatafu kana bubu kuna viya keta Vada etana be iba matatafunu sinenei kuna vitowisiya. Kuna tenesiniya fasikuwai ebe ina vitafuwa.

¹⁰ Yota bubu nenei kafa vikanakooōga bwanaosena kana didiā keta kana nogonogo nukusi kuna vitowisiya. Kuna tenesiniya fasikuwai ebe ina vitafuwa venemokena.

¹¹ Kaboma nakasina kafa katumimi na kana kafa misini nukusi, bubu nenei kuna vitowisiya keta kuna tenesiniya.

¹² Anoni na natunatuna kuna kanasuniya Vada Tafutafuna kawanei keta ukowa nenei kuna vitowisiya.

¹³ Nuya tafutafusi nenesiyai Anoni kuna okanikanibubuniya keta bubu nenei kuna vitowiya keta kuna tenesiniya ebe ina vitovibwanaoseya be ina vikaetoikuwa.

¹⁴ Yota natunatuna kuna nemisiya keta kasi nuya kuna vikotonisiya.

¹⁵ Bubu nenei amasi ku vitowiya maise, tasike kuna vitowisiya ebe sina vitovibwanaoseya be sina vikaetoikuwa. Vitowanama nenei tasike be susukwasi si nenemiya, tova matatafunu sina vivitovibwanaoseya."

¹⁶ Iba matatafunu Mosese i fufuniya, naki maisemoka Yave i visimeiya.

¹⁷ Eketa yamayamana kana kafa viuū manamana kana vinuwa nenei keta yamayamananama kana kuyadayada kafa viuū nenei, Vada Tafutafuna si vimisiniya.

¹⁸ Mosese koōona yasi kafa misini* i didiisiya muniyai yo koōona i vimisiniina. Eyo dawanabanebaneina keta ketoviyewa i dawana.

¹⁹ Muniyai kafa dawanafafana nenei, Vada segaseganaāga nenei i teweiya. Eyo kafa dawanafafana yomuyomu kwafinisiyai si fufunisiya nenei, etanei i teweisiya naki maisemoka Yave i visimeiya.

²⁰ Eketa Mosese gabanasima nuwesi beyabeyasi i visiya keta dedeni kana koni sinenei i totoisiya. Eyo dedeni kana koni kafakainei kana nowanowa nenesiyai, kewa i duisiya. Eketa koni kana gudu nenei i vitanaguduya.

²¹ Muninei dedeni kana koni i kanasuniya Vada Tafutafuna sinenei keta kafa dawanafafana kana nuya i nuvitaniyi eketa dedeni kana koni i teneftiyya, naki maisemoka Yave i visimeiya.

²² Yota sonama i una-kanasuniya Vada Tafutafuna sinenei keta bomatu kuveyaina i teniya, Totomu Tafutafumokena kana kafa dawanafafana kana nuya kwaunei.

²³ Eketa manekasima i gidewidewisiya kana bobotai Yave naunei sonama etanei i tenisiya, naki maisemoka Yave i visimeiya.

²⁴ Kimayeta yana kafa misini i kanasuniya keta Totomu Tafutafuna nanakoya kuveyaina i vimisiniya keta sonama i visaiya.

²⁵ Eyo Yave matanei kimayeta i guwanisiya, naki maisemoka Yave i visimeiya.

²⁶ Eketa kafa guvimamadi kana didiā vigonudina, dawanafafana naunei i teniya Totomu Tafutafuna sinenei,

* **40:18** Koōona yana kafa misini o kainumu siniva daudaunisi si nugiginabusiya ebe kana fata koōona sina vitonona sinesiyai.

- ²⁷ eyo iba mamadisi i guwanisiya, naki maisemoka Yave i visimeiya.
²⁸ Eketa dawanafafana i nuvikaneneiya Vada kana kawa nenei.
²⁹ Kafa vikanakooğā bwanaosena kana didiğā i teniya Vada kawanei ebe etanei yawane yomuyomu be kausibi ina vibwanaoseiisiya, naki maisemoka Yave i visimeiya.
³⁰ Vada keta didiğā kasi kawasasai, kaboma nakasina i vimisiniya eketa ukowa i vininiwiya kafa katumimi.
³¹ Eketa nokomai Mosese keta Anoni na natunatuna namoğā nimasi be kaesi kana kafa kikigona.
³² Tovasima yasi kanasuna Vada sinenei o yasi nai kafa vikanakooğā bwanaosena kana didiğā nenei, tututausi sina gonisiya, naki maisemoka Yave i visimeiya.
³³ Vada keta kafa vikanakooğā bwanaosena kana didiğā i sifafifiya keta nuya ina nukanekaneneiya wasiketa kana kawai. Eketa Mosese bunanige matatafuna i nusafuya.

*Yave Yana Mayesina Matakikikwanena
Vada Tafutafuna I Vimaia
Ginağanağā 9:15-23*

- ³⁴ Eyo muniyai busibusi Vada Tafutafuna i sowiya keta Yave yana mayesina matakikikwanena i vimaiya.
³⁵ Busibusi i nuvitoiya Vada etanei keta Yave yana mayesina matakikikwanena i vimaiya eketa Mosese muka kana fata be ina kanasuna Vada sinenei.
³⁶ Tova matatafuna tovanama busibusi Vada ina teweiya atu ina kanakasiya, nao fiyao Isineni si misimisiniya keta si niniya tamo menana nenei.
³⁷ Eatū taki busibusi muka ita kakanakasiya, nao yota muka sita ninai kana nivaniva ina kanakasiya.
³⁸ Tova matatafuna Isineni yasi toğavenudadanana kana kawasa nenei, kuyadayadai Vada etanei Yave yana busibusi si kitakitiya. Eatū nuwabuna nenei, nao kai atai i nununuğā busibusi sinenei Isineni namoisi matatafusi si kitakitiya.

Yona

Givimayeta

Nofe nufunufunama kana matakawa o vitana Guyau namōga matata-fusi i nuwagabubuwisiya, muka naki fiyao Isinenīga. Guyau Yona i weniya tanake yana tomatakawa be ina niya Asainiyafafani nenei ebe aviyao-nana Ninive menana nakasinei si fakwafakwa ina iyavisiya yasi fufuna goyosi sina tenisiya atu Guyau sina vifotuwiya. Taki nofemaise sina fufuniya, muka ina vimatadawaneisi atu ina sawanuwagabubuwisiya.

Yona kana bwau keta yana adibudibutoyoga. (1:1-17)

Yona yana ugevina keta kana ketoyau. (2:1-10)

Yona Guyau yana matakawa i numamaniya Ninive nenei. (3:1-10)

Guyau yana sineganigani Ninive nenei. (4:1-11)

Yona Yave Nenei I Dibwana

¹ Tova tamokāga Yave Yona Amitai natuna i iyaviya i bwaduwa,

² “Ku misini ku nai Ninive menana nakasina na kana waya nenei ebe kuna matakawisiya kuna bwaduwa, ‘Kwa go’ona nakatamokena,’ ūguna namōgasima yasi fufunagoyo o kana sanamana nenekuwai.”

³ Atu Yona i misiniya keta Yave i dibwaniya, muka ita nai Ninive. I niya Yofa nokomai waka i nisaiya i niniya Tasisi. Waka i fatiya keta i tōga ebe Yave ina dibwaniya ina niya Tasisi kedawanauwai.

⁴ Eatu Yave fonimana fifiwanina i gikikinomaniya gibowai, keta wanifeto i nakatamoka waka tova kabesona be ina nuyavayavaniya.

⁵ Toviwakasefusefu si matuta keta tamokatamokāga yasi guyau nene-siyai si bwedi-kawavitata kasi ovivita fasinei. Eyo waka kana nogonogo si tewesobusobuwina be waka ina kanakasiya.

Atu noko tovanama nenei Yona waniya i sobuwa waka sinenei i kenofana keta i kenonuwataunuwa.

⁶ Tonimunikuta nokomai i nisaiya keta i iyaviya i bwaduwa, “Ava ūguna ku banubanukaokaōgo! Ku misini be ya guyau nenei ku kawanunuku kata ovivita fasinei. Kamo ina kitasineganiganiita keta yawasita ina ofafafiya.”

⁷ Toviwakasefusefu tututausi si vikatonitoniya si bwaduwa, “Aitevana tana vinoiya? Yamasi daisi nenei ta vikaneeneiya be ta kitai aitevana o dauna nofe nenei i teneita.” Tovanama daisi nenei si vikaneeneiya, Yona kana wava i kikinomana.

⁸ Eketa si iyaviya si bwaduwa, “Yo ku iyaveiki. Dauna nofe fasinei aitevana tana vinoiya? Avamasi ya mudadava? Kwāga avifafani? Kwāga avi kunuma?”

⁹ Yona i iyavisiya i bwaduwa, “Iyau tene Ibeniu. Yave nenei a kodukoduwa. Tanake abama kana Guyau, fwayafwaya keta gibo i fufunisiya.”

¹⁰ Yona i iyavisiya vitana tanake o Yave nenei i dibwadibwana. Toviwakase-fusefu si matutamoka keta si iyaviya si bwaduwa, “Ava o nofe ku fufuniya?”

¹¹ Wanifeto i nakatadewadewa keta toviwakasefusefu si vikokoniya si bwaduwa, “Avamasi kata fufuniya nenewe be wanifeto ita katanai?”

¹² Yona i iyavisiya i bwaduwa, “Kwa uniku be kwa tewesobuweiku gibowai ebe ina numanowa. A sanamaniya iyau yaku goyonai wanifeto nofe i givikavinita.”

¹³ Eatu toviwakasefusefu si oimanimaniniya be waka sita sobuwiya kafakainei, atu muka kasi fata ūguna wanifeto i nakatamataina.

¹⁴ Eketa Yave nenei si bwedi-kawavitata si bwaduwa, “Yave yo, muka kuta vimatadawaneiki mate nenei namōga nofe yawasina kana kidaba fasinei. Muka kuta vinoiki namōgakaōgona kana nuvimate fasinei. Yave yo, iba matatafuno nofe o taūgu ya nuwanuwai ku gikikinomaniya.”

¹⁵ Eyo Yona si uniya keta si tewesobuwiya gibowai. Muka mwanenena gibo i numanowa.

¹⁶ Nofe nenei toviwakasefusefu Yave si matutiya venemokena keta si vibwanaoseya nenei keta yota si bwadudabadaba vitana fasinei sina bunanigeya.

¹⁷ Yave yana visime nenei, iyana nakasina Yona i tononiya eketa iyana manawanei Yona i fakwafakwa kuyadayada tonusi keta nuwabuna tonusi.

2

Yona Yana Kawanuku

¹ Iyana manawanei Yona i kawanukuwa yana Guyau Yave nenei i bwaduwa,

² “Yave yo, kaku dauna nakasina sinenei a bwauwa neneweuketa ku vinowanikuwa.

Matematesi yasi kabāga sinenemokenei ovivita fasinei a bwediya keta ku nowanikuwa.

³ Katudomu nenei ku tewesobuwikuwa eketa a gavivina ogodibuwai.

Nokomai gibo i tōgafifinikuwa keta ka yoyo kitagoyosi matatafusi si nutautaunikuwa.

⁴ Eyo a bwaduwa, ‘Kwāga ku kitateweikuwa, eatu ya Numa Kodukodu tafutafuna ana kita-savaviniya.’

⁵ Gibo i nutautaunikuwa keta i visubanikuwa, ogodibu i tewefifinikuwa, keta debabouku dodomu nenei i sumiya.

⁶ Koya kikwanakwanamisi venemokena nenesiyai a kenogamomona, fwayafwaya kasi kawa dawadawanafota-vāgasisi nenesiyai.

Atu kwāga o Yave yaku Guyau, ogodibu sinenei ku sinanakasikuwa na yawasiku.

⁷ Tovanama a kamukonikuwa yawasiku i kakakaviya, Yave a tukuwa.

A kawanukuwa keta ya Numa Kodukodu tafutafuna nenei ku nowanikuwa.

⁸ Aviyaonana kifukifufuna nenesiyai si kodukoduwa, kasi nuwagabubu fakwafakwa-vāgasina neneweui si vikwauteweiya.

⁹ Atu iyau o ana osedavadava yota ana vibwanaoseya neneweui. Eketa yaku bwadudabadaba ana fufuniya neneweui. Gifafafana o kwāga Yavēga neneweui!”

¹⁰ Eketa Yave iyana i visimeiya keta Yona i kanasiwaiya numagamai.

3

Yona I Niya Ninive

¹ Yave yota Yona i iyave-savaviniya i bwaduwa,

² “Ku misini ku nai Ninive menana nakasina na kana wava nenei ebe yaku matakawa a veniwa ku numamanei namōga nenesiyai.”

³ Yona Yave fonana i muniiya keta i niya Ninive. Menananama o nakatamokena eketa taki tamo aitevana menaninama ina vaonosiya, nao kuyadayada tonusi muniyai yo ina nusafuya.

⁴ Yona i kanasuna menana nakasina sinenei keta na kuyadayadanama i vavaonota nenei atu i numamana i bwaduwa, "Kuyadayada 40 muninei Guyau Ninive ina tuyakweyakweniya."

⁵ Ninive namoisi Guyau fonana si vitumaġaniya. Na fasinei si vinuwadadana keta matatafusi si vikokowana, na kasi wava keta muka na kasi wava. Keta yota nuya yomuyomu utuutusiyai kikifufunisi si kotonisiya be ina visawavenena vitana yasi fufunagoyo nenesiyai naki si ugevinisiya.

⁶ Tovanama Ninive tufomu i biganowana, kana kwabudoga i teweiya keta tufomu kanibubuna i visaniniisiya atu nuya yomuyomu utuutusiyai kikifufunisi i kotoniyi eketa kausibiyai i nuvitoiya.

⁷ Yana visime si otamatamaniya Ninive namoġa kana matatafu nenesiyai. I bwaduwa,

"Visime nofe o iyau yami tufomu keta yaku tovisime nukusi nenekiyai. Namoġa matatafumi eketa yami yomuyomu nakanakasisi be musumususi nukusi muka tamo aviyavana kwana kaniya o kwana yumiya.

⁸ Atu namoġa matatafumi nuya yomuyomu utuutusiyai kikifufunisi kwana kikotonina. Naki maise yota nuyasima yomuyomu matatafusi etasiyai kwana kitewekabwanina. Matatafumi kwana kawanunuku-manimaniniya Guyau nenei eketa kwana ugevinimiya yami fufunagoyo be yami givikuvakuvavana namoġa nenesiyai.

⁹ Muka tata sanamanei kamo Guyau yana nuwanuwa ina kaviniya keta yana kayokuġa ina kakaviya be muka tana mate."

¹⁰ Tovanama Guyau i kitisiya ibasima si fufunisiya keta yasi fufunagoyo nenesiyai si ugevinisiya, yana nuwanuwa i kaviniya eketa muka tuyakweyakwena ita nemiei nenesiyai avana i bwaduwiya ita fufuniya maise.

4

Yona Yana Kayokuġa Yave Yana Sineganigani Fasinei

¹ Atu Yona o nuwatana i dauna nakasina yota i kayokuġa nofe ibanama fasinei.

² Eketa i kawanunukuwa i bwaduwa, "Yave yo, tovanama a fakwafakwa yaku fafaniyai a bwaduwa vitana nofemaise ina kikinomana, na fasinei a anuvanuva be ata dibwana ata niya Tasisi. Uġuna a sanamaniya kwaġa o Guyau toomukumukutana keta tosineganigani, ya nuwagoyo muka ita vevenudibwana eatu ya nuwagabubu fakwafakwa-vaġasina nenei namoġa muka kuna vimatadawaneisi.

³ Nofe yaku uġunanama fasinei muka nuwanuwaku ana fakwa. Yave yo, naki mate dewadewamokena nenekuwai yo ana fakwa na yawasiku. Na fasinei yawasiku o ku viteweyi."

⁴ Atu Yave i nufata i bwaduwa, "Ava uġuna yo nofe ibanama fasinei kuna nuwagoyo!"

⁵ Yona menana nakasinei i kikinomana keta i niya gagasa kuweyaina kweta i yoniya tauna fasinei eketa sifunei i nuvitoiya, eatu i kitakitanufota be ina kitiya avamasi ina kikinomana Ninive nenei.

⁶ Eyo Yave Guyau kisisiku na dadana nokomai i givitafwiya. I tafwa i vaneya keta kikwakunei Yona i vikikwakuya ebe muka inaina nakasina ina nutoğoniya. Eketa Yona i sebobowa nakasina kisisikunama fasinei.

⁷ Atu kuyadayada venuwanei nuwabunimokeyai, Guyau mwatamwata i visimeiya keta kisisikunama tofwana i kutiya eketa i wenonuya.

⁸ Tovanama vanavana i vaneya, Guyau fonimana inainana gagasei i gikikinomaniya keta i siveya. Vanavana Yona debabouna i guwaniya eketa kabegomokena ita sasana. I yawikosiya nuwanuwana be ita mateya eketa i bwaduwa, “Naki mate dewadewamokena nenekuwai yo ana fakwa na yawasiku.”

⁹ Atu Guyau Yona i iyaviya i bwaduwa, “O namaise kwağa ka nufota kisisikunama yana wenono fasinei kuna nuwagoyo!”

I nufata i bwaduwa, “Ika, a kayokuğamataiye kaku nufota be ana mateya!”

¹⁰ Atu Yave i bwaduwa, “I tafwa keta kuyadayada kana vinuwa nenei i mateya. Atu kwağa muka kuta kitavikaviniya o kuta givitafwai ebe yo kuna sineganiganiyei.

¹¹ Atu Ninive menana nakasina nenei namoğā kasi yagwana 120,000 na kana tufo aviyaonana nokomai si fakwafakwa muka fufuna dewadewana keta goyona sita kitanisagai, maise yota yomuyomu yagwanisi. Na fasinei kaku nufota be menananama nakatamokena ana sineganiganiya!”

Maka

Givimayeta

Nufunufu nofe o miki viginiwina Yeisu yana mudadava keta yana visawavenena fasisiyai. Nufunufu nofe kana toviginawa o muka kana wawa ita iyaveita atu nauna tovitumağana kasi toviketanuneina si vivisawavenena o Maka i viginiwiya. Maka o muka tanake Yeisu yana tonowana sinesiyai, atu tonuwatasuyasuya si vitumağana Maka Fita nukusi Noma si fakwa keta Fita i nusifufuviya Yeisu yana mudadava keta yana visawavenena fasisiyai. Eketa Maka nusifufusima i viginiwiya me Noma tovitumağana nenesiyai i ovivitisiba be sina sanamaniya Yeisu aitevana.

Bwadubwadu naumokena viginiwa nofe sinenei i iyavita o biga dewadewana Yeisu Togifafafana Gigibokeinana Guyau Natuna fasinei. Nufunufu nofe sinenei tana kitiya Yeisu na yana fiwana be iba matatafunina saviviniyi. Noko nenei tana kitiya yana visawavenena namoğanenesiyai, kanunu goyosi i vikikinomanisiya, kasi katona i givibwina eketa yasi fufunagoyi i vinuwateweina. Maka i viginiwa nakasina Yeisu yana savivina fasinei atu muka ita viginiwa nakasina yana visawavenena fasinei. I visawavenita namaise Yeisu yana mate ogonağanagai be namoğamatatafusi i gifafafanisiya keta namaise Guyau mateyai i sinaviyawasa-savaviniya.

Biga dewadewana kana kafa viuğu. (1:1-13)

Yeisu yana mudadava Ganini sinenei. (1:14—9:50)

Ganini nenei tu i niya Yenusanema. (10:1-52)

Wiki kana kafa nusafu Yenusanema sinenei. (11:1—15:47)

Yeisu yana misini-savavineina. (16:1-18)

Yeisu i nikikinomana keta i vaneya abamai. (16:9-20)

Yoni Togivibutabuta Ke'ta I Gidewadewiya Yeisu Fasinei

Madiu 3:1-12, Nuke 3:1-18, Yoni 1:19-28

¹ Nofe biga dewadewana kana kafa viuğu Guyau natuna fasinei, tanake Yeisu Togifafafana Gigibokeinana.

² Tova manatuwaina Guyau yana tomatakawa Aiseya i viginiwiya maise,

“Guyau i bwaduwa, ‘Nauna yaku tomatakawa ana visimeiya kunauğu
be ya ke’ta ina menaniya.’

³ Tanake kayona i bwaubwauwa wanakikaoğowai i bwadubwaduwa,
‘Ke’ta kwa menaniya Tuveka yana nemi fasinei,
yana ke’ta kwa nudawaniniyei.’ ”

⁴ Eketa nofe tomatakawanama Yoni i nemiya namoğan i givibutibutisiya wanakikaoğowai yota Guyau sifufuna namoğanenesiyai i numamaniya, “Kwa ugevinaimi yami go'yonanenesiyai be Guyau ina vinuwateweimiya. Ana givibutibutimiya be ita visawavenena, kwami naki i kavinimiya yami go'yonanenesiyai.”

⁵ Eketa namoğamatatafusi si fakwafakwa Yudiya kawakawana sinenei be Yenusanema menana nakasina sinenei, si kikinomana Yoni sina vaneneiya. Tovanama yasi go'yonanesi si fonayauwa, Yonidani ukowai i givibutibutisiya.

6 Yoni kana nuya kameni utuutuna i kotoniya, yota kana wakina nini-wasininei kikimetanina o kikifufunina yomuyomu kwafinina nenei. Kana kabwaga o gonofa keta makawa.

7 Namoga i iyavisiya i bwaduwa, “Munikuwai namoga tamokaga i nenemiya o fifiwanamokena yo iyau. Iyau muka kaku nufota be ana okodu kana kaevatakutakuna kasi unava ana yausi.

8 A gigivibutibutimiya ukowa nenei atu tanake ina givibutibutimiya Kanunu Tafutafuna nenei.”

Yoni Yeisu I Givibutabutiya

Madiu 3:13-17, Nuke 3:21-22

9 Noko tovanama nenei Ganini kawakawana sinenei menana Nasaneti nenei Yeisu i misiniya eketa i nemiyi Yoni nenei, eketa Yoni Yeisu i givibutabutiya Yonidani ukowai.

10 Tovanama Yeisu i kakanaksiya ukowa sinenei, muka mwanenena i kitija abama i kawiya eketa Guyau Kanununa vitana bunebune maise i sobunemiya nenei.

11 Eketa kayokayo abamei i nusifufuwa i bwaduwa, “Kwaaga o Iyau natukatekateku. Yaku sebobo nakatamokena neneueu.”

Seitani Yeisu I Anuvanuviya

Madiu 4:1-11, Nuke 4:1-13

12 Muka mwanenena Guyau Kanununa Yeisu i noogokawawiya wanakikaoogowai.

13 Eketa kuyadayada 40 nokomai i fakwa eatu Seitani i anuvanuviya Yeisu be ita go'yna. Yomuyomu-wanawanaki nukusi si fakwa kabaaganama nenei atu Guyau kana kaetoaga abamei si kitavikaviniya.

Yeisu Kana Tomuniyeina Naumokena

Madiu 4:12-22, Nuke 4:14-15, 5:1-11

14 Tuformu Enoda Anitifasi deniyai Yoni i tenefti ya muninei, Yeisu i niya kawakawana Ganini nenei Guyau yana biga dewadewana i yaugeyaniya namoga nenesiyai.

15 I bwaduwa, “Nofe tova Guyau yana kawasasa vivinuwadadaneinana i nemiyi! Guyau yana kafa visime i niketamwakufwa. Yami go'yna nenesiyai kwa ugevinaimi be biga dewadewana kwa vitumaaganei.”

16 Eketa kuyadayada tamokaaga Yeisu Ganini tobu nenei kwadewai i fanafana atu tofanufa nasi nuwa i kitisiya, Saimoni keta taina Anideneya, tobu nenei kanevatu si neneneiya.

17 Eketa i iyavisiya i bwaduwa, “Kwa muniyeiku be ana visawavenimiya namoga kasi tofanufa.”

18 Muka mwanenena yasi kanevatu si dawana atu si muniyya.

19 Simokaagamoka i fana i niya, Sebedi natunatuna Yemesa keta Yoni i kitisiya yasi waka sinenei yasi kanevatu si nunubwatabwatata.

20 Tovanama i wenisiya kana muniyeina fasinei, amasi Sebedi yana tobunanige na fatasi nukusi waka sinenei si venumakanovisiya atu si muniyya.

Yeisu Kanunu Goyona I Nukakiya Namoga Nenei

Nuke 4:31-37

21 Yeisu kana tomuniyeina nukusi si niya Kafenaumi menana nakasinei. Tovanama kuyadayada Sabati nenei i kanasuna numa kafa yokoyoko sinenei, eketa i vibutuwa Guyau fonana i visawavenena namoga nenesiyai.

²² I vivisawavenena naki maisemoka tamo aitevana fakinina muka maise Moses yana visime kana tovisawavenena, na nenei keta namōga si mayāga yana visawavenena nenei.

²³ Yeisu i vivisawavenena numa kafa yokoyoko sinenei eatu tovanama nenei namōga tamokāga kanunu goyona i nuwafiya, i fina i bwaduwa,

²⁴ “Aviyavana tamo ya nuwanuwa kima fasikiyai Yeisu tene Nasaneti? Omasi ku nemiya kima kuna nyaunikiya? Iyau a sanamaniya kwāga aitevana, kwāga o Guyau yana Namōga Tafutafuu!”

²⁵ Yeisu i kanamaifata atu i bwaduwa, “I kanoveu! Namōga ku gionovei.”

²⁶ Eketa kanunu goyona i tatakwayana, namōga i sinanewanewiya keta i gionoviya.

²⁷ Namōga matatafusi si mayāga venemokena eketa si vikanunutoniya si bwaduwa, “Ava o nofe! Nofe visawavenena kiouna yota fakinina. Tumadama yo kanunu goyosi i vivisimeisiya eketa fonana si munimuniya!”

²⁸ Kakimokimokima tu Yeisu bigana i geyana eketa i venutamatamana Ganini kawakawana kana matatafu i gikafufuya.

Yeisu Namōga Yagwanisi I Givibwina

Madiu 8:14-17, Nuke 4:38-41

²⁹ Tovanama numa kafa yokoyoko si teweiya, Yemesa keta Yoni nukusi si niya Saimoni na taina Anideneya yasi numai.

³⁰ Saimoni nawana gumayogu si vinafeyana keta kiviyai si matamataveya eketa fasisiyai muka mwanenena atu si iyafevotefotiya.

³¹ Eketa i kanasuna i niya nenesiyai, nimasiyai i ova eketa i sinatowamisiniisiya. Na tovanama nenei nafeyana tofwasiyai i kaniniya eketa gumayogusima kabwaga si suniniya Yeisu kana tomuniyeina nukusi fasisiyai.

³² Eketa kana navinavi vanavanasonu muninei,* namōga yasi tovisafwavinga keta yota tasike aviyaonana kanunu goyosi si nuwafisiya, si nemina Yeisu nenei.

³³ Menana noko kana matatafu si yokowa numanama wasiketanei.

³⁴ Eketa sabu kasi visafwavinga tunisitunisi nenesiyai i givibwina keta yota namōga yagwanisi sininisiyai kanunu goyosi i nukakisiya. Atu kanunu goyosi o sanasanamanisi tanake Guyau Natuna na fasinei muka ita sawateweyeisi be sina nusifufu.†

Yeisu Ganini I Numamana

Nuke 4:42-44

³⁵ Tovawedanai Yeisu i towamisiniya, numa i teweiya keta i niya kabāga nunukamumunina nenei eketa nokomai i kawakawanunuwa.

³⁶ Atu Saimoni unaunana nukusi si niya si nunuwasiya.

³⁷ Tovanama si nisia, si iyaviya si bwaduwa, “Namōga matatafusi si nunuwasiwa.”

³⁸ I bwaduviyewa i bwaduwa, “Ta nai namai tunisi menana ketamwakufwai ebe Guyau fonana yota a yaugeyaniya nenesiyai. Nofe yaku ūgunama fasinei a nemiya.”

³⁹ Nofe fasinei, Ganini kana matatafu i fanakwaniwiya eketa Guyau fonana i yaugeyaniya yasi numa kafa yokoyoko sinesiyai yota namōga yagwanisi sininisiyai kanunu goyosi i nukakisiya.

^{1:22} Madiu 7:28,29 * ^{1:32} Vanavanasonu muninei kana givina vitana Sabati naki i kakaviya. Fiyao Diu yasi Sabati i vibutuwa Fanaidei vanavanasonuwai keta i kakaviya Satadei vanavanasonuwai. † ^{1:34} Yeisu naki i sanamaniya taki kanunu goyosi ina sawateweisiya be sina bwadukikinomana vitana Yeisu tanake Togifafafana Gigibokeinana, nao namōga sina kamanemaniya be ina vikaimatana tonuaviya fasisiyai, namaise yawane i kitakitafota kasi togifafafana fasinei, e maise Yoni 6:15. ^{1:39} Madiu 4:23, 9:35

*Yeisu Namōga Gosagosawina I Givibwiniya
Madiu 8:1-4, Nuke 5:12-16*

40 Tova tamokaāga namoāga kwafinina gosagosawina i nemiya Yeisu nenei i fekuwa kaetutunei eketa i kamanemaniya i bwaduwa, “Ae, taki nuwanuwau maise, kuta givibwinikuwa be ata eyaeya.”‡

41 Yeisu na yana sineganigani nimana i tuniya keta namoāga tofwanei i teniya eketa i bwaduwa, “Ika, Iyau nuwanuwaku. Ku eyaeya!”

42 Eketa kakimokimokima tu kwafinina kana gosawa i kakaviya eketa i eyaeya-savaviniya.

43-44 Eketa Yeisu bwadu fifiwanina nenei i iyaviya i bwaduwa, “Nofe tova ku nai eatu muka tamo aitevana kuna iyavei nofe ibanama fasinei. Dawanini-ina kuna niya eketa tauğu kuna visawaveniwa tovibwanaose nenei. Eketa ku bwina fasinei Mosese yana visime maise, vibwanaose kana ketaketai kuna saviviniya ebe ita vikafakita sabu nenesiyai vitana naki ku eyaeya.”§

45 Atu Yeisu yana bwadu muka ita muniyei keta i kikinomana namoāga ne-nesiyai i eyowiya aviyavana i kikinomana tauna nenei fasinei. Yeisu na yana uğunama fasinei muka kana nufota be namoāga matasiyai ina kanasuna menana nakasina sinenei, atu i fakwa kabağā nunukamumunisi nenesiyai. Eatu menana matatafunu nenesiyai namoāga si nemiya nenei.

2

*Yeisu Namōga Tanaina Matematena I Gidewadewiya
Madiu 9:1-8, Nuke 5:17-26*

1 Kuyadayada muka yagwanina muninei Yeisu kana tomuniyeina nukusi si makavinisiya Kafenaumi. Namōga si biganowana vitana i nemiya tauna yana menanai,

2 eketa yagwanisi si yokowa nokomai. Na fasinei muka tamo kawasasa numa sinenei o ketakawana kafakainei. Eatu Yeisu Guyau fonana i numamaniya nenesiyai.

3 Namōga nasi nufunina, namōga tanaina matematena na sitana si uniya keta si nemiya nenei.

4 Yoko nakasina si tenefotifotisiya eketa muka kasi fata namoğanama sina nemkiye Yeisu nenei. Na fasinei menanai kaevaavağā nenei si vaneiya kudukuduwal keta si tananabuya namai Yeisu i fakwafakwa nenei. Eketa tovanama kudukudu si tananabuya muninei, na sitana si otanowiya unava nenei eketa i sobuwa Yeisu naunei.

5 Tovanama Yeisu i kitiya namōga nasi nufunina yasi vitumağana, namōga tanaina matematena i iyaviya i bwaduwa, “Natuku, ya go'yona a vinuwateweisiya.”

6 Tunisi Diu yasi visime kana tovisawavenena nokomai si nunuvitoğā. Tuttausi nuwasinesiyai si bwaduwa,

7 “Au, naki Guyauğā kana nufota go'yona ina vinuwateweina. Ava uğuna nofe namōga nokomaise i nunusifufu eyo i bwadubwadu-tafakaikokona Guyau nenei!”

‡ **1:40** Fiyao Diu yasi visime nenei, namōga kwafinina gosagosawina tanake muka eyaeyana eketa nunuteweineana. Fiyao Diu muka kasi sawateweine be nofe visafwavinağanama sina givikaviniya. Namōga gosagosawisi muka kasi sawateweine be sina kodukodu Numa Kodukodu nenei yota muka menana sinenei sina fakwa. Na fasinei taki namōga gosagosawina ina bwina, nao tanake naki i eyaeya-savaviniya. Yota Guyau ina visawadewadewiya eketa kana nufota be namōga nukusi sina fakwa keta sina kodukoduwa Numa Kodukodu sinenei. § **1:43-44** Tovibwanaose namōga yasi kavene-nakaoğō ina vibwanaoseiya fasisiyai Guyau nenei, nofe ina visawavenena naki venemokena namōga kana gosawa i kakaviya. (Visime Tafu 14:1-32)

⁸ Eatu yasi vinuwadadanasisma Yeisu waniya i venusanamaniya eketa i iyavisiya i bwaduwa, “Ava fasinei nanemaise kwa vivinuwadadana nuwafoumiyai?

⁹ Avi bwadubwadu o meyameyanina namoġa tanaina matematena nenei, ‘Ya go’yona a vinuwateweisiya’ o ‘Ku misini ka sita ku uni be ku nidadana’?

¹⁰ Eatu kwata sanamaniya vitana Iyau Namoġa Natuna na yaku visime fakinina kana fata go’yona ana vinuwateweina fwayafwaya etanei yota namoġa ana givbwina.” Eketa namoġa tanaina matematena i iyaviya i bwaduwa,

¹¹ “Neneweua bwadubwaduwa, ku misini! Ka sita ku uni be ku nai numai!”

¹² Tovanama nenei namoġa i misiniya, kana sita i uniya keta namoġa sabu matasiyai i niya. Matatafusi si mayaġa eketa Guyau si daviya si bwaduwa, “Mukamokena tamo tova ibanama maise tata kitai!”

Yeisu Nebi I Bwauwiya

Madiu 9:9-13, Nuke 5:27-32

¹³ Yeisu kana tomuniyeina nukusi yota menana Kafenaumi si teweiya atu si niya Ganini tobu kafakainei. Sabu nakasina si nemiya nenei eketa Guyau fonana i visawavenena nenesiyai.

¹⁴ Kabegona i vaniya, Anafasi natuna kana wava Nebi i kitiya i nunuvitoġa yana kafa savivina nenei gabana i nunuvemuvemuwa Noma gabemani fasisiyai. Eketa Yeisu i iyaviya i bwaduwa, “Ku muniyeiku be ku vitomuniya.” Nebi i misiniya keta i muniya.

¹⁵ Noko muninei, Yeisu Nebi yana numai i vivianonaviya atu tonuvemuvemu keta togo’yona yagwanisi aviyaonana si munimuniye-dadaniya, yota kana tomuniyeina nukusi si kakawa.*

¹⁶ Eatu tunisi visime kana tovisawavenena atu yota Fanasi kunumina nenei si kitiya tonuvemuvemu be togo’yona nukusi si kakawa eketa Yeisu kana tomuniyeina si iyavisiya si bwaduwa, “Ava fasinei i kaka tonuvemuvemu keta togo’yona nukusi?”

¹⁷ Tovanama Yeisu i nowaniya, i iyavisiya i bwaduwa, “Aviyaonana muka vivisafwavinaisi o muka ita nufotaisi sina nai togivibwina nenei. Vivisafwavinaisiġa kasi nufota sina niya togivibwina nenei. Iyau a nemiya o muka aviyaonana si vivinuwadadana tasike toeyaeyana fasisiyai eatu aviyaonana si sanamaniya tasike togo’yona fasisiyai.”

Nutoninuvenuveina Vikokowana Fasinei

Madiu 9:14-17, Nuke 5:33-39

¹⁸ Tova tamokaġa Yoni Togivibutabuta kana tomuniyeina keta tunisi Fanasi si vivikokowana atu namoġa tunisi si nemiya Yeisu nenei eketa si bwaduwa, “Yoni kana tomuniyeina keta Fanasi si vivikokowana eatu ava fasinei yo ka tomuniyeina muka sita vivikokowana?”

¹⁹ Eketa nenesiyai i nufata i bwaduwa, “Tovanama vikawana kana ka-sebobo kana tovai, muka ita nufotai be tovivikawana kana wagawaga sina vikokowana taki tovivikawana tauna noko nukusi. Muka kana nufota uġuna tauna o nukusi si sesebobowa.

²⁰ Eatu tamoka tova kana kaniyabina sina nemiya keta unaunana nenesiyai sina oviya keta sina niya. Noko tovanama nenei yo sina vikokowana uġuna nuwatasi ina dauna.”

²¹ Yota i bwaduwa, “Iba kiouna a nemiiya atu muka kami sanu manatuwaina nukusi ita ovivikawaniya. Muka tamo aitevana nuya bidimina kiouna ina vai

* **2:15** Moses Guyau yana visime i viginiwisiya keta Fanasi noko visimesima si muniye-dewadewisiya. Diu fiyao kasi sanu yagwanina yota maise si muniye-dewadewisiya. Si bwaduwa, namoġa aviyaonana muka visimesima keta sanusima sita munimuniyeisi nao tasike togo’yona.

be nuya manatuwaina kana kabwasasa nenei ina suyakafukafuya. Taki ina fufuniya, kigona muninei nuya bidimina kiouna ina gogomiya nenei, nuya manatuwaina kana kaganini ina nakatadewadewa.

²² Muka tamo aitevana kana fata be waini kiouna kikitanina kana nogona fasinei waini kana koni manatuwaina nenei ina vininiwiya. Taki ina fufuniya, noko waininama tovanama buğobuğ ina kawanakanana eketa kawasiveina ina vaneya nenei, koninama manatuwaina ina nuyavayavaniya uğuna muka kana fata koninama ina fata. Mwavinana nenei koni keta waini sina goyowa. Atu koni kiouna nenei, waini kiouna ina vininiwatotoiya.”

Yeisu I Nusifufuwa Kuyadayada Sabati Fasinei

Madiu 12:1-8, Nuke 6:1-5

²³ Sabati tamokağā nenei Yeisu kana tomuniyeina nukusi witi bwibwiyaguna sinenei si niniya eatu tomuniyeina witi sisina si gigimumuta sina kawa fasinei.

²⁴ Tunisi Fanasi tomuniyeina si kitisiya eketa Yeisu si iyaviya si bwaduwa, “Ku kitai! Ava fasinei yo Sabati kana visime si yakweyakweniya?”

²⁵ Eketa i bwaduviyewa nenesiyai i bwaduwa, “O tamo tova Guyau fonaktuna sinenei viviginieinana kwa gınağanaiya aviyavana Deivida i fufuniya tovanama yana namonamoğā nukusi vitanona si kikanata! Ava fasinei yo muka kana givina kwata vinuwadadanei?

²⁶ Tovanama Abiata tanake tovibwanaose kasi toviketanuneina yana tovai, Deivida i kanasuna Guyau yana Vada Tafutafuna sinenei keta i vikokoniya maneka fasinei. Eketa i veniya eatu noko manekanama o gigivitafuna eketa tovibwanaoseğā kasi nufota sina kaniya. Eatu Deivida tunina i kaniya yota aviyaonana si kwafuya tunina maneka i venisiya.”

²⁷ Yota i iyavisiya i bwaduwa, “Guyau Sabati i fufuniya be namoğā ina ovivitiya fasinei eatu muka namoğā ita fufuniya be Sabati kana dauna ina uniya fasinei.

²⁸ Na fasinei Namoğā Natuna o Sabatinama kana Tuveka!”

3

Yeisu Namоğа Nimana Matematena I Gidewadewiya

Madiu 12:9-14, Nuke 6:6-11

¹ Tova tamokağā nenei Yeisu yota i makaviniya eketa i kanasuna numa kafa yokoyoko sinenei keta nokomai namoğā nimana matematena i kitiya i nunuvitoğā.

² Namоğа tunisi nuwanuwasi be Yeisu sina vinoiya fasinei, matasi si vikanaoğosiya si tonetoneiya taki namoğā noko ina gidewadewiya kuyadayada Sabati nenei o muka.

³ Yeisu namоğā nimana matematena i iyaviya i bwaduwa, “Ku nemai be namoğā nausiyai ku misini.”

⁴ Eketa namоğasima i nutoninuvenuvisya i bwaduwa, “Avamasi yata visime i sawateweita tata fufuniya kuyadayada Sabati nenei? Kita dewadewana tana fufuniya o goyon a tana fufuniya? O kita yawasi tana gifafafaniya o taki tana nuvimiatiya?” Eatu matatafusi si numananava.

⁵ Na yana kayokuğā i kitadadana nenesiyai. Atu katekatesi yana gua fasinei i nuwatadauna venemokena keta namoğā nimana matematena i iyaviya i bwaduwa, “Nimau ku tunei.” Namоğā nimana i tuniya eketa i dewadewa.

⁶ Tovanama nenei Fanasi si venukikinomana keta si niya tufomu Enoda kana tomuniyeina nenesiyai eketa tamo nenei Yeisu waina si fufuniya kana nuvimate fasinei.

⁷ Eketa Yeisu kana tomuniyeina nukusi si niya tobu nenei eatu Ganiniyei sabuvekamoka si muniiya.

⁸ Yeisu kiyakiyaya kafa nuwatabau i savivinisiya bigana si nowaniya eketa biga si yauniya i niya Yudiya, Yenusanema, Idumiya yota menanasima Yonidani ukowa fafaninei be i fanakwaniūga Taya eketa Saidoni nenesiyai namoōga si nemiya.

⁹⁻¹⁰ Noko kuyadayadanama nenei namoōga yagwanisi i givibwinisiya. Na fasinei tovisafwavinaōga matatafusi kunausi si ketoketowiwia be nuwanuwasi Yeisu sina gisikoniya. Eatu sabu nakasina fasinei kana tomuniyeina i iyavisiya be waka sina gidewadewiya fasinei be namoōga muka sina nibwatabwatavinai.

¹¹ Kanunu goyosi aviyaonana namoōga si nuwafisiya tovanama Yeisu si kitakitiya, si fekufekuwa tafakainei eketa si bwaubwauwa, “Kwaōga o Guyau Natuna!”

¹² Atu kanunu goyosi i viketofotisiya be muka wakakana sina sai tanake aitevana.

Yeisu Yana Tonowana 12 I Gibokisiya

Madiu 10:1-4, Nuke 6:12-16

¹³ Yeisu i vaneya koya nenei keta namoōgasima yana nuwanuwa i wenisiya si nemiya nenei.

¹⁴ Namoōga nasi 12 i gibokisiya keta i wenisiya tonowana. Tasike o tanake nukusi eketa ina visimeisiya sina kikinomana be sina numamana,

¹⁵ eketa yota visime i venisiya be namoōga nenesiyai kanunu goyosi sina nukakisiya.

¹⁶ Nasi 12 i gibokisiya kasi wava o nofemaise.

Saimoni (i weniya Fita*),

¹⁷ Sebedi natunatuna, Yemesa eketa taina Yoni (i wenisiya Bowanegesi kana givina o kanitana natunatuna),

¹⁸ Anideneya,

Finifi,

Batonomiu,

Madiu,

Tomasi,

Yemesa Anafasi natuna,

Tadiusi,

Saimoni Senoti[†] yokonama nenei,

¹⁹ eketa Yudasa Isikaniyoti, tanake o Yeisu kana toviwaifufuna.

Namoōga Si Bwaduwa Kanunu Goyona Yeisu I Vivisimeiya

Madiu 12:22-32, Nuke 11:14-23, 12:10

²⁰ Yeisu kana tomuniyeina nukusi si kanasuna numa sinenei, atu yota sabu si yoko-savavinisiya eketa muka kasi fata be sina ka.

²¹ Tovanama ugunina kana sifufu noko si nowaniya keta si bwaduwa, “Namoōga noko debabouna i goyowa.” Eketa si niya be sina oviya.

²² Tunisi visime kana tovisawavenena Yenusanemei si sobunemiya keta si bwaduwa, “Seitani tauna kanunu goyosi kasi toviketanuneina, Yeisu i vivisimeiya. Tanake yana fiwana nenei eketa kanunu goyosi i vivikinomanisiya.”

^{3:9-10} Maka 4:1, Nuke 5:1-3 * ^{3:16} Giniki fonasiyai, *Fita kana givina maise gabana.* † ^{3:18} *Senoti kana givina maise, Diu fiyaosi eatu yoko kabegona.* Tasike nuwanuwasi Noma kana tovisime nukusi sina vikamunumunuwa. ^{3:22} Madiu 9:34, 10:25

²³ Yeisu i wenisiya keta nenesiyai i bwadusobusobuwa i bwaduwa, “Namaise yo Seitani atu yota Seitani tauna ina kwaviniya?

²⁴ Taki kafa visime tauna ina sinatakatakiya be sina vikamunumunuwa, na kafa visimenama muka ina fakwa nubwayouna.

²⁵ Taki yota namōga ugunina ina sinatakatakiya be sina vikamunumunuwa, noko uguninama ina kayakweniya.

²⁶ Eketa taki Seitani yana yoko ina sinatakatakiya be sina vikamunumunuwa nao muka kana fata ina misini, yawane ina kakaviya.

²⁷ Muka tamo aitevana kana fata be namōga fifiwanina yana numa ina kanasunei be yana nogonogo ina gikuma. Kana nivaniva tamo namōga fifiwanamokena ina yoniya, yo muniyai yana numai ina gikuma.

²⁸ A iyaiyavimiya venemokena. Namōga yasi go'yonan matatafunabe yasi bwadu-tafakaikokona Guyau nenei o ina vinuwateweisiya.

²⁹ Atu taki kwāga aitevana Kanunu Tafutafuna kuna bwadu-tafakaikokoniya Guyau mukamokena ina vinuwateweieu atu ya go'yonan ina fakwavāgata.”

³⁰ Yeisu i bwaduwa nofemaise ūguna visime kana tovisawavenena si bwaduwa, “Kanunu goyona i nuwafiya.”

Yeisu Ugunina Venemokena

Madiu 12:46-50, Nuke 8:19-21

³¹ Tovanama nenei Yeisu ayona eketa sisitaina si nemiya menanai si misimisiniya, atu kana matakawa si teweiya i niya be ina nemiya ina kitisiya.

³² Sabu Yeisu si tōgafifiniya eketa tasike fiyao sima o si iyaviya si bwaduwa, “Ayou keta sisitai menanai, nuwanuwasi kwāga.”

³³ Nenesiyai i nufata i bwaduwa, “Avi ayoku o avi sisitaiku?”

³⁴ Eketa namōgasima si tōgafifiniya i kitanainaisiya eketa i bwaduwa, “Kwa kitai! Nofe o ayoku eketa unaunaku.

³⁵ Aitevana Guyau yana nuwanuwa ina fufuniya, tanake unaku, nouku eketa ayoku.”

4

Fwayafwaya Nufunina Kasi Bwadusobusobu

Madiu 13:1-9, Nuke 8:4-8

¹ Yeisu yana visawavenena i kakina-savaviniya Ganini tobu kafakainei eketa sabuvekamoka si niya yana sifufu sina vaneneiya. Eatū si yokokwafuya na ūguna wakai i tōga atu namōga o tobu kafakainei si fakwa.

² Eketa iba yagwanina fasisiyai bwadusobusobuwa i visawavenena. I iyavisiya i bwaduwa,

³ “Kwa nowaniya! Namōga tamokāga kana bwibwiyaguwai fwayafwaya matatafunabe i fonoyauyauniya eketa nugi etanei i giyayauniya.

⁴ Tunisi ketai si fekuwa eketa manuwa si nemiya si kawa.

⁵ Atu tunisi gabagabanei si fekuwa atu muka fwayafwaya badobadona na ūguna si venuketovitakana,

⁶ atu kikwanakwanamisi muka sita sobu venemokena keta vanavana i vaneya nenei o i taoyayanisiya.

⁷ Nugi tunisi si fekuwa bubu kikikwanekwanena nenesiyai si tafwa atu bibusima si tunatautaunisiya keta muka sita vikabwaga.

⁸ Eatū tunisi nugi si fekuwa fwayafwaya dewadewanei keta si tafwadewadewa. Tunisi si sakuna 30 na kana vifofo, 60 na kana vifofo, eketa 100 na kana vifofo.”

9 Eketa i iyavisiya i bwaduwa, “Taki na taniyami maise avana a iyavimiya kwana nowaniya.”

*Yeisu Yana Bwadusobusobu Na Kana Ugu
Madiu 13:10-17, Nuke 8:9-10*

10 Tovanama Yeisu kana kisina, yana tonowana kasi 12 yota namoغا tunisi si nemiya Yeisu nenei keta si nutoninuvenuvia yana bwadusobusobusima fasinei.

11 I nufata i bwaduwa, “Kwami fiyaomima a gibokimiya be Guyau yana kafa visime kana nuwasisikona ana nusifufuwimiya. Atu mani namoغا nenesiyai o muka ana givimayetadewadewai, naki bwadusobusobuغا nenei ana nusifufuwisiya.

12 Nokomaise ana fufuniya ebe avana manatuwaina Guyau yana tomatakawa tamokaغا i viginiwiya fasisiyi ina vivenemokena.

*Naki sina kitakitiya,
atu muka sina kitakinanei.
Naki sina nowanowaniya,
atu muka sina nuwatasanamanei.
Taki yasi fufunagoyo sina kitakinaniya keta sina nuwatasanamaniya ebe
sita ugevinisiya nenekuwai
nao ata vinuwateweisiya.”*

*Fwayafwaya Nufunina Kasi Tunina Kana Sanamana Fasinei
Madiu 13:18-23, Nuke 8:11-15*

13 Yeisu i iyavisiya i bwaduwa, “Nofe bwadusobusobunama tamo kana sanamana nemesiya? Avi bwadusobusobu yoke kwana sanamanei?

14 Nugi kana toyauyauneina nao Guyau fonana kana toyauyauneina namoغا yagwanisi nenesiyai.

15 Namоغا tunisi yasi fakina maise ke'ta bwadusima si nowanowanisiya atu muka mwanenena Seitani i nemiya keta i viviteweisiya.

16 Namоغا tunisi o maise fwayafwaya gabagabanina, bwadu si nowanowaniya eketa muka mwanenena si katukatuvia na yasi sebobo,

17 atu muka na kikwanakwanamisi, na nenei keta yasi fakwa muka nubwayouna. Tovanama biga dewadewana fasinei dauna keta kuvavana i kikkinomanisiya, si venuvenudibutoyoغا.

18 Namоغا tunisi o maise bubu sakasakanununa. Nofe namoisima o biga si nowanowaniya,

19 atu yasi nuwanuwa o kimoki fwayafwaya kana fakwafakwa ibasima nenesiyai, gabana keta iba tunisi kasi nisaغا si nuwagabubuwisiya. Eketa noko ibasima biga dewadewana si tunatunatauntauniya eketa muka ita viviuwa.

20 Fwayafwaya dewadewana o maise namоغا tasike biga dewadewana si nowaniya keta si katuvia. Eketa tunisi si sakuna 30 na kana vifofo, 60 na kana vifofo, eketa 100 na kana vifofo.”

*Kimayeta Yana Kafa Misini Etanei
Nuke 8:16-18*

21 Yeisu yota i iyavisiya i bwaduwa, “Muka tamo aitevana kana fata kimayeta ina kanasunei keta kabomai ina kabwaniya o kivi sifunei ina tenei. Atu naki kana nufota be yana kafa misiniyi ina teniya.

22 Aviyavana makamakaviuneinasi o naki maise be ana tene-kikkinomanisiya, eatu aviyavana kikikabwanisi o naki maise be ana vitanadadisiya.

23 Taki na taniyami maise avana a iyavimiya kwana nowaniya.”

²⁴ Keta yota i kanakakina, “I kanoveimi be kwa vaneneğä-dewadewa, yami nowanaututunama nenei yami sanamana ina givinakasiya yota ina vifofwiya.

²⁵ Tasike aviyaonana simo nenesiyai ina venevifofwisiya. Eatu tasike aviyao-nana muka nenesiyai atu kabegona, naki nenesiyai ina viteweiya.”

*Guyau Yana Kafa Visime
Yana Tafwatafwa Kana Bwadusobusobu*

Madiu 13:31-32,34, Nuke 13:18-19

²⁶ Yeisu yota i bwaduwa, “Guyau yana kafa visime onofemaise. Namoğä tamokağä yana bagunai nugi i giyauyauniya.

²⁷ Nuwabuna i banubanuwa keta kuyadayada i misimisiniya, atu nugi o si tafwatafwa eatu muka ita sanamanei namaise.

²⁸ Fwayafwaya o nugi i gigivitafwiya, nauna ina ketovitakana, ina tafwa ina vaneya, eyo ina vikabwaga.

²⁹ Tovanama kabwagamokena ina gumaiya keta kiyana kana tova, namoğanama ina vibutuwa ina totuya.”

³⁰ Eketa Yeisu yota i iyavisiya i bwaduwa, “Avi bwadusobusobu tamo ebe nenei Guyau yana kafa visime ata sawanuvenuveyei?

³¹ Naki maise kayawana nugina musumusumokena namoğä si bagubaguniya,

³² atu tovanama ina tunakutuva o kaiuwauwa matatafusi i tufutufuteweisiya, nağanina o si nakanakata keta bayawinei kana nufota be manuwa kasi gigi sına kiyona.”

³³ Nofemaise bwadusobusobusima yagwanina nenesiyai i nusifufuwisiya kana nivaniva si nowana kasi fata na yasi sanamana.

³⁴ Yana kikitana namoğä nenesiyai matatafuna o bwadusobusobu nenei, eatu kana tomuniyeinağä nenesiyai o matatafuna i gigivimayesiya.

Yeisu Fonimanabutu I Sawataniya

Madiu 8:23-27, Nuke 8:22-25

³⁵ Noko kuyadayadanama kana navinavi, Yeisu kana tomuniyeina i iyavisiya i bwaduwa, “Tana tamana fafaninei.”

³⁶ Tanake o wakai atu kana tomuniyeinağä si toğä eketa tanake nukusi yoko si teweisiya atu waka tunisi nukusi si tamana.

³⁷ Muka mwanenena atu fonimana i towa eketa nefo waka i siwatotoiya, eketa ukowa i vibutuwa i maamağä wakai.

³⁸ Yeisu waka kunenei i videbaboununakata keta i banubanuwa. Atu kana tomuniyeina si nuvauniya keta si bwaduwa, “Aiye, muka kuta vinuwana tana mateya fasinei!”

³⁹ I misiniya keta fonimana i dageiya i bwaduwa, “I katanai!” Yota nefo i iyavisiya, “Ku nigwana!” Muka mwanenena fonimana i kataniya eketa manokutukutu i teweiya.

⁴⁰ Eketa kana tomuniyeina i iyavisiya i bwaduwa, “Ava fasinei yo kwa matutamoka? Yawane muka yami vitumağana?”

⁴¹ Naki kawasi si yaowa eketa tututausi si vikatontoniya, “Nofe avi namoğä yo fonimana keta nefo fonana si nowaniya!”

5

*Yeisu Kanunu Goyosi I Nukakisiya Namoğä Tamokağä Nenei
Madiu 8:28-34, Nuke 8:26-39*

1 Yeisu keta kana tomuniyeina si nemiya Ganini tobu fafaninei fiyao Genasa yasi fafaniyi.

2 Tovanama Yeisu i sobuwa wakai, namōga tamokāga kanunu goyona i nuwafiya matematesi kasi vatunuma nenesiyai i kikinomana-nemiya nenei.

3-5 I fakwafakwa vatunumai. Muka tamo aitevana fifiwanamokena be ina vanetanai. Tova matatafunu kaena keta nimana seni nenesiyai si yonayoniya atu unavasima i kikionota eketa muka tamo aitevana kana fata be ina yona-savavinei. Kuyadayada keta nuwabuna tamokatamokāga vatunuma keta koya nenesiyai i ninikaokaōgowa keta i bwaubwauwa yota tauna gabanai i nunugisagisasiya.

6 Tovanama Yeisu kedawanauwai i kitia i dibwana i niya eketa naunei kae-tutuna i viketogunisiya,

7 eketa kayona nakasinei i tatakwayana i bwaduwa, “Yeisu, Guyau Etanemo-kenei Natuna! Ava ya nuwanuwa nenekuwai? Guyau kana wawai a vivikokona-sineganiganiya muka kuna givikuvakuvavaneiku.”

8 Nofemaise i bwaduwiya ūguna o Yeisu kanunu goyona nauna i miki-iyaviya, “Kanunu goyou namōga nofe ku gionovei!”

9 Yeisu i nutoniiya i bwaduwa, “Namaise ka wava?”

I nufata i bwaduwa, “Kaku wava Sagisagigi ūguna kima yagwaniki namōga nofe sinenei.”

10 Eketa kanunu goyosi Yeisu si kamanemane-yeweyewiya be muka sina nai tamo fafani nenei.

11 Niniusiyai o fonoyauwa si kakabubuna koya kafakainei,

12 eketa kanunu goyosi Yeisu si kamanemaniya si bwaduwa, “Ku sawateweyeiki be ku teweyeiki ka nai fono sinesiyai.”

13 Eketa sawateweyeina i venisiya keta namōga sinenei si kikinomana atu si niya fono nenesiyai si kanasuna. Fonoyauwasima kasi yagwana 2,000 maise, tefai si sinowa eketa tobuwai si gavivina.

14 Fonosima kasi tokitavikavina si dibwana si niya menana nakasinei eketa yota menana tamokatamokāga nenesiyai matakawa si venutamatamaniya. Namōga si niya eketa aviyavana i kikinomana si kitia.

15 Tovanama si nemiya Yeisu nenei, namōganama manatuwaina kanunu goyosi si nuwafiya si kitia na kana nuya keta yana nuwanuwa dawaniniina nenei i nuvitōga eketa matatafusi si matuta.

16 Aviyaonana si kitia avana i kikinomana namōganama keta fono nenesiyai namōga si iyavisiya.

17 Eketa Yeisu si kamanemaniya be vitana yasi fafani ina teweiya.

18 Tovanama Yeisu wakai i tōgatōga, namōga nauna kanunu goyosi si nuwafiya i kamanemaniya be nukusi sita niya.

19 Atu Yeisu i sawataniya eketa nenei i bwaduwa, “Ku makavinay a menanai be ya sabu kuna iyavisiya avana iba nakasina Tuveka i saviviniya fasiweu, eketa namaise yota yana sineganigani nenewe.”

20 Namōganama i makaviniya eketa Dekafonisi* nenesiyai i nusifufuwa avana Yeisu i saviviniya nenei. Namōga matatafusi si nowaniya keta si mayāga.

*Yainusi Natuna Gumayogu Matematena
Keta Gumayogu Visafwavinaina*

Madiu 9:18-26, Nuke 8:40-56

21 Yeisu i tamana-savaviniya tobu fafaninei. Yawane tobu kafakainei atu sabuveka si nemiya keta si yokokwafuya.

* **5:20** Giniki fonasiyai, Dekafonisi kana givina menana 10 nakanakasisi.

²² Eatu namōga tamokāga kana wava Yainusi, tanake tamo numa kafa yokoyoko kana toviketanuneina, i nemiya Yeisu nenei. Tovanama Yainusi Yeisu i kitija i fekuwa kaeyafayafanei,

²³ eketa nenei i vikokona-sineganiganiya i bwaduwa, “Natuku gumayogu kabegona, kabegomokena ina mateya. Kuta nemiya nimau tofwanei kuta teniya be kuta givibwiniya keta ita fakwa na yawasina.”

²⁴ Tovanama si nōgokawawa, namōga sabuveka si yokokwafukwafuya keta nukusi si niya.

²⁵ Gumayogu kana katona ufaufa i toatōgategeweteweia manamana 12 o nukusi sinesiyai.

²⁶ Yana nogonogo matatafunu tokwenikweni nenesiyai i teweia ebe vitana ita bwina eatu katonanama i nakatamoka.

²⁷⁻²⁸ Yeisu fasinei i biganowana keta nuwasinenei i bwaduwa, “Taki kana nuyāga ana gisikoniya nao ana dewadewa.” Eketa namōga sabuveka kasi sinefouwai i niya Yeisu kumunina keta kana nuya i gisikoniya.

²⁹ Muka mwanenena ufaufana dibwadibwana i kaonosiya eketa tauna i kamukoniya vitana kana katona naki i kakaviya.

³⁰ Noko tovanama nenei Yeisu i sanamaniya yana fiwana naki i kikinomana eketa namōga kasi sinefouwai i sāgabwataviniya keta i bwaduwa, “Aitevana kaku nuya i gisikoniya?”

³¹ Kana tomuniyeina si iyaviya si bwaduwa, “Ku kitai! Namōga sabuveka si yokokwafuwa atu namaise yo ku bwadubwadu, ‘Aitevana i gisikoniku?’”

³² Atu Yeisu i kitakitadadana be nuwanuwana ina kitija aitevana i gisikoniya.

³³ Atu gumayogu i nuwatasanamaniya aviyavana i kikinomana nenei eketa na yana matuta yota na yana kinikuna i niya Yeisu naunei kaeyafayafanei i fekuwa, keta i iyaviya iba matatafunu kana venemokena nenei.

³⁴ Keta Yeisu i iyaviya i bwaduwa, “Natuku, ya vitumāganai ku dewadewa. Ka katona naki i kakaviya. Keiya nenei ku nai.”

³⁵ Yawane i nunusifufuwa atu namōga tunisi Yainusi yana numei si nemiya keta si iyaviya si bwaduwa, “Natuu gumayogu naki i mateya. Ava fasinei tovi-sawavenena kuna visinamatamatamane-kaoḡwei?”

³⁶ Yeisu yasi bwadunama i nowanateweiya eatu i iyaviya i bwaduwa, “Muka kuna matuta, naki ku vitumāganamoka.”

³⁷ Muka tamo aitevana ita sawateweysi ebe yo nukusi sina nai naki Fita, Yemesa eketa kana tufunuwa Yoni nukusi sina niya.

³⁸ Tovanama Yainusi yana numai si kikinomana Yeisu namōga yagwanisi i kitisiya si bwedibwedi-bwaubwauwa,

³⁹ eketa i kanasuna sinenei keta i iyavisiya i bwaduwa, “Ava uḡuna yo kwa bwedibwedi-nukwae. Gwadimonamona nai muka ita mate atu i banubanuwa.”

⁴⁰ Namōga si kawanaviya fasinei matatafusi i vikikinomanisiya eatu gwadimonamona ayona keta amana yota kana tomuniyeina kasi tonu nukusi si kanasuna totomuwai namai gwadimonamona i matamataveya nenei.

⁴¹ Nimanei i ova keta i bwaduwa, “Tanita kumi,” kana givina, “Gumayogu kabegou a iyaiyaviwa ku misini.”

⁴² I venuotowamisiniya keta i fanakwanikwaniuḡa. (Tanake kana manamana 12.) Eketa si mayaḡamatatafuwa.

⁴³ Eketa Yeisu visime fifiwanamokena i venisiya ebe muka tamo aitevana sina iyavei. Eyo i bwaduwa, “Ava tamo kwa venei be i kawa.”

6

*Fiyao Nasaneti Yeisu Si Dibutoyoiya
Madiu 13:53-58, Nuke 4:16-30*

1 Yeisu kana tomuniyeina nukusi menana noko si teweiya keta si makavinisiya Nasaneti tauna yana menana nenei.

2 Sabati kana kuyadayada nenei i vibutuwa visawavenena numa kafa yokoyoko sinenei. Namoga yagwanisi si nowaniya keta si mayaga. Tututausi nenesiyai si vikatonitoniyi si bwaduwa, “Namasimo nofe nuwanuwasiama i vaisi, avi nuwatasuyasuya nenei eyo kafa nuwatabau fifiwanisi i gigikinomaneisi?

3 Namoga nofe o naki tokabitamomoka. Ayona o Meni eketa sositaina o Yemesa, Yosefa, Yudasa keta Saimoni, yota nounouna nukusi nofemai ta fakwafakwa.” Eketa si dibutoyoemokya.

4 Yeisu i iyavisiya i bwaduwa, “Namoga Guyau yana tomatakawa si vivifotuwisiya, eatu tututausi yasi menana namoisi be yasi sabu eketa yasi fasekwa o muka sita vivifotuveisi.”

5-6 Eketa Yeisu i mayaga uguna namoga muka sita vitumaaga, na fasinei muka kana fata be tambo iba fifiwanina nokomai ita fufuniya eatu nimana i dawana nasi viyamoka tofwasiyai eketa si bwina.

*Yeisu Yana Tonowana I Visimeisiya Si Niya Menana Nenesiyai
Madiu 10:5-15, Nuke 9:1-6*

Eketa i fanakwaniuga menana nenesiyai i vivisawavenena.

7 Yeisu yana tonowana i wenevakukusisiya eketa nuwesinuwesi i visimeisiya menana nenesiyai. Eketa visime i venisiya ebe kanunu goyosi sina vatanisiya,

8 eketa i iyavisiya i bwaduwa, “Yami nainama nenei muka tambo aviyavana kwana uniya, muka kabwaga, kautu o gabana, naki kiwanaaga tamokaaga.

9 Kami kaevatakutakuna kwana kikotonina eatu muka tambo nuya kana vinuwa kwana uniya.

10 Taki avi menana nenei kwana niya, tamoka numanama nenei kwana fakwa kana nivaniva na mananinama kwana teweiya.

11 Taki kwana nemiya tambo menana nenei atu namoga muka sina katuvaimi o sina nowanimi, kaeyafayafami kasi kafusisima kwana nubutusiya eatu kwana niya. Noko ina visawavenena vitana matasi ina kanakasiya.”

12 Eketa si niya namoga si iyaiyavisiya, “Yami fufunagoyo nenesiyai kwana ugevinimiya ebe kwana makavinimiya Guyau nenei.”

13 Kanunu goyosi yagwanisi si vikikinomanisiya eketa onive bubunei namoga tovisafwavinga tofwasiyai si kisiwaga eketa si givibwinisiya.

*Tufomu Enoda Anitifasi Keta Yoni Togivibutabuta Yana Mate
Madiu 14:1-12, Nuke 9:7-9*

14-16 Yeisu bigana i kewa eketa namoga matatafusi kana wava si sanamaniya. Tunisi namoga si bwadubwaduwa, “Kana fata be iba fifiwanisi ina saviviniya uguna tanake Yoni togivibutabuta matematesi nenesiyai i misini-savaviniya.” Tunisi namoga si bwaduwa, “Tanake o Inaitiya i makaviniya.” Tunisi namoga yota si bwaduwa, “Tanake maise tomatakawa manatuwaina.”

Nofe ibasima fasisiyai, tufomu Enoda Anitifasi i biganowana eketa i bwaduwa, “Yoni togivibutabuta kayona a nuonotateweiya eatu mateyai i misini-savaviniya.”

17-20 Kana sifufumokenanofemaise. Muniyai yo Yeisu i vibutuwa visawavenena, Enoda taina Finifi kawana Enodiyasi i vikawanisiya. Munifotai Yoni Enoda i iyaviya i bwaduwa, "Yata visime nenei muka tamo ka sawateweeyeina be taiu kawana ku vikawanisi." Na fasinei Enoda yana tonuaviya i visimeisiya si niya. Yoni si givikaviniya, si yoniya eketa deniyai si teniya. Enoda keta Yoni yasi vikanunusifufu nenei Enoda nuwanuwa yaona venemokena i viya, eatu naki nuwanuwana be ina vanevaneneiya. Enodiyasi o si kayokayokuğā nuwanuwasi be Yoni sina nuvimiatiya atu Enoda i sanamaniya Yoni o namoğā dewadewana keta tafutafuna na uğuna i matuta eketa i ofafafiya. Na nenei Enodiyasi muka kasi fata Yoni sita nuvimatei.

21 Enodiyasi yasi kuyadayada dewadewana i kikinomana, Enoda yana kafa tufuwa kana tuku kana tovai. Enoda ka nakasina i fufuniya tovisime nakanakasisi be tonuaviya kasi toviketanuneina keta Ganini kasi toviketanuneina fasisiyi.

22 Enodiyasi natusi gumayogu i kanasunanemiya keta yana vağai Enoda kana yokoyoko nukusi i givisemwanisiya. Eketa tufomu gumayogu kakaabana i iyaviya i bwaduwa, "Aviyavana ya nuwanuwa kuna bwaduwiya, ana veniwa."

23 Eketa bwadudabadaba fifiwanina nenei i iyaviya i bwaduwa, "Aviyavana ya nuwanuwa kuna vikokonikuwa, maise yaku kafa visime tunina ana veniwa."

24 Gumayogu i kikinomana keta ayona i iyavisiya i bwaduwa, "Avamasi fasinei ata vikokona?"

Ayona si nufata si bwaduwa, "Yoni togivibutabuta debabouna fasinei kuna vikokona."

25 Dibwadibwanina nenei i venumakaviniya tufomu nenei eketa i bwaduwa, "Nuwanuwaku nofe tova Yoni togivibutabuta debabouna kuna nuonosiya keta kanusana nenei kuna totoiya keta kuna venikuwa."

26 Nofe bwadunama tufomu nuwatana i gividauniya venemokena, eatu naki kana yokoyoko matasiyai i bwadudabadaba na fasinei yana vikokona muka ita dibutoyoğei.

27 Eketa muka mwanenena tonuaviya i visimeiya be Yoni debabouna ina nemiiya. Namoğanama i niya deni nenei eketa Yoni kayona i nuonosiya,

28 kanusana nenei debabouna i nemiiya gumayogu i veniya eketa gumayogu i viya ayona i venisiya.

29 Tovanama Yoni kana tomuniyeina bigana si nowaniya, si nemiiya eketa tofwana si viya keta vatunuma nenei si odewadewiya.

Yeisu Namoğā 5,000 I Vikanisiya

Madiu 14:13-21, Nuke 9:10-17, Yoni 6:1-14

30 Tonowana si makavinisiya eketa iba matatafunava si fufuniya yota si visawavenena, si bwaduwe-kikinomaniya Yeisu nenei.

31 Na tovanama nenei, namoğā yagwanisi Yeisu si venuvenuyeweyewiya eketa muka tamo yasi kawasasa be sina biyawasa. Na fasinei Yeisu i iyavisiya i bwaduwa, "Kwamiğā kwa nemai. Sabu nofe ta teweyeisi be ta nai kabağā nunukamumunina nenei ebe ta viyawasi."

32 Eketa tasikeğā wakai si niya kabağā nunukamumunina nenei.

33 Atu yasi noğokawawanama nenei, namoğā menana kana matatafu nenesiyai si kitakinanisiya eketa si venufana noko kabağanama nenei muniyai yo Yeisu kana tomuniyeina nukusi si saniniya.

³⁴ Tovanama Yeisu wakai i sobuwa, sabuveka i kitisiya. I kitasineganiganiisiya uguna tasike maise sifi muka na kasi tokitavikavina, na uguna i vibutuwa i visawavenena iba yagwanisi nenesiyai.

³⁵ Navinavimokeyai kana tomuniyeina si nemiya nenei eketa si bwaduwa, “Nofe wanakikavai eatu vanavana naki i sonusonuwa.

³⁶ Na fasinei namoغا ku teweyeisi be si nai menana ketamwakufwai, tutu-tausi kasi kabwaga simo si vikimwane ebe si kawa.”

³⁷ Eatu i nufata i bwaduwa, “Kwami tututaumi tamo aviyavana kwa veneisi be si kawa.”

Eketa si iyaviya si bwaduwa, “Omasi 200 siniva* nenei maneka kana kimwanisiya keta kana vikanisiya?”

³⁸ Eketa i nutoninuvunuvisiya i bwaduwa, “Aviyesi maneka nenemiyai? Kwa nai be kwa dadana.”

Tovanama si nisaiya, si bwaduwa, “Maneka 5 eketa iyana nuwesi weka.”

³⁹ Yeisu sabuveka i iyavisiya i bwaduwa, “Bubuwai kwana fakwasiotoغا yoko nenesiyai.”

⁴⁰ Eketa yoko nenesiyai si fakwasiotoغا. Tunisi kasi yagwana 50 atu tunisi o 100.

⁴¹ Tovanama Yeisu maneka 5 keta iyana nuwesi i visiya, i kitavaneya abamai ibasima fasisiyai Guyau i viagigikuwiya. Maneka i gisinesiniya eketa kana tomuniyeina i venisiya keta si vitukuwa namoغا nenesiyai. Keta yota iyana nuwesi i gikotokotova keta i vitukuwa matatafusi nenesiyai.

⁴² Eketa matatafusi si kasiyuwa venemokena,

⁴³ munifotai Yeisu kana tomuniyeina maneka keta iyana tufotufo si kwakwiya keta feyawa 12 si vimaisiya.

⁴⁴ Namoغا kasi yagwana 5,000 na yasi susu kabwaginama si kaniya.

Yeisu Ukowa Etanei I Niya

Madiu 14:22-33, Yoni 6:15-21

⁴⁵ Muka mwanenena Yeisu kana tomuniyeina i iyavisiya be wakai sina venuviketanuna menana Betisaida nenei tobu fafaninei, eatu noko sabusima i teweisiya si niya.

⁴⁶ I vioyoowisiya muninei i vaneya koyai kawanunuku fasinei.

⁴⁷ Navinavinama nenei Yeisu kana tomuniyeina yasi wakai tobu sine-founei si kikinomana, eatu tanake kana kisina si sinanoviya.

⁴⁸ Eketa i kitisiya kana tomuniyeina si oioiya na yasi fiwana uguna fonimana keta yoyo si viketosoğaniya. Eketa tovawedanai Yeisu ukowa etanei i niya kuweyaisi be vitana ina tutuunisiya.

⁴⁹ Atu tovanama si kitiya si bwaduwa vitana mayamayau ukowa etanei ita nenemai eketa si tatakwayaniya.

⁵⁰ Matatafusi si kitiya si matuta.

Eketa Yeisu i venubwadufotafota i iyavisiya, “Muka kwana matuta. Kwa katevatu. Iyau weka.”

⁵¹ Yeisu i toغا wakai eketa fonimana i onoviya. Kawasi i yaowa,

⁵² uguna avana i saviviniya maneka nenesiyai si kitiya eatu muka sita nuwatasanamanei yana fiwana keta katekatesi si fakina.

Yeisu Tovisafwavinga Yagwanisi I Givibwinisiya Menana Genasaneti Nenei

Madiu 14:34-36

⁵³ Tobu si witamaniya keta Genasaneti si saniniya. Nokomai waka si nusifwiya.

* 6:34 Ginağanaغا 27:17, 1 Tufomu 22:17, 2 Sifusifufu 18:16, Isikeni 34:5, Madiu 9:36 * 6:37 200 siniva o yamayamana 8 tobunanige fatana maise.

54 Tovanama wakai si sobuwa, namoḡa Yeisu si venukitakinaniya.

55 Namoḡa si venusavaneneḡa fafaninama nenei. Avi kabaḡa nenei sina nowaniya Yeisu nokomai, tovisafwavinaḡa na sitasi si nenemiisiya nenei.

56 Yeisu i niya menana-sifunu yota menana nakanakasisi eketa numasifunu nenesiyai. Noko kabaḡasima nenesiyai namoḡa tovisafwavinaḡa si nenemiisiya eketa kabaḡa kafa vivitamaneina nenesiyai si dawadawana, eatu Yeisu si vivikokoniya be kana kwame matakafafanaḡa sita gisikoniya. Eketa aviyaonana si gisikoniya si dewadewa.

7

Guyau Yana Visime, Waḡawaḡasi Kasi Sanu I Vanetaniya

Madiu 15:1-9

1-4 Fanasi keta Diu fiyaosi yagwanisi waḡawaḡasi nenesiyai kasi sanu i donanisiya eketa si munimuniya. Kasi owa be tukwava eketa taga si nunutamatama kana ketaketai venemokena ebe si vitumaḡaniya noko kukuwasima eyaeyasi Guyau matanei. Tovanama kafa vivitamaneina nenei sina makavinisiya, nauna nimasi sina kigona kana ketaketai muniyai yo sina kawa. Tova tamokaḡa Fanasi keta yota tunisi Mosese yana visime kana tovisawavenena Yenusanemei si nemiya nukusi Yeisu si yokokwafuya be sina vaneneiya fasinei. Si kitisiya tunisi tomuniyeina muka nimasi nauna sita kigona eatu kasi kabwaga si kakawa.

5 Eketa si iyaviya si bwaduwa, “Ka tomuniyeina nimasi gavigavisi atu si kakawa. Ava uḡuna yo waḡawaḡata kasi sanu muka sita munimuniyei?”

6 I nufata i bwaduwa, “Kwami meyami vinavinasi avage vitana dewadewami! Tova manatuwaina Guyau yana tomatakawa Aiseya venemokena i viginiwiya kwami fasimiyai. Nofemaise i viginiwiya,

*Guyau i bwaduwa, ‘Namoḡa nofe kawagebunasiyaīga si vivifotuwikuwa
eatu katekatesi i fakwa sasanei.*

7 *Tututausi kasi sanu si vivisawavenena yo muniyai si bwadubwaduwa vitana noko
Guyau yana visime,
eketa kaku kodukodu nenesiyai o i viibakaokaogōwa.’ ”*

8 Eketa Yeisu i bwaduwa, “Guyau yana visime kwa dibudibutoyoiya atu kwami tututaumi kami sanu kwa munimuniya.

9 Kwa vivinuwadadana vitana dewadewana kwata fufufuniya atu Guyau yana visime kwa visaḡaketuketuwiya eatu waḡawaḡami kasi sanu kwa viya o kwa munimuniye-dewadewamokisiya.

10 Nofe yota tamo kafa kita kwa fufufuniya. Mosese i viginiwiya i bwaduwa, ‘Amau keta ayou kuna vifotuwisiya,’ keta ‘Taki tamo aitevana ina vikanatafutafuwa amana o ayona nenesiyai, na gwadinama kwana nuvimiatiya.’

11 Atunofemaise kwa vivisawavenena. ‘Taki tamo aitevana ibanama nenei, kana nufota be amana o ayona ina ovivitisiya eatu ita iyavisiya, “Iba nofe kaku nufota be nenei ata ovivitimiya eatu a tenesiniya be Guyau ana veniya, na fasinei muka kaku nufota be ana veneimi.” ’

12 Taki nokomaise ina fufuniya nao kwana bwaduwa, ‘Naki dewadewana.’ Na nenei kwa viviketofotiya eketa muka ayona be amana ina oviviteisi.

13 Tovanama nofemaise kwana fufuniya, nao waḡawaḡami kasi sanuḡa kwa munimuniya eatu Guyau yana visime kwa vivibakaokaōgowiya keta yota ketaketa yagwanisi nenesiyai nofemaise kwa fufunisiya.”

Avi Fufuna Namoḡa I Gigivavigavisi Guyau Matanei

Madiu 15:10-20

14 Yeisu namoḡa i wene-savavinisiya si nemiya nenei eketa i iyavisiya i bwaduwa, “Matatafumi yaku sifufu kwana nowanaututuya be kana sanamana kwana viya.

15 Aviyavana tamo namoḡa kawanei ina kanasuna o muka ina givigavigaviya. Eatu avana kawanei ina kikinomana, enao ina givigavigaviya Guyau matanei.”*

17 Namoḡa i teweisiya eatu i kanasuna numai, keta kana tomuniyeina si nutoninuvenuveiya bwadusobusobu i nusifufuwiya kana sanamana fasinei.

18-19 I nufata nenesiyai i bwaduwa, “O kwami yota yawane muka kwata sanamanei yaku sifufu kana givina! Muka kwana nuwatasanamanei tovanama namoḡa kabwaga ina kaniya, noko kabwaganama muka ina kanasuna nuwafounei, eatu ina niya kamokamonei eketa ina kikinomana. Muka kana fata be ina givigavigaviya.” Tovanama Yeisu noko i bwaduwiya, i visawavenena vitana kabwaga matatafuno o eyaeyana Guyau matanei.

20 Yota i bwaduwa, “Avana namoḡa sinenei ina kikinomana noko ibanama ina givigavigaviya.

21 Nofe ibasima o namoḡa nuwafounei si kikinomana – vinuwadadana goyosi, vimomona-kaokaoḡo, gikuma, nuvimate, kudo,

22 kanufafa, fufuna goyosi, bwadu-vikanonono, matayaiyaina, vikumaiḡi, sawanuketu, nuwavane, akwavakwava.

23 Nofe ibasima matatafuno goyosi nuwafounei si kikinomana eketa namoḡa si gigivavigaviya.”

Ne Foenisiya Yasi Vitumaḡana Yeisu Nenei

Madiu 15:21-28

24 Eketa Yeisu menana noko i teweiya eatu i niya menana tamokaḡa nenei Taya keta Saidoni niniusiyai eketa i niya numa tamokaḡa nenei. Muka nuwanuwana be namoḡa sina sanamanei tanake o noko menananama nenei, eatu muka kana fata ina maᬁaviuna.

25-26 Gumayogu tamokaḡa si nowaniya vitana Yeisu o nokomai eketa muka mwanenena si nemiya nenei. Gumayogu nofe o muka ne Diu, tasike ne yauyauna. Si tuwu menana Foenisiya neneifafani Siniya sinenei. Kanunu goyona natusi gumayogu i vivisimeiya fasinei keta si nemiya Yeisu nenei. Eketa si fekuwa kaeyafayafanei eketa si kamanemaniya be natusi nenei kanunu goyona ita vikikinomaniya.

27 I sanamaniya tasike muka ne Diu eketa i iyavisiya i bwaduwa, “Fiyagenagena nauna sita mikikawa, muka kana nufota be fiyagenagena kasi kabwaga ana vai keta ana teweyei anuketa nenesiyai.”†

28 Eatu si nufata si bwaduwa, “Tuveka yo, ava ku bwaduwiya o venemokena, eatu anuketa sonama sifunei fiyagenagena kasi kawamusumusu i fekufekuwa, si kanikaniya.”

29 Eketa i iyavisiya i bwaduwa, “Yami bwadunama dewadewana na fasinei kwa nai yami ketai, eatu kanunu goyona o natumi gumayogu naki i gionoviya.”

* **7:15** Tunisi viginiwa manatuwaisi nenesiyai o kana nukisi 16 si nunatuya. “Taki na taniyami maise avana a iyavimiya kwana nowaniya.” † **7:27** Fiyagenagena bwadusobusobu nofe sinenei o Diu fyaosi. Si vivinuwadadana vitana tasike dewadewamokesiyo yauyauna namoisi. Na fasinei tamo tova namoḡasima si weniwenisiya anuketa.

³⁰ Tovanama si kikinomana numai, natusi si kitia i matamataveya kana kiviyai eketa si sanamaniya vitana kanunu goyona naki natusi i gionoviya.

Yeisu Namōga Taniyana Kweuna Yota Meyana Danuna
I Gidewadewiya

³¹ Yeisu fafani Taya i teweiya eketa i vaonota Saidoni sinefounei. Eketa i niya Ganini tobuwai Dekafonisi yana fafani sinesiyai.

³² Nokomai namōga tamokāga taniyana kweuna yota meyana danuna si nemiiya. Eketa Yeisu si vikokona-sineganiganiya be nimana ita teniya tofwanei be ita dewadewa.

³³ Namōganama i oviya eketa kasi nuwa si niya si misinikafasina eketa namōganama taniyanei nimatafwana i katukanasunisiya, muniyai yo i nufuniya eketa meyana i gisikoniya.

³⁴ Eyo i kitavaneya abamai, yawasina i tuniya eketa namōganama nenei i bwaduwa, “Efata!” Kana givina o “I kagegeu!”

³⁵ Tovanama nenei namōga taniyana i kanabuya yota meyana i savivina keta i nusifufudewadewa.

³⁶ Yeisu i sawasawatanisiya be muka tamo aitevana sina iyavei aviyavana i kikinomana fasinei. Eatu namōga yagwanisi nenesiyai si nusifufuwe-dadaniya.

³⁷ Tovanama namōga biga noko si nowaniya, si sabanutūga eketa si bwaduwa, “Iba matatafunu i savivinisiya o dewadewana. Namōga taniyasi kweusi i gigidewidewisiya keta si nowanowana, yota meyasi danusi i gigidewidewisiya keta si nunusifufuwa.”

8

Yeisu 4,000 Namōga I Vikanisiya

Madiu 15:32-38

¹ Noko tovanama nenei namōga yagwanisi yota si yokowa. Sabu kabwaga muka, na fasinei Yeisu kana tomuniyeina i wenevakukusisiya eketa i iyavisiya i bwaduwa,

² “Namōga a kitasineganiganiisiya ūguna kasi kabwaga muka, eatu kuyadayada tonusi naki ka fakwafakwa.

³ Taki na vitanonisi ana teweisiya be sina niya yasi numai ketai sina sasana. Yota tunisi kedawanauwai si nemiiya.”

⁴ Kana tomuniyeina si nufata si bwaduwa, “Nofe o wanakikavai, keta namao kabwaga tana vai yo namōga tana vikanisi?”

⁵ Keta Yeisu i nutoninuveuniyeisa i bwaduwa, “Aviyesi maneka nenemiyai?”
 Si bwaduwa, “Naki 7moka.”

⁶ Yeisu namōga i iyavisiya keta fwayafwayai si fakwasiotōga. Maneka 7 i visiya, Guyau nenei i viagigikuwa eketa maneka i gisinesiniya. Kana tomuniyeina i venisiya eketa namōga nenesiyai si vitukuwa.

⁷ Yota iyana tonusi musumususi tomuniyeina nenesiyai i visiya, Guyau nenei i viagigikuwa eyo i iyavisiya keta namōga nenesiyai sina vitukuwa.

⁸ Namōga matatafusi si kasiyuwa venemokena eatu yota gisinesine yagwanina i tufowa. Munifotai tomuniyeina feyawa 7 si vimaisiya gisinesinesima nenesiyai.

⁹ Namōga kasi yagwana 4,000 maise Yeisu i vikanisiya, muniyai yo i visimeisiya si niya yasi menanai.

Fanasi Guyau Nenei Kiyakiyaya Fasinei Si Vikokoniya

Madiu 12:38-42, 15:39–16:4

¹⁰ Muka mwanenena Yeisu kana tomuniyeina nukusi wakai si tōga eketa si niya Danumanuta kawakawana nenei.

11 Fanasi tunisi si nemiya keta si vibutuwa Yeisu nukusi si vikawabwadubwaduwa be Yeisu sina anuwanuviya, na fasinei si vikokoniya be tamo kiyakiyaya abamei ita visawavenisiya.

12 Yeisu yawasina i tununoviya keta i iyavisiya i bwaduwa, “Ava fasinei yo kwami nofe tovasima kasi namōga kiyakiyaya fasinei kwa vivikokona Guyau nenei? A iyaiyavimiya venemokena, muka tamo kiyakiyaya ana visawaveneimi.”

*Fanasi Keta Enoda Yasi Nutuva
Madiu 16:5-12*

13 Eketa Yeisu Fanasi i venumakanovisiya eatu i tōga-savaviniya wakai keta kana tomuniyeina nukusi si tamana Ganini tobu fafaninei.

14 Tomuniyeina nuwatasi iunuwa eketa muka tamo maneka sita niyei, eatu naki tamokāgamoka waka sinenei.

15 Yeisu i bwaduwa, “Matami i nakata ebe muka Fanasi eketa Enoda yasi nutuvai sina vikonaimi.”

16 Tomuniyeina tututausīga si vikanusifusifufuwa yana bwadunama fasinei keta si bwaduwa, “Muka tamo maneka tata nemiei na ūguna nutuva fasinei i bwadubwaduwa.”

17 Yasi vikanusifusifufunama Yeisu naki i sanamaniya eketa i iyavisiya i bwaduwa, “Ava fasinei kwa bwadubwadu vitana muka tamo maneka nene-miyai! O yawane muka kwata kitanisāgai o kwata nuwatasanamanei! Kwami gewa katekatemi guasi.

18-19 Na matami atu muka kwata kitakitadewadewa eketa na taniyami atu muka kwata nowanowanadewadewa! Kwana tukuya tovanama maneka 5 a gisinesinisiya namōga 5,000 fasisiyai, aviyesi tufotufo feyawa?”

Si bwaduwa, “Feyawa 12 si tufowa.”

20 “Eatu maneka 7 a gisinesinisiya namōga 4,000 fasisiyai, nao aviyesi feyawa tufotufo kwa vimāgaisi.”

Si bwaduwa, “Feyawa 7.”

21 Eketa i bwaduwa, “O atu yawane muka kwata nuwatasanamanei?”

Menana Betisaida Nenei Yeisu Tomatagoyo I Gidewadewiya

22 Tovanama si kikinomana menana Betisaida nenei, nokomai namōga tunisi tomatagoyo tamokāga si nemiiya eketa Yeisu si kamanemaniya ita givikaviniya be ita dewadewa.

23 Eketa tomatagoyo nimanei i givikaviniya eketa i kikinomaniya menana kuk-wauna. Matana i nufunatanisiya eketa nimana i dawana tofwanei eatu i iyaviya i bwaduwa, “Tamo aviyavana ku kitakitiya?”

24 Matana i kabwasasiya eketa i bwaduwa, “Ika, namōga a kitikitisiya eatu vitana kai sita ninidadana.”

25 Yota Yeisu nimana i tene-savaviniya namōga matanei. Matana i katototuya eketa iba matatafunu i kitadewidewisiya.

26 Eketa Yeisu i bwaduwa, “Muka kuna makavineu menanai, naki dawanini-na kuna niya ya numai.”

*Fita Yana Bwadukikinomana Togifafafana Gigibokeinana Fasinei
Madiu 16:13-20, Nuke 9:18-21*

27 Yeisu kana tomuniyeina nukusi si niya menana Sisaniya Finifai niniunei keta si niniya atu ke'ta tofwanei i nutoniisiya i bwaduwa, “Namaise namōga si bwadubwadu fasikuwai, Iyau aitevana?”

²⁸ Eketa si nufata si bwaduwa, “Tunisi namōga si bwadubwaduwa avage kwāga o Yoni Togivibutabuta, eatu tunisi o si bwadu avage Inaitiya. Eatu tunisi o si bwadubwaduwa kwāga tamo Guyau yana tomatakawa.”

²⁹ Eketa i nutoninuvenuveisiya i bwaduwa, “Eatu kwami o namaise kwata bwadu fasikuwai?”

Eketa Fita i nufata i bwaduwa, “Kwāga o Togifafafana Gigibokeinau.”

³⁰ Eatu Yeisu tauna i viketofotisiya ebe muka wakakana sina sai tanake aitevana.

Yeisu Yana Mate I Bwaduviōgoniya

Madiu 16:21-23, Nuke 9:22

³¹ Eketa Yeisu i vibutuwa tomuniyeina i gisawakedanisiya aviyavana yawane ina kikinomana tauna nenei. I iyavisiya i bwaduwa, “Namōga Natuna yawane ina kuvavana iba yagwanina nenesiyai. Tokawakawa be tovibwanaose nakanakasisi keta yota visime kana tovisawavenena sina utuvifwayafwaiya. Nifanifaina sina nuvimatiya eatu kuyadayada tonusi muninei mateyai ina misini-savaviniya.”

³² Tovanama nofemaise i givimayetamokya nenesiyai, Fita Yeisu i oviya i niiya kuniniusi eketa i dageiya.

³³ Atu Yeisu i sāgaviniya kana tomuniyeina i toneisiya eketa Fita i dageiya i bwaduwa, “Seitani, ku nai sasane! Ya vinuwadadana muka Guyau yana vinuwadadana maise, eatu maise namōga.”

Vitomuniyeina Kana Ketaketa

Madiu 16:24-28, Nuke 9:23-27

³⁴ Yeisu sabu i wenevakukusisiya kana tomuniyeina nukusi eketa i nusifufuwiya i bwaduwa, “Taki kwāga aitevana nuwanuwau be kuna muniikuwa, ya nuwanuwa kuna tenemuniukwanisiya eatu taūgu ka ogonāganāga kuna uniya keta kuna muniikuwa.*

³⁵ Taki kwāga aitevana nuwanuwau yawasiu kuna gifafafaniya, nao kuna niteweiya. Eatu taki fasikuwai keta yota biga dewadewana fasinei yawasiu kuna niteweiya, nao kuna gifafafaniya.

³⁶ Taki aitevana tamo fwayafwaya kana matatafu kana kaikaiwabu ina viya eatu yawasi muka, nao ava tamo kana dewadewana?

³⁷ Na fasinei taki namōga yawasina venemokena ina niteweiya, muka kana fata be tamo avana nenei ina fatai be yo ina visavavinei.

³⁸ Nofe tovasima kasi namōga o tokudo keta tofufunakaokaōgo maise eketa taki aitevana ina sinemumuikuwa maise yota yaku bwadu ina sinemumuwiya nofe namoisima yasi tovai, yawane Namōga Natuna yota ina sinemumuwiya tovanama ina makaviniya fwayafwayai amana yana kaiwabu keta yota kana kaetōga tafutafusi abamei nukusi.”

9

¹ Yeisu i iyavisiya i bwaduwa, “A iyaiyavimiya venemokena, namōga tunimi nofemai kwa misimisiniya Guyau yana kafa visime ina nemiya na yana fiwana kwana mikikitika muniyiyo kwana mateya.”

Yeisu I Dawanavinavina

Madiu 17:1-13, Nuke 9:28-36

² Kuyadayada 6 muninei Yeisu kasi tonūga, Fita, Yemesa yota Yoni i ovisiya

8:28 Maka 6:14,15, Nuke 9:7,8 **8:29** Yoni 6:68,69 * **8:34** Nofe bwadusobusobu kana givina Yeisu kana tomuniyeina sina katuviya tamo kafa sinemumu o kuvavana sina viya na fasinei si munimuniya. Muka ita bwadubwadu vitana kana tomuniyeina sina mate ogonāganāgai maise tanake. (Madiu 10:38, Nuke 14:27) **8:35** Madiu 10:39, Nuke 17:33, Yoni 12:25 **9:2** 2 Fita 1:17,18

eketa tasikega si vaneya koya etanei. Nokomai tututausi matasiyai si kitiya Yeisu i dawanavinavina.

³ Kana nuya si kwaya eketa si nukawanamanamanina. Muka tamo aitevana fwayafwayai kana fata ina gonaisi nokomaise.

⁴ Munifotai Inaitiya keta Mosese si kenokikinomana keta Yeisu nukusi si nusifufuwa.

⁵ Fita i bwaduwa, “Tovisawavenena, naki dewadewamokena kima nukusi nofemai eketa vada tonusi kana yonisiya, tamoka ga kwa ga fasiweu, tamoka ga Mosese eketa tamo o Inaitiya.”

⁶ Fita bwaduna i bauwiya uguna kasi tonu si matutamoka, na fasinei nofemaise i bwaduwa.

⁷ Munifotai busibusi i nemiya i kabwanisiya eketa busibusi sinenei Guyau fonana i kikinomana i bwaduwa, “Natuku nofe a nuwagabubuviya, fonana kwana nowaniya.”

⁸ Tomuniyeina si kitadadana eatu muka tamo aitevana sita kitai naki Yeisu kana kisina si kitiya.

⁹ Tovanama koyai si sobunemiya, i viketofotisiya be muka tamo aitevana sina iyavei avana si kitiya kana nivaniva Namoga Natuna mateyai ina misini-savaviniya.

¹⁰ Yana sawatana si muniiya, atu tututausiga si vibutuwa si vivikanunusifufuwa, “Ava nofe misini-savavineina mateyai kana nuwanuwa?”

¹¹ Eketa Yeisu si nutoniiya si bwaduwa, “Ava fasinei yo visime kana tovisawavenena si bwadubwadu Inaitiya ina mikinemai muniyai yo Togifafafana Gigibokeinana ina nemiya?”

¹² I nufata i bwaduwa, “Inaitiya ina mikinemai ebe iba matatafunu ina omanafuniya. Eatu Guyau fonakituna yota i bwadubwaduwa vitana Namoga Natuna o ina kuvavana nakasina eketa namoga sina utuvifwayafwaiya.

¹³ A iyaiyavimiya venemokena, Inaitiya naki i nemiya atu namoga si fufunakaokao gowa nenei. Naki maise Guyau fonakituna i bwaduvio goniya.”*

*Yeisu Kanunu Goyona I Nukakiya
Gwadimonamona Namoga Nenei*

Madiu 17:14-21, Nuke 9:37-43a

¹⁴ Tovanama si savavinisiya tomuniyeina tunisi nenesiyai, si kitisiya visime kana tovisawavenena nukusi si vivikawabwadubwaduwa namoga yagwanisi sinesiyai.

¹⁵ Tovanama sabuveka Yeisu si kitiya si sabanutu ga eketa si venufotefotiya.

¹⁶ I nutoniiya i bwaduwa, “Avamasi kwa oovigwavigwae gei?”

¹⁷ Namoga tamoka ga sabuveka sinesiyai i bwaduwa, “Tovisawavenena, kanunu goyona natuku i nuwafiya eketa muka ita nunusifufu, na fasinei a nemiiya neneweu be kuna givibwiniya.

¹⁸ Tovanama kanunu goyona i gigivikaviniya, na kawatefutefunina i tu gatugaiya fwayafwayai. Nigona i kikitanavikavikavina keta i fatofatokiya. Ka tomuniyeina a vikokonisiya be kanunu goyona sita nukakiya atu si vibaiwayosa.”

¹⁹ Yeisu i nufata i bwaduwa, “Kwami namoga avi tovai masi kwana vituma ganeiku! Nukusi tana fakwakao go? Ana kunuwanekao goweimi? Gwadimonamona kwa nemiiya nenekuwai.”

* **9:7** Madiu 3:17, Maka 1:11, Nuke 3:22 **9:11** Manakai 4:5, Madiu 11:14 * **9:13** Yeisu nofe i nunusifufuwa Yoni Togivibutabuta vitana tanake maise Inaitiya. (Madiu 11:13-14, 17:10-13)

²⁰ Eketa gwadimonamona si nemiya Yeisu nenei. Tovanama kanunu goyona Yeisu i kitia, gwadimonamona i nikuniya fifiwanina eketa i fekuwa fwayafwayai. Keta i vikenobwatabwataviniya na kawatefutefunina.

²¹ Yeisu gwadimonamona amana i nutoniiya i bwaduwa, “Namaise kana nubwayou nofemaise i fufufuna?”

Amana i nufata i bwaduwa, “Fwefweyanei i vibutuwa.

²² Kanunu goyona nuwanuwana be ina nuvimiatiya na fasinei tamo tova i tuğatugaiya kikanakanatai yota ukowai. Taki ka fata maise, kuta sineganiganiikiya be kuta ovivitikiya.”

²³ Yeisu i iyaviya i bwaduwa, “Ava uğuna yo ku iyaiyaveiku taki kaku fata maise? Tanake aitevana Guyau ina vitumağaniya, Guyau iba matatafunu ina fufunisiya fasinei.”

²⁴ Muka mwanenena eatu gwadimonamonanama amana i fina i bwaduwa, “Na yaku vitumağana eatu muka nakasina, ku oviviteiku be ku givinakasiya.”

²⁵ Eatu Yeisu i kitisiya sabu si yokoyokwiya eketa kanunu goyona i visimeiya i bwaduwa, “Taniyakweu keta meyadanu kana kanunu goyona, a vivisimeiwa namoğa kuna teweiya keta muka yota kuna kanasuna-savavineu.”

²⁶ Kanunu goyona i tatakwayana eketa gwadimonamona i nikuniya fifiwanina keta i gionoviya. Gwadimonamonamokena kana fusa vitana namoğa matematena, eketa namoğa yagwanisi nokomai si bwaduwa, “Naki i mateya!”

²⁷ Eatu Yeisu nimanei i ova i sinanakasiya eketa gwadimonamona i otowamisiniya.

²⁸ Muninei Yeisu i kanasuna numai eketa kana kisina nenei kana tomuniyeina si nutoninuvenuveiya si bwaduwa, “Ava uğuna muka kama fata kanunu goyona kata nukakiya?”

²⁹ Eketa i iyavisiya i bwaduwa, “Naki kawanunukuğa nenei kana fata nofe kanunusima goyosi tana nukakisiya.”

Yeisu I Bwadu-savaviniya Yana Mate Fasinei

Madiu 17:22-23, Nuke 9:43b-45

³⁰ Yeisu tomuniyeina nukusi noko kabağanama si teweiya eketa si vaonota Ganiniyei. Yeisu muka nuwanuwana tamo aitevana ina sanamanei tanake namai,

³¹ be vitana nuwanuwana simo yana tova matanubwayouna ita viya be kana tomuniyeina nenesiyai ita visawavenisiya. I iyavisiya i bwaduwa, “Namoğa Natuna sina viwaifufuniya keta nifanifaina nimasiyai sina teniya keta sina nuvimiatiya, eatu kuyadayada tonusi muninei mateyai ina misinisavaviniya.”

³² Nofemaise i nusifufuvisiya eatu muka nuwatasi ita mayesiya, si matuta eketa yana bwadunama fasinei muka sita nutonikuyekuye.

Tomuniyeina Si Vikawabwadubwaduwa

Aitevana Nakatamokena Fasinei

Madiu 18:1-5, Nuke 9:46-48

³³ Si kikinomana menana Kafenaumi nenei keta numa tamokağa sinenei si kanasuna eyo Yeisu i nutoninuvenuvisiya i bwaduwa, “Avamasi ketai kwa vikanusifusifufuwei?”

³⁴ Atu matatafusi si manava uğuna ketai si vikawabwadubwaduwa aitevana sinesiyai nakatamokena.

³⁵ I fakwasiotoga eyo yana tonowana kasi 12 i wenisiya si nemiya eketa i bwaduwa, “Taki aitevana nuwanuwana ina viketanuna nao tauna ina tenemuniukwaniya eketa ina vitovikaetoğa namoğa matatafusi fasisiyai.”

36 Gwadimonamona i viya kasi kawasasai i vimisiniya eyo i nutaviya eketa i iyavisiya i bwaduwa,

37 “Taki aitevana tamo nofe gwadimonamonanama maise ina katuviya kaku wawai, nao ina katuvikuwa. Yota aitevana ina katuvikuwa nao muka Iyauāga ita katukatuvaike eatu yota kaku tovininita i katukatuviya.”

*Taki Aitevana Muka Ita Vinifaineita,
Tanake O Kita Kata Sabu
Nuke 9:49-50*

38 Yoni Yeisu i iyavisa i bwaduwa, “Tovisawavenena, namoāga ka kitia kanunu goyosi i nunukakisiya ka wawai. Atu tanake o muka kata sabu, na fasinei ka iyavisa be ina onoviya.”

39 Atu Yeisu i bwaduwa, “Muka kwana sawatanai uāguna muka kana fata be tamo aitevana kaku wawai iba fifiwanina ina savivinei eatu kakimokimokima tu yota iba goyosi ina bwaduweisi fasikuwai.

40 Taki aitevana muka ina vinifaineita nao tana kata sabu.

41 A iyaiyavimiya venemokena, taki aitevana ukowa ina venimiya uāguna kwami kaku tomuniyeina, nao naki maisemoka fatana ina nisaiya.”

*Vimatasayasya Fasinei
Madiu 18:6-9, Nuke 17:1-2*

42 I tenesaviya i bwaduwa, “Nofe fiyagenagenasima kaku tovitumaāgana, eatu taki aitevana go'yna nenei ina weifekusiya, nao Guyau vimatadawana nakatamokena ina veniya. Muka maise gabana nakasina kayonei sina nusifwiya yo gibowai sina vigamomoniya.

43 Taki nimau go'yna nenei ina teniwa, nao ku dabateweyei. Kana nufota be nimafafaniūga nenei kuna kanasuna yawasivaāgata nenei muniyai yo nimau nuwesi nukusi kuna kanasuna kikanakanata muka yana kweunuwanuva kana kabaāgai.[†]

45 Taki kaeu go'yna nenei ina teniwa, nao ku dabateweyei. Kana nufota be kae fafanīūga nenei kuna kanasuna yawasivaāgata nenei muniyai yo kaeu nuwesi nukusi sina tewesobuwawa kabaāganama nenei.[‡]

47 Taki matau go'yna nenei ina teniwa, nao ku mwamwatetewe. Kana nufota be matafafanā tamokaāga nenei kuna kanasuna Guyau yana kafa visime nenei muniyai yo matau nuwesi nukusi sina tewesobuwawa kabaāganama nenei.

48 Noko kabaāganama nenei, ‘Mwatamwata muka simo yasi matenuvanuva namoāga si kanikanisiya, yota kai kanakanata muka yana kafa kweu.’

49 Kaku tomuniyeina matatafusi dauna sina nisaisiya kikanakanata maise, eatu mwavinana o Guyau ina givieyaeisiya.

50 Gibo o iba dewadewana, atu tovanama kana onaona ina kakaviya, nao namaise tana nuvionaona-savavinei. Kwana fufuna maise kabwaga na gibona ina tava. Kwana fakwa na yami viyao.”

10

*Yeisu I Givisawakedana Visobu Fasinei
Madiu 19:1-12, Nuke 16:18*

9:37 Madiu 10:40, Nuke 10:16, Yoni 13:20 **9:40** Madiu 12:30, Nuke 11:23 **9:41** Madiu 10:42 **9:43** Madiu 5:30 † **9:43** Tunisi viginiwa nenesiyai o kana nukisi 44 si nunatuya. Noko kabaāganama nenei, ‘Mwatamwata muka simo yasi matenuvanuva namoāga si kanikanisiya, yota kai kanakanata muka yana kafa kweu.’ ‡ **9:45** Tunisi viginiwa nenesiyai o kana nukisi 46 si nunatuya. Noko kabaāganama nenei, ‘Mwatamwata muka simo yasi matenuvanuva namoāga si kanikanisiya, yota kai kanakanata muka yana kafa kweu.’ **9:47** Madiu 5:29 **9:48** Aiseya 66:24 **9:50** Madiu 5:13, Nuke 14:34,35

1 Yeisu kabağā noko i teweiya eatu i niya kawakawana Yudiya nenei eketa i tamana ukowa Yonidani fafaninei. Sabuveka si nemi-savavinisiya nenei eketa naki kana iduwa maise i vibutuwa nenesiyai i gisawakedana.

2 Fanasi tunisi nuwanuwasi be Yeisu sina anuvanuviya na fasinei si nemiya nenei eketa si nutoninuvenuveiya si bwaduwa, “Namaise, yata visime namoğā i sawateweiya be kawana ina visobuwiya o muka?”

3 Eketa i nufata i bwaduwa, “Atu Mosese visime i venimiya o namaise i bwadu?”

4 Eketa si iyaviya si bwaduwa, “Mosese yana visime o namoğā i sawateweiya ebe visobu kana nufunufu ina viginiwiya eketa kawana ina veniya, muniyai yo gumayogu ina teweiya ina niya.”

5 Atu Yeisu i nufata keta i iyavisiya i bwaduwa, “Katekatemi yasi gua fasinei Mosese visime nofe i viginiwiya fasimiyai.

6 Eatu kwana tukuya kafa viuğuwai tovanama Guyau i kifufunavauvauwa, ‘Namoğā keta gumayogu i fufunisiya.’

7 ‘Na fasinei namoğā amana keta ayona ina teweisiya eatu kawana nukusi sina saviya tamo nenei,

8 eketa kasi nuwa sina vitamokağā.’ Eketa muka nuwesi eatu naki tamokağā.

9 Na fasinei keta avana Guyau i viketosaviya muka tamo aitevana ina nutakai.”

10 Tovanama si makavinisiya numai, Yeisu kana tomuniyeina si nutoninuvenuve-savaviniya nofe ibanama fasinei.

11 Eketa i iyavisiya i bwaduwa, “Taki namoğā kawana ina visobuwiya eatu tamo gumayogu ina vikawaniya nao naki i kudowa kawana nenei.

12 Maise yota taki gumayogu kawana ina visobuwiya, eatu tamo namoğā ina vikawaniya nao naki i kudowa.”

Yeisu Fiyagenagena I Sawanuwagabubuwisiya

Madiu 19:13-15, Nuke 18:15-17

13 Tunisi namoğā fiyagenagena si nemisiya Yeisu nenei ebe nimana ina dawana nenesiyai. Eatu kana tomuniyeina fiyagenagena amamasi keta ayoayosi si dageisiya ebe muka Yeisu sina visinatamatamanei.

14 Tovanama Yeisu i kitiya avana i kikikinomana, i nuwagoyowa eketa i iyavisiya i bwaduwa, “Fiyagenagena kwana gionvisiya sina nemiya nenekuwai. Muka kwana sawatanaisi. Uğuna Guyau yana kafa visime o tasike aviyaonana maisemoka fiyagenagena nofe.

15 A iyaiyavimiya venemokena, taki aitevana Guyau yana kafa visime muka tamo ina katuvai maise gwadimonamona, muka kana fata ina kanasuna Guyau yana kafa visime nenei.”

16 Fiyagenagena i nutavisiya kavaunei eketa nimana i dawana debabousiyai, eketa i sawanuwagabubuwisiya.

Namoğā Tufunakasina Kaikaiwabuna Yeisu

I Nutoninuvenuveiya Yawasivağata Fasinei

Madiu 19:16-30, Nuke 18:18-30

17 Yeisu i noğokawawa keta yana ketai i niniya, eatu namoğā tamokağā i dibwana i niya kaetutuna i viketogunisiya eketa i nutoninuvenuveiya i bwaduwa, “Tovisawavenena dewadewau, aviyavana ana fufuniya be yawasivağata ana nisağai?”

18 Eketa Yeisu i iyaviya i bwaduwa, “Ava uğuna yo ku visawa-dewadewaiku? Naki Guyauğā kana kisimokena dewadewana.

¹⁹ Kwaṅga naki ku sanamaniya Guyau yana visime. ‘Muka kuna nuvimate, muka kuna kudo, muka kuna gikuma, muka kuna meyanono tamo aitevana nenei, muka yasi nogonogomokeyai kuna nonoisi, yota amau keta ayou kuna vifotuwisiya.’ ”

²⁰ Eatu namoḡanama i bwaduwa, “Tovisawavenena, kabegokuwai kana ni-vaniva kimoki visimesima matatafunu a muniye-kōgoisiya.”

²¹ Yeisu i kitantuwanagabubuwiya keta i iyaviya i bwaduwa, “Iba tamokaḡamoka yawane muka kuta fufuniya. Kuna makaviniwa ya nogonogo matatafunu kuna vikimwaneisiya eyo gabanna goyogoyo kuna venisiya, eketa Guyau kaikaiwabu abamai ina veniwa. Eyo kuna nemiya kuna muniikuwa.”

²² Namoḡanama o kaikaiwabuna eketa tovanama nofemaise bwadubwadunama i nowaniya, tafakaina i kanawenonowa eketa i misiniya na nuwatadaunina i niya.

²³ Yeisu i kitadadana eketa kana tomuniyeina i iyavisiya i bwaduwa, “Aviyao-nana kaikaiwabusi nao yasi kanasuna Guyau yana kafa visime nenei daunamokena.”

²⁴ Yana bwadunama fasinei kana tomuniyeina si mayaḡa eketa i iyave-savaviniya i bwaduwa, “Natunatuku, Guyau yana kafa visime kana kanasuna daunamokena.

²⁵ Yomuyomu nakasina kameni o muka kana fata aimatana ina kanasunei. Naki maisemoka namoḡa kaikaiwabuna o muka kana fata Guyau yana kafa visime ina kanasunei.”

²⁶ Kawasi i yaowa keta tututausīga nenesiyai si vikanunutoniya si bwaduwa, “Taki nanemaise nao aitevana gifafafana ina nisaḡai?”

²⁷ Yeisu i toneisiya keta i bwaduwa, “Namoḡa muka kasi fata be tututausi sina gifafafaneisi. Naki Guyauḡa kana fata, uḡuna iba matatafunu Guyau nenei meyameyanina.”

²⁸ Eketa Fita i iyaviya i bwaduwa, “Ku nowaniya, atu kima namaise? Yama nogonogo matatafunu naki ka venuteweisiya munikiyi eatu ka munimuniwa.”

²⁹ Yeisu i bwaduwa, “A iyaiyavimiya venemokena, taki aitevana yana numa be unaunana, nounouna, ayona, amana, natunatuna eketa yana baguna ina venuteweisiya eatu ina muniikuwa be biga dewadewana ina yauniya fasikuwai,

³⁰ nao fatana nakasina Guyau ina vifofwiya 100 na kana vifofo keta ina veniya nofe tovanama. Yana numa be unaunana keta nounouna yota ayoayona be natunatuna eketa yana baguna ina nisaisiya keta yota namoḡa sīa givikuvavaniya, eatu tova i nenemiya nenei yawsivaḡata ina nisaiya.

³¹ Atu yagwanisi aviyaonana nofe tova si viviketanuna nao sīa vimunifota keta yagwanisi nofe tova si vivimunifota nao sīa viketanuna.”

Yeisu Yana Bwadu Kana Vitonu Yana Mate Fasinei Madiu 20:17-19, Nuke 18:31-33

³² Yeisu ke'ta i nuniya eketa kana tomuniyeina nukusi si vanevaneya Yenu-sanema, kana tomuniyeina o si wagavana yota namoḡa tunisi si munimuniya o si matuta. Yana tonowana kasi 12 i katuvisiya eketa i vibutuwa i nusifufuwisiya iba matatafunu yawane ina kikinomana nenei fasinei.

³³ Yeisu i bwaduwa, “Kwa nowaniya, nofe naki ta niniya Yenusanema eketa nokomai tamo aitevana Namoḡa Natuna ina katuteweiya tovibwanaose nakanakasisi eketa visime kana tovisawavenena nenesiyai. Sīa sawavimatiya eketa Kani Kwauna nimasiyai sīa teniya.”

³⁴ Sina sawaviniya yota sina nufunataniya. Sina nafanafasiya eketa sina nuvimiatiya. Atu kuyadayada tonusi muninei mateyai ina misini-savaviniya.”

Yemesa Keta Yoni Yasi Vikokona

Madiu 20:20-28

³⁵ Tamo tova nenei Sebedi natunatuna Yemesa keta Yoni si nemiya Yeisu nenei eketa si bwaduwa, “Tovisawavenena, aviyavana kata vikokoniwa nuwanuwaki kuta fufuniya fasikiyi.”

³⁶ Eketa i nutoninuvenuveisiya i bwaduwa, “Avana nuwanuwami ata fufuniya fasimiysi?”

³⁷ Eketa si bwaduwa, “Tovanama ka kwabudoga na kana kaiwabu nenei kuna nuvitoğā kuta sawateweikiya be nukusi tata nuvitoğā. Tamo kikikataiweu eatu tamo o kikimawaweu.”

³⁸ Atu Yeisu i iyavisiya i bwaduwa, “Muka kwata sanamanei ava fasinei kwa vivikoneiku. Kuvavana owana ana yumiya, kami fata maise yota kwana yumiya? O kami fata givibutabuta kwana viya maise sina givibutibutikuwa?”

³⁹ Si iyaviya si bwaduwa, “Kama fata.”

Eketa i iyavisiya i bwaduwa, “Owanama ana yuwiya nenei kwana yuwa, yota sina givibutibutikuwa maisemoka yota sina givibutibutimiya.

⁴⁰ Eatu muka kaku sawateweeyeina ebe ana gibokeisi aviyaonana kukikikataiku o kukimawaku sina nuvitoğā. Guyau noko kivisima i gidewidewisiya aviyaonana naki i gibokisiya fasisiyi.”

⁴¹ Tovanama tonowana kasi 10 si nowaniya Yemesa eketa Yoni yasi vikokona Yeisu nenei si kayokuğā nenesiyai.

⁴² Yeisu yana tonowana matatafusi i wenevakukusisiya eketa i iyavisiya i bwaduwa, “Kwami naki kwa sanamaniya. Aviyaonana Kani Kwauna kasi tovisime nuwanuwasi be yasi namonamoğā sina vivisimeisiya, keta yota yasi namoğā nakanakasisi visime daudaunisi nenesiyai si viviketanunisiya.

⁴³ Atu kwami o muka noko ketaketanama nenei kwana fufuna. Taki aitevana tamo sinemiyai nuwanuwana ina vikainakata, nao ina vitovikaetoğā fasimiysi.

⁴⁴ Taki sinemiyai aitevana tamo nuwanuwana ina viketanuna, nao tanake ina vitovikaetoğā matatafumi fasimiysi.

⁴⁵ Maisemoka Namoğā Natuna muka ita nemai ebe namoğā sina vikaetoei, eatu i nemiya be namoğā ina vikaetoisiya eketa tauna yana nuwanuwai yawasina ina kaveneniya be namoğā yagwanisi ina tutuvisobusiya.”

Yeisu Batimiyosi Matana I Gidewidewisiya

Madiu 20:29-34, Nuke 18:35-43

⁴⁶ Yeisu kana tomuniyeina nukusi si kikinomana Yeniko eketa tovanama noko menaninama si teweiya, namoğā sagisagigi si muniisiya. Namoğā tomatagoyo kana wava Batimiyosi, Timiyosi natuna, ke'ta kafakainei i nuvitoğā atu gabana fasinei i vivikokona.

⁴⁷ Tovanama i nowaniya namoğā si bwaduwa Yeisu tene Nasaneti i niniya eketa i bwauwa i bwaduwa, “Yeisu, Deivida natuna, kuta kitasineganiganiikuwa.”

⁴⁸ Namoğā yagwanisi si dageiya keta si iyaviya be ina kanoviya.

Eatu i tenegwaeiya kayona nakasinei i bwaubwauwa, “Yeisu, Deivida natuna, kuta kitasineganiganiikuwa.”

⁴⁹ Yeisu i nigwana eketa i bwaduwa, “Kwa iyavei be i nemai nofemai.”

Eketa tomatagoyo si weniya si bwaduwa, “Katekateu i vatu be ku otowamisini! Yeisu i weneweniwa.”

⁵⁰ Batimiyosi kana kwame i nukasibibiiya eatu i venuotowamisiniya eketa i nemiya Yeisu nenei.

⁵¹ Yeisu i iyaviya i bwaduwa, “Ava ya nuwanuwa ata fufuniya fasiweu?”

Eketa tomatagoyo i nufata i bwaduwa, “Tovisawavenena, nuwanuwaku ana toneya.”

⁵² Yeisu i iyaviya i bwaduwa, “Ku nai, ya vitumaġana i givibwiniwa.” Muka mwanenena atu matana si kabwasasa eketa i vibutuwa Yeisu i muniya ketai.

11

Yeisu I Kanasuna Yenusanema Madiu 21:1-11, Nuke 19:28-40, Yoni 12:12-19

¹ Tovanama Yeisu kana tomuniyeina nukusi Yenusanema si vevenukitekiya, si nemiya menana Betifegi keta Bedani nenesiyai koya Onive nenei. Yeisu kana tomuniyeina nasi nuwa i visimeisiya keta si venuviketanuna.

² I iyavisiya i bwaduwa, “Kwana niya menana kutafakaita. Tovanama kwana kikinomana nokomai, kwana nisaiya doniki mwanavauna si nusikwaniya muka tamo aitevana ita toġa-nuhanuvai. Kwana giyauya eketa kwana nemiiya.

³ Taki aitevana ina bwaduwa, ‘Ava uġuna kwa gigiyauya?’ Nao kwana iyaviya kwana bwaduwa, ‘Tuveka nuwanuwana fasinei, eyo ina venuviyewiha nofemai.’”

⁴ Tonowana kasi nuwa si kanasuna menana sinenei, eketa doniki mwanavauna si kitiya ketai i misimisiniya nunusikwanina numa kana ketakawana niniunei. Tovanama si gigiyauya,

⁵ namoġa tunisi niniunei si misimisiniya si nutoninuveveisiya si bwaduwa, “Ava fasinei yo doniki mwanavauna kwa gigiyauya?”

⁶ Eatu namoġa nenesiyai si nufata naki maisemoka Yeisu i iyavisiya, na uġuna si sawateweisiya.

⁷ Tovanama doniki mwanavauna si nemiiya Yeisu nenei, kasi kwame si tewevanevaneina doniki kwaunei eketa i toġatakutakunisiya.

⁸ Namoġa yagwanisi kasi kwame ketai si kiyavena eatu tunisi o kai naġanisi na dadasi si nuonota eketa si kiyavena.

⁹ Eketa namoġa si viketanuna kunauna yota muni si fotiya, si vibutuwa si bwaubwauwa,

“*Osana!**

Tuveka kana wavai i nenemiya tana daviya.

¹⁰ *Tana daviya waġata Deividia natuna tanake i nenemiya ina visimeita,
Osana etanemokenei abamai!*”

¹¹ Yeisu i kanasuna Yenusanema eketa i niya Numa Kodukodu nenei. Iba matatafunu i dadaniya eatu naki i vinavinavimoka, na fasinei yana tonowana kasi 12 nukusi si kikinomana eketa si niya Bedani.

Yeisu Kai Nugweda I Ituya

Madiu 21:18-19

¹² Kuyadayada venuwanei Yeisu kana tomuniyeina nukusi tovanama Bedani si teweysi, Yeisu vitanona i kanasiya.

^{11:9} Same 118:25,26 * ^{11:9} *Osana o Aneimikifonasi, naumokena nenei bwadunama kana givina nofe tova ku gifafafaneiki, eatu munifotai namoġa kasi okatuyuna keta yota namoġa sina davisiya kana tovai nofe bwadunama si kinakinaniya.*

¹³ Kedawanauwai kai nugweda i vidada i kitiya eketa i niya vitana tamo uwana ina nisaiya, eatu kainama o muka kana tutuya ebe ina viuwa na fasinei dadanāga i kitiya.

¹⁴ Eketa Yeisu kai i iyaviya i bwaduwa, “Mukamokena tamo aitevana uwau nenei ina ka-savavinei.” Eketa bwadunama kana tomuniyeina si nowaniya.

Yeisu Numa Kodukodu I Givieyaeiya

Madiu 21:12-17, Nuke 19:45-48, Yoni 2:13-22

¹⁵ Tovanama si nemiya Yenusanema, Yeisu i kanasuna Numa Kodukodu kumenanina kana wasiketai keta tovikimwane i nukwavikwavina si kikinomana. Gabana kana todawanatamatamaneina yasi sonama yota bunebune kasi tovikimwane yasi kafa nunuvitoğā i nubwatabwatavina,

¹⁶ eketa i viketofotisiya be muka tamo aitevana aviyavana tamo ina kanasunei ina vaonota Numa Kodukodu kumenanina kana wasiketai.

¹⁷ Eketa i gisawakedanisiya i bwaduwa, “Kwa sanamaniya Guyau fonakituna i bwaduwa,

‘*Yaku numa sina weniya*

kawanunuku kana numa kunuma matatafusi fasisiyi.’

Atu kwa fufufuniya maise ‘togikuma yasi kafa makaviuna.’”

¹⁸ Tovibwanaose nakanakasisi eketa visime kana tovisawavenena nofe bwadunama si nowaniya. Eketa ketaketa si nuwasa ebe sina nuvimiatiya. Si matutiya uğuna yana gisawakedana nenei sabuveka si mayağā.

¹⁹ Tovanama i vivinavinaviya, Yeisu kana tomuniyeina nukusi Yenusanema si teweiya.

Kai Nugweda I Teweyayaniya

Madiu 21:20-22

²⁰ Nuwabuniyai si makamakavinisiya eatu si kitiya kai nugweda kikwanakwanaminei tu i vaneya dadanei naki i teweyayaniya.

²¹ Fita Yeisu yana bwadu i tukuya eketa i iyaviya i bwaduwa, “Tovisawavenena, ku kitai! Kaima ku ituya naki i teweyayaniya!”

²² Yeisu i iyavisiya i bwaduwa, “Guyau kwa vitumağanei.

²³ A iyaiyavimiya venemokena, taki aitevana tamo nofe koya ina iyaviya, ‘Ku sinanakasiu be ku tewesobuweu gibowai,’ eketa muka katekatenei ina vinuwana eatu ina vitumağaniya avana i bwaduwiya naki maisemoka ina kikinomana, nao Guyau ina fufuniya fasinei.

²⁴ Na uğuna a iyaiyavimiya, taki aviyavana tamo fasinei kwana kawakawanunuwa eketa kwana vitumağaniya vitana naki kwa nisaiya, nao ina venimiya.

²⁵ Tovanama kwana kawakawanunuwa, nauna aitevana yana fufunagoyo nenemiyai kwana vinuwateweiya eyo muniyai, amami abamai yami go'yonan yota ina vinuwateweina.”[†]

Yeisu Yana Visime Kana Nutoninuvenuveyeina

Madiu 21:23-27, Nuke 20:1-8

²⁷ Yeisu kana tomuniyeina nukusi si makavina-savavinisiya Yenusanema eketa tovanama i wanewaneba Numa Kodukodu kumenanina kana wasiketai, tovibwanaose nakanakasisi keta visime kana tovisawavenena yota tokawakawa si nemiya nenei,

²⁸ eketa si nutoninuvenuveiya si bwaduwa, “Aitevana ya visime i veneu yo nofe-maise ku savivinei? Namai ya visime ku vai?”

^{11:17} Aiseya 56:7, Yenemaiya 7:11 ^{11:23} Madiu 17:20, 1 Kononita 13:2 ^{11:25} Madiu 6:14,15

[†] ^{11:25} Tunisi viginowi nenesiyai o kana nukisi 26 si nunatuya. Eatu taki kuna dibutoyogā be muka kuna vinuwateweyei nao Amau abamai ya go'yonan muka ina vinuwateweyeisi.

²⁹ Yeisu i iyavisiya i bwaduwa, “Nutroninuvevyeina tamokaāa ana venimiya ebe taki kwana fatiya maise, nao ana iyavimiya avi visime nenei nofe ibasima a savisavivineisi.

³⁰ Kwa iyaveiku, Yoni namai yana visime i vai yo i givibutabuta, abamei o namoāa nenesiyai?”

³¹ Tututausiāa si vikanunutoniya si bwaduwa, “Taki tana bwaduwa, ‘Abamei,’ nao ina bwaduwa, ‘Ava fasinei yo Yoni muka kwata vitumaāanei?’

³² Yota muka kata fata be tana bwaduwa, ‘Namoāa nenesiyai.’ ” Sabuveka si matutisiya uğuna namoāa si sanamaniya vitana Yoni o Guyau yana tomatakawa.

³³ Eketa si nufata Yeisu nenei si bwaduwa, “Muka kata sanamanei.”

Eketa i iyavisiya i bwaduwa, “Muka yota ana iyaveimi avi visime nenei nofe ibasima a savisavivineisi.”

12

Tobaguna Kasi Bwadusobusobu

Madiu 21:33-46, Nuke 20:9-19

¹ Eketa Yeisu bwadusobusobuwai i iyavisiya i bwaduwa, “Namoāa tamokaāa benefi i baguniya eketa i kanififiya. Benefi kana kafa vatanitani kana doko i yaniya yota kafa vimatagewagewaya kana numa i yoniya. Benefi bwibwiya-guna i tenetaniya keta tobaguna nimasiyai i teniya, atu i niya tamo fafani nenei.

² Oyuna kana tovai kaetoāa tamokaāa i visimeiya i niya tobagunasima nenesiyai be kana tuku ina viya.

³ Eatu tobagunasima kaetoāa si tabiya eketa si munuya eyo si viyewiya makaakaena.

⁴ Kaetoāa kana vinuwa i teweye-savaviniya nenesiyai, eatu debabounei si munuya eketa si givisinemumuya.

⁵ Tonibaguna kaetoāa kana vitonu i visimeiya eatu si nuvimatiya. Yota yagwanisi i teweisiya atu tamokaāa fufuinama si fufuniya, tunisi si munusiya atu tunisi o si nuvimatisiya.

⁶ Naki tamokaāgamoka i tufowa o tauna natukatekatena. Tovanama i visimeiya tobagunasima nenesiyai, nuwasinenei i bwaduwa, ‘Nofe o natuku eketa sina vifotuwiya.’

⁷ Tobagunasima tututausi si vikanunutoniya si bwaduwa, ‘Ake, tonibaguna natuna i nenemiya. Kwa dibwana, ta nuvimatei ebe yana baguna tana vitoniwagiya.’

⁸ Gwadinama si givikaviniya si nuvimatiya eyo benefi baguna nenei si tewekikinomaniya.”

⁹ Eketa Yeisu i nutoninuvevyeisa i bwaduwa, “Namaise yami vinuwadadana? Tonibaguna ava ina fufuniya nenesiyai? A iyaiyavimiya, ina nemiya eketa ina nuvimatisiya. Eatu bagunanama ina tenetamaniya tamo yota tobaguna nimasiyai.

¹⁰ Guyau fonakituna i bwaduwa,

‘*Koġonanama tokiyona si dibutoyoiya
i visabuova.*

¹¹ *Tuveka nofemaise i saviviniya
keta kana kita dewabauna matatiyai.’ ”*

12 Diu toviketanuneina si sanamanemokiya Yeisu fasisiyai i nusifufuwa na fasinei ketaketa si nuwasa be sita givikaviniya, eatu sabuveka si matutisiya eketa si kitamokiya i fakwa atu si kafiyauyauna.

Takesi Kana Nufata Sisa Nenei

Madiu 22:15-22, Nuke 20:20-26

13 Munifotai, Diu toviketanuneina tunisi Fanasi eketa Enoda kana tomuniyeina si visimeisiya Yeisu nenei vitana sina tonisebiya be tamo aviyavana ina bwaduwe-goyowiya.

14 Si nemiya nenei eketa si bwaduwa, “Tovisawavenena, ka sanamaniya kwaḡa namoḡa venemokena. Muka tamo aitevana yana nusuyai kuta ninai yota Guyau yana ketaketa venemokena nenei ku vivisawavenena. Yamasi ku iyaveiki, takesi kata nufata Sisa nenei o muka?”

15 Yeisu naki i sanamanemokiya vitana si aanuvanuva be sina nonuya na fasinei i iyavisiya i bwaduwa, “Ava fasinei kwa aanuvanuva be kwana vikonaiku? Yamasi tamo gabana kwa nemiei be a kitai.”

16 Tovanama si nemiya nenei i iyavisiya i bwaduwa, “Aitevana mayamayauna eketa kana wava nofe gabana nenei?”

Si bwaduwa, “Sisa.”

17 Eketa i iyavisiya i bwaduwa, “Make nao Sisa yana nogonogo kwa venei, eatu aviyavana Guyau fasinei nao Guyau kwa venei.”

Yana nusifufu nenei si mayaḡa.

Sadusi Tunisi Yeisu Si Nutoninuvenuveiya

Misini-savavineina Fasinei

Madiu 22:23-33, Nuke 20:27-40

18 Sadusi si vitumaḡana vitana mate nenei muka tamo misini-savavineina. Eketa tunisi si nemiya Yeisu nenei eketa si nutoninuvenuveiya si bwaduwa,

19 “Tovisawavenena, Guyau yana visime Mosesenofemaise i viginiwiya fasikiyai. Taki namoḡa kawana ina matemakanoviya eatu muka tamo natunatuna, nao kwafunina kana tufunuwa ina vikawaniya. Eketa tovanama ina vinatuna, nao tomate natunatuna.

20 Tova tamokaḡa namoḡa tufudenideni kasi 7 nenesiyai, kotokikinuna i vikawana eketa muka tamo natunatuna eatu i mateya.

21 Eketa gwadiyei yota nekwafunanama i vikawaniya eketa muka tamo natunatuna eatu i mateya. Yota taisi kotokinena i vikawaniya eketa muka tamo natunatuna eatu i mateya.

22 Tufudenideni kasi 7 nekwafuna si vikawaniya. Eatu muka tamo natunatusi atu si mateya. Munifotamokeyai nekwafunanama i mateya.

23 Kasi 7 nekwafunanama si vikawaniya eketa misini-savavineina kana tovai, aitevana o kawana venemokena?”

24 Yeisu i nufata i bwaduwa, “Kwa sinatamaniya uḡuna muka kwata sanamanei Guyau fonakituna keta yota muka kwata sanamanei Guyau yana fiwana.

25 Tovanama mateyai sina misini-savavinisiya, muka sina vikawana atu sina fakwa naki maise Guyau kana kaetoḡa abamai.

26 Atu mateyai yasi misini-savavineina fasinei, muka kwata ginaḡanaḡai Mosese yana nufunu kisisiku nununuina fasinei? Noko viginiwanama sinenei Guyau i nusifufuwiya i bwaduwa, ‘Iyau o Ebenaamu yana Guyau, Aisake yana Guyau, eketa Yakobo yana Guyau.’

27 Eketa tanake o yawayawasisi yasi Guyau atu muka matematesi.* Naki

12:18 Bunanige 23:8 **12:19** Visime Nuvinavinana 25:5 **12:26** Yauna 3:6 * **12:27** Yeisu yana uḡu noko vitana Guyau taki ita givimayesiya tauna fasinei waḡawaḡana tonusi yasi Guyau, eketa naki tasike yawane na yawasisi Guyau i nusifufuwa Mosese nenei eketa tasike naki sina misini-savavinisiya.

kwa sinatamaniya venemokena.”

*Visime Nakatamataina
Madiu 22:34-40, Nuke 10:25-28*

²⁸ Visime kana tovisawavenena tamokaāga i nemiya keta i nowanisiya Yeisu keta Sadusi si vivikawabwadubwaduwa. Tovanama i nowaniya Yeisu yana nufata kana dewadewana, i nutoninuveuveiya i bwaduwa, “Guyau yana visime nenei, avi visime o nakatamataina?”

²⁹ Yeisu i nufata i bwaduwa, “Visime nakatamataina o nofe, ‘Isineni kwa vaneneā! Tuveka o yata Guyau eketa kana kisimokena Tuveka.

³⁰ Eketa Tuveka ya Guyau kuna nuwagabubuviya katekateu matatafunei, yawasiu matatafunei be ya nuwanuwa matatafunei yota ya fiwana matatafunei.’

³¹ Eyota visime kana vinuwa nao, ‘Unafafanu kuna nuwagabubuviya maise tauāgu ka nuwagabubu.’ Nofe nuwesi o nakatamataisi yo muniyai visime yagwanina.”

³² Eketa visime kana tovisawavenena i bwaduwa, “Tovisawavenena, ku bwaduwa dawaniniina. Bwadu venemokena tanake kana kisimokena yata Guyau eketa muka tamo yota aitevana.

³³ Yata Guyau tana nuwagabubuviya katekateta matatafunei yota yata nuwanuwa matatafunei be yota yata fiwana matatafunei. Eketa unafafanita tana nuwagabubuviya maise tutauta kata nuwagabubu. Nofe visime nuwesi kasi muniyeina o nakatamokena muniyai yo yata vibwanaose keta yomuyomu kasi gumatatafu Guyau nenei.”

³⁴ Tovanama Yeisu i kitia namoāga i nusifufuwa na yana nuwatasanamana, i iyaviya i bwaduwa, “Kwaāga o muka ka kedawanau Guyau yana kafa visime nenei.” Noko muninei muka tamo aitevana ita katevatu be tamo nutoninuveuveyeina Yeisu ita venei.

Aitevana Natuna o Togifafafana Gigibokeinana?

Madiu 22:41–23:36, Nuke 20:41-47

³⁵ Yeisu i gigisawakedana Numa Kodukodu kumenanina kana wasiketai eatu i bwaduwa, “Namaise yo visime kana tovisawavenena si bwadubwadu vitana Togifafafana Gigibokeinana o Deivida natuna?

³⁶ Kanunu Tafutafuna Deivida i viketiiya keta nofemaise i bwaduwa,

‘Guyau yaku Tuveka i iyaviya i bwaduwa,

“Kukikikataiku ku nuvitoāga vifotu kabaina nenei

 kana nivaniva nifanifaiu ana vatanisiya keta kaeyafayafaweu ana tenisiya.”’

³⁷ Deivida tauna o Togifafafana Gigibokeinana nenei i visawatuveka eketa namaise yo nenei yota ita visawanatuna?” Yana nusifufuwai sabuveka nuwatasi i oviya.

³⁸ Yeisu yana gisawakedana nenei yota i bwaduwa, “Matami ina kanakasiya visime kana tovisawavenena nenesiyai. Yasi waneba nenesiyai, nuwanuwasi nuya dewabausi sina kotokotonisiya. Nuwanuwasi sabu namoāga vifotuwai sina venuvenuyofiyofisiya kabaāga kafa vivitamaneina nenesiyai.

³⁹ Yota nuwanuwasi kivi dewadewasiāga numa kafa yokoyoko sinesiyai, maise yota ka kana tovai nuwanuwasi kawakawa kasi kivi nenesiyai sina nunuvitoāga.

40 Yasi kawanunuku o nubwanubwayousi ebe namōga sina davisya, eatu tasike namoisima o vivinekwafukwafuna yasi numa kasi nogonogo si kakanema. Guyau ina vimatadawanisiya nakatamokena.”

Nekwafuna Yasi Kavenenakaōgo

Muke 21:1-4

41 Numa Kodukodu kumenanina kana wasiketai Yeisu kavenenakaōgo kana koni kutafakainai i fakwasiotoga eatu sabu i vivinanusiya yasi gabana si kikivitotōga. Namōga yagwanisi kaikaiwabusi yasi gabana nakanakasisi si dawana.

42 Eatu negoyogoyo nekwafuna si nemiya keta gabana nuwesi musumususi si totoisiya.

43 Eketa kana tomuniyeina i wenisiya si nemiya keta i iyavisiya i bwaduwa, “A iyaiyavimiya venemokena, negoyogoyo nekwafuna o yasi kavenenakaōgo nakatamataina muniyai yo namōga matatafusi.

44 Uguna namōga kaikaiwabusi o yasi gabana matatafumokena i fakwa atu kasimināga si teniya yasi kavenenakaōgo fasinei, eatu noko negoyogoyomoka o yasi kinofe tausi kasi ovivita fasinei, matatafumokena si nubutuya.”

13

Yeisu I Nusifufuwa Numa Kodukodu Kana Kiyakwena Fasinei

Madiu 24:1-2, Nuke 21:5-6

1 Tovanama Yeisu Numa Kodukodu sinenei i kikinomana, kana tomuniyeina tamokāga i iyaviya i bwaduwa, “Tovisawavenena, numa nofe dewabausi ku kitaisi keta yota gabana kitagoyosi nenesiyai si kiyona.”

2 Eketa Yeisu i bwaduwa, “Numasima nofe kitagoyosi ku kitikitisiya o yawane matatafusi sina yakwena-kōgoisiya. Muka tamo gabana ina tufo naki matatafuna sina tewesobuwe-kōgoiya.”

Dauna Keta Kuvavana

Madiu 24:3-14, Nuke 21:7-19

3 Yeisu koya Onive nenei i nuvitoiya eketa i kitatamana Numa Kodukodu kuveyaina. Tovanama nenei, Fita, Yemesa, Yoni eketa Anideneya tasikēga si nemiya si nutoninuvenuveiya si bwaduwa,

4 “Yamasi kuta iyavikiya, nofe ibasima ku iyaiyavikiya o avi tovai sina kikinomana. Avi kiyakiyaya nenei kana sanamanei vitana nofe ibasima o kabegomokena sina kikinomana?”

5 Eketa Yeisu i iyavisiya i bwaduwa, “Matami ina fekuwa ebe muka tamo aitevana ina nonoimi.

6 Yawane namōga yagwanisi sina nemiya eketa kaku wawai sina bwaduwa, ‘Make iyau togifafafanamokeku.’ Nofe nenei yawane namōga yagwanisi sina nonusiya.

7 Muka kwana kate-kuvavana taki aviya bigana kwana nowaniya ketamwakufwai o kedawanaauwai. Nofe ibasima o sina mikikinomana eatu nai o muka vitana tova kana kafa nusafu.

8 Tamo kunuma ina misiniya keta tamo kunuma ina vikaniyabiniya. Yota tamo kafa visime ina misiniya keta tamo kafa visime ina vikaniyabiniya. Yawane nikuniku ina kikinomana kabāga tunisitunisi nenesiyai. Yota noga ina kikinomana. Nofe ibasima nao maise vinatuna kana kuvavana kana kafa viūgu.

9 Tututaumi kwana kitavikavina-dewidewimiya. Namōga sina givikavinimiya keta menana kasi toviketanuneina nimasiyai sina tenimiya. Yota numa

kafa yokoyoko nenesiyai sina munumiya. Yawane kasi tovisime keta tufomu nausiyai sina vimisiniimiya eatu sina vinuesanimiya uđuna kwami kaku tomuniyeina. Nokomai wakakaku kwana siya nenesiyai.

¹⁰ Muniyai yo kafa nusafu, nauna biga dewadewana kaku tomuniyeina sina yauniya kunuma matatafusi nenesiyai.

¹¹ Tovanama sina givikavinimiya eketa sina vinuesanimiya, muka kwana nuwanuwa aviyavana kwana nusifufuviya fasikuwai uđuna kwami muka tututaumi yami nuwanuwai kwana nusifufu. Eatu Kanunu Tafutafuna yami nusifufu ina gidawadawaniniya. Na fasinei keta avana Guyau ina venimiya maise, naki kwana bwaduwe-kikinomaniya.

¹² Namođa tauna kana tufunuwa ina viwaifufuniya eketa nifanifaisi sina nuvimiatiya. Ama naki maise moka tamoka fufuninama nenei natuna ina dewiya. Natunatu sina misiniya ayoayosi be amamasi nenesiyai sina maniniya eketa sina viwaifufunisiya kasi nuvimate fasinei.

¹³ Namođa matatafusi sina adibutoyotoyoimiya uđuna Iyau kwa munimuniikuwa. Eatu taki aitevana ina kunuwaniya be ina muniikuwa kana nivaniva kafa nusafu, nao tanake Guyau ina gifafafaniya.”

Kuvavana Nakasina Kana Tova

Madiu 24:15-28, Nuke 21:20-24

¹⁴ “Tovanama iba goyomokena kwana kitia kabađa vivikanatafunu nenei namai muka kana nufota nenei ina misini atu nenei i misimisiniya, (Nufunufu nofe kana toginađanađa kwata nuwatasanamaniya avana a bwadubwaduwiya.) enao aviyaonanafafani Yudiya nenei si fakwafakwa sina dibwana koyai.

¹⁵ Eatu taki aitevana yana numa kana kudukudu etanei ina fakwafakwa, nao muka ina kanasuna numa sinenei yana nogonogo ina vaisi,

¹⁶ maise moka yota aitevana yana bagunai ina bagubaguna, muka ina makavinai numai kana kwame fasinei.

¹⁷ Noko tovanama nenei vivisifüga keta tovisusu sina vimainuwinuviya venemokena.

¹⁸ Eatu Guyau nenei kwana kawakawanunuwa be nofe ibasima muka tutuya goyonei sina kikinomana.

¹⁹ Noko tovasima nenesiyai kuvavana nakasina ina kikinomana, muka tamo maise kuvavananaama ita kikinomana tovanama Guyau fwayafwaya i fufunavauvauya kana nivaniva kimoki. Yawane nofemaise kuvavananaama muka yota ina kikinomana-savavinei.

²⁰ Eatu noko tovasima o Tuveka naki i givibwatisiya. Taki muka, nao namođa matatafusi sita matekođa. Eatu i givibwatisiya ebe nuwanuwana aviyaonana i gibokisiya tauna fasinei ina gifafafanisiya.

²¹⁻²² Yawane togifafafana gigibokeinana keta tomatakawa vikanonono sina nemiya keta kiyakiyaya kafa nuwatabau sina savivinisiya. Ebe taki kasi fata maise Guyau yana namonamođa gigibokeinasi nuwatasi sina kaniya. Taki tamo aitevana ina iyavimiya ina bwaduwa, ‘Ei, nofe Togifafafana Gigi-bokeinamokena,’ o taki ina bwaduwa, ‘Ake, noko namođamokena.’ Nao muka bwadunama kwana vitumađanei.

²³ Eketa matami ina fekuwa. Eatu a matamatatakawe-vägasimiya ebe yo na yami gidewadewa tovanama ibasima sina kikinomana.”

Namođa Natuna Yana Makavina

Madiu 24:29-31, Nuke 21:25-28

²⁴ “Noko tovasima nenesiyai tovanama kuvavana nakasina ina kakaviya.

*'Vanavana ina vikumanovana
keta yota yamayamana muka ina tafa.
25 Abamei kinavinavi sina kafifekufekuwa
keta yota iba fifiwanisi abamai ina kayufeyufisiya.'*

26 Tovanama nenei Namōga Natuna sina kitiya busibusi nenei ina nenemiya na yana fiwana nukusi keta na yana kaiwabu.

27 Eyo Guyau kana kaetōga abamei ina visimeisiya sina niya. Bomatuwei, gaga-sei, nanakoyei keta yavanatei, fwayafwaya be abama bwatanei tu bwatanei yana namonamōga gigibokeinasi sina katuvivisiya tamokāga."

Kai Nugweda Kana Bwadusobusobu

Madiu 24:32-35, Nuke 21:29-33

28 "Kafa kita o kai nugweda nenei kwana kitasanamaniya. Tovanama nāganina mwanavauna sina vikiviavema nao kwa sanamaniya nugutabo kana tova i niketamwakufwa.

29 Naki maisemoka tovanama nofemaise ibasima kwana kitisiya sina savisavivina nao kwa sanamaniya Namōga Natuna yana nemi naki i niketamwakufwamoka.

30 A iyaiyavimiya venemokena, nofe susunama yasi tovai nofe ibasima sina mikisavivina muniyai yo sina kafimateamateya.

31 Abama keta fwayafwaya sina kaōgoniya atu fonaku muka ina kaōgoniya."

*Muka Tamo Aitevana Ina Sanamanei
Kana Kuyadayada O Kana Kawasasa*

Madiu 24:36-44

32 "Muka tamo aitevana ita sanamanei kana kuyadayada o kana kawasasa avi tovai ibasima nofe sina savivina, mukamokena Guyau kana kaetōga abamai o taki Natuna tauna. Naki Amanāga i sanamaniya.

33 Kuna tonetoneya keta kuna gigidewadewa ūguna muka kuta sanamanei kana tovamokena.

34 Naki maisemoka tovanama namōga tamo yana numa ina venuteweiya eatu ina niya kedawanauwai, kana kaetōga tamokatamokāga yasi mudadava ina kavenena yota kawa kana tokitavikavina ina iyaviya be ina kitakitanufota.

35 Kwami yota naki maisemoka kwana kitakitanufota, ūguna muka kwata sanamanei toninuma yana makavina. Taki ina nemiya navinaviyi o kamo nuwabuna sinefouna o kamo kamukamu yasi kuae kana tovai o taki tovakatakiyai.

36 Kwana gigidewadewa ebe tovanama ina nikikinomana muka ina nisāgaimi kwana banubanu.

37 Avana a iyaiyavimiya, naki maisemoka yota namōga matatafusi a iyaiyavisiya, 'Kwana tonetoneya!'

14

*Diu Toviketanuneina Si Viwaifufuna Be Yeisu Sina Nuvimatiya
Madiu 26:1-5, Nuke 22:1-2, Yoni 11:45-53*

1 Naki kuyadayada nuwesimoka muniyai yo Venuvisinatana keta Maneka Muka Nakana Nutuva Kana Ka ina nisaiya. Tovibwanaose nakanakasisi keta visime kana tovisawavenena ketaketa si nuwasa be Yeisu sita givikavinasamwagauwiya ebe sita nuvimatya.

2 Si bwaduwa, "Muka ka kana tovai tana givikaviniya, akata namōga sina nuwagoyowa keta vigxaēga sina vibutuya."

*Gumayogu Bubu Mamadina I Siwaiya
 Yeisu Debabounei Menana Bedani Nenei
 Madiu 26:6-16, Nuke 22:3-6, Yoni 12:1-8*

³ Yeisu i niya Bedani namōga kana wava Saimoni yana numai. Namōganama o nauna kwafinina gosagosawina. Nokomai si kakawa atu gumayogu tamokāga bubu mamadina yota fatana kitagoyona kana wava nadi na konina i kanasunanemiyā. Kana koni si fufuniya anabasita nenei. Kayona i gikotoviya keta bubunama Yeisu debabounei i siwaiya.

⁴ Aviyaonana namōga nokomai si kayokūga keta tututausi si vikagigigamana keta si bwaduwa, “Ava ūguna yo bubu noko mamadina i vivinuwateteweyei?

⁵ Kana nufota be manamana tamokāga tobunanige fatana 300 siniva maise nenei ita vikimwaneiyya keta gabaninama goyogoyo ita venisiya.” Eketa si dageiya.

⁶ Atu Yeisu i iyavisiya i bwaduwa, “Kwa tenei nuwatanei be ava i fufuniya o i fufuniya. Nofe o iba dewadewana i fufuniya nenekuwai. Atu ava fasinei yo kwa visinamatamanei?

⁷ Kwami tova matatafunu goyogoyo nukusi kwa fakwafakwa eketa avi tovai nuwanuwami maise enao kwana ovivitisiya. Eatū Iyau o muka tova matatafunu nukusi tana fakwafakwa.

⁸ Avana kana nufotai maise naki i fufuniya. Bubu mamadina tofwakuwai i siwaiya be tofwaku i gidewadewavāgasiya kaku odewadewa fasinei.

⁹ A iyaiyavimiya venemokena, tovanama biga dewadewana fasikuwai fwayafwaya kana matatafu sina yauniya, avana gumayogu nofe i fufuniya nenekuwai yota kana kafa tuku fasinei sina numamaniya.”

¹⁰ Noko tovanama nenei Yudasa Isikaniyoti tanake tamokāga tonowana kasi 12 sinesiyai i niya tovibwanaose nakanakasisi nenesiyai Yeisu kana viwaifufuna fasinei.

¹¹ Tovanama si nowaniya sebobo i tewesafusia eketa yasi bwadudabadaba si veniya si bwaduwa, “Gabana kana veniwa” eketa Yudasa ketaketa i nuwasa be nimasiyai ina teniya.

*Yeisu Yana Tonowana Nukusi
 Venuvisinatana Kana Ka Si Fufuniya*

Madiu 26:17-25, Nuke 22:7-14,21-23, Yoni 13:21-30

¹² Maneka Muka Nakana Nutuva Kana Ka kana kuyadayada kafa viūgu nenei, sifi mwanavausi si munumunuwa Venuvisinatana Kana Ka fasinei. Na kuyadayadanama nenei Yeisu kana tomuniyeina si nutoninuvenuveiya si bwaduwa, “Namao nuwanuwau Venuvisinatana Kana Ka kata gidewadewai fasiweu?”

¹³ Eketa kana tomuniyeina nasi nuwa i iyavisiya i bwaduwa, “Kwana kanasuna Yenusanema keta namōga tamokāga tukwava na ukowina i uniuniya ina nisaimiya. Na gwadinama kwana muniyya,

¹⁴ eketa avi numai ina kanasuna, toninuma kwana iyaviya kwana bwaduwa, “Tovisawavenena i bwaduwa, “Nama totomunama nenei kaku tomuniyeina nukusi Venuvisinatana Kana Ka kata kawiyei?” ”

¹⁵ Eketa totomu nakasina gigidewadewana kuetana ina visawavenimiya. Nokomai iba matatafunu kwana gidewadewiya fasitiyai.”

¹⁶ Yeisu kana tomuniyeina si nōgokawawa eketa si niya Yenusanema avana Yeisu i iyavisiya maisemoka i kikinomana keta si gidewadewa Venuvisinatana Kana Ka fasinei.

¹⁷ Tovanama i vimatasisinovanovana Yeisu yana tonowana kasi 12 nukusi si kikinomana.

¹⁸ Sonamai si kakawa atu Yeisu i bwaduwa, “A iyaiyavimiya venemokena, namoḡa tamokaḡa sinemiyai ina viwaifufunikuwa, namoḡanama nukusi ta kakawa.”

¹⁹ Nuwatasi i dauna eketa tamokatamokaḡa si iyaviya, “A sanamanikuwa iyau muka.”

²⁰ I iyavisiya i bwaduwa, “Kami 12 sinemiyai aitevana kana maneka Iyau nukusi kabomai ina kutuviya, na tana namoḡanama.

²¹ Namoḡa Natuna ina mateya naki Guyau fonakituna i bwaduwa maisemoka, eatu aitevana Namoḡa Natuna i viwaifufuniya nao daunina venemokena ina nisaiya. Kana nufotamoka be ayona muka sita vinatunei.”

²² Tovanama si kakawa nenei, Yeisu maneka i viya eketa i kawanunukuviagigikuwa. Eketa i gisiniya eyo kana tomuniyeina i venisiya keta i bwaduwa, “Kwa vai, nofe o tofwaku.”

²³ Yota owa i viya keta Guyau nenei i viagigikuwa eyo i venisiya eketa owanama nenei si yuwa.

²⁴ Eketa i iyavisiya i bwaduwa, “Nofe o ufaufaku, yawane ina ketosiwaḡa namoḡa yagwanisi fasisiyai keta Guyau yana dedeni kwami nukusi ina givifikiniya.

²⁵ A iyaiyavimiya venemokena, muka tamo nofemaise waininama ana yunuwanuvai kana nivaniva Guyau yana kafa visime nenei waini kiouna ana yumiya.”

²⁶ Eyo si osedavadava muniyai yo si kikinomana keta si niya koya Onive nenei.

Yeisu I Bwaduviogoniya Fita Yana Vikewa

Madiu 26:31-35, Nuke 22:31-34, Yoni 13:36-38

²⁷ Yeisu i iyavisiya i bwaduwa, “Matatafumokemi kwana butuwa atu kwana sinanovikuwa uḡuna Guyau fonakituna viviginiwina i bwaduwa,

*‘Tokitavikavina ana nuvimatiya
keta sifi sina venusavanenegā.’*

²⁸ Atu tovanama mateyai ana misini-savavinikuwa, ana viketanuna Ganini.”

²⁹ Atu Fita i iyaviya i bwaduwa, “Yawane sabu matatafusi sina butuwa atu iyau o muka.”

³⁰ Eketa Yeisu Fita i iyaviya i bwaduwa, “A iyaiyaviwa venemokena, kimoki nuwabunanaama nenei kuna vikeweikuwa kawa tonu muniyai yo kamukamu yana kwae ina vinuwiya.”

³¹ Atu Fita i kawafatafata i bwaduwa, “Na namaise taki fasiweu sina nuvimatikuwa, eatu muka tamo kana fata be ana bwadu, ‘Muka ata sanamanel.’” Eketa tomuniyeina matatafusi tamoka bwadunama yota si bwaduwiya.

Yeisu I Kawanunukuwa Getesemani Nenei

Madiu 26:36-46, Nuke 22:39-46

³² Yeisu kana tomuniyeina nukusi si nemiya kabaḡa kana wava Getesemani nenei keta i iyavisiya i bwaduwa, “Nofemai kwana fakwafakwa eatu ana kawanunukuwa.”

³³ Eketa Fita, Yemesa keta Yoni i ovisiya keta nukusi si niya. Tovanama nenei kana nutoḡona i weifanufanuya,

³⁴ eketa i iyavisiya i bwaduwa, “Nuwatadauna nakatamokena i munumunukuwa keta katekateku i nunubudabudaniya maise mate. Nofemai kwana fakwafakwa eatu kwana tonetoneya.”

³⁵ Kabegomokena i vaniya, eyo i fekuwa fwayafwayai keta i kawanunukuwa be taki kana fata maise kuvavana kana kawasasa ita niuniya.

³⁶ I bwaduwa, “Amaku, iba matatafunu ka fata, na fasinei kuvavana nofe owana ku viteweyei nenekuwai. Eatu muka yaku nuwanuwa atu avana ku nuwenuwiya maise kuna fufuniya.”

³⁷ I makaviniya kana tomuniyeina kasi tonu nenesiyai atu i nisaisiya si banubanuwa eketa Fita i iyaviya i bwaduwa, “Saimoni, omasi ku banubanuwa. Muka kana fata be matau ina fakina kawasasa bwatanağ?”

³⁸ Eketa i iyavisiya i bwaduwa, “Kwana tonetoneya keta kwana kawakawanunukuwa ebe kami anuwanuva nenei muka kwana feku. Yami vinuwadadana avana dewadewasi katekatemiyai kwana savivinisiya o fifiwanisi atu tofwami i seğakamekameya.”

³⁹ I makaviniya i kawanunukuwa keta tamoka bwadubwadusima nenesiyai i kawanunukuwa.

⁴⁰ I makavina-savaviniya nenesiyai eatu i nisaisiya yota si banubanuwa, uğuna matasi naki i goyomoka. Eketa bwadusi si bauwiya.

⁴¹ Tovanama kana vitonu i makavina-savaviniya nenesiyai, i iyavisiya i bwaduwa, “Omasi yawane kwa banubanuwa keta kwa viviyawasiya. Nakiyi. Tova naki i nuvifotiya. Toviwaifufuna Namoğ Natuna kabegomokena be togo'yonam nesiyai ina teniya.

⁴² Ake, kaku toviwaifufunamokena naki i kikinomana. Kwa misini be ta nai.”

Yeisu Si Givikaviniya

Madiu 26:47-56, Nuke 22:47-53, Yoni 18:3-12

⁴³ Yeisu yawane i nunusifufuwa atu Yudasa tanake tamokağ tonowana kasi 12 i venukikinomana. Tovibwanaose nakanakasisi keta visime kana tovisawavenena yota tokawakawa sabuveka si visimeisiya, keta na fetosi yota na funumisi Yudasa si vinuviya keta nukusi si nemiya.

⁴⁴ Toviwaifufunamona kiyakiyaya tamokağ i mikigisawakedanisiya, “Namoğanama ana viyuiya na tanake kwana givikaviniya eketa kwana niiya.”

⁴⁵ Tovanama si kikinomana Yudasa i niya Yeisu nenei keta i bwaduwa, “Tovisawavenena!” Eyo navanavanei i viyuiya.

⁴⁶ Eketa Yeisu tofwanei si ova keta si givikaviniya.

⁴⁷ Atu namoğ tamokağ nokomai i misimisiyi yana fetos i soniyaginiya keta tovibwanaose kasi toviketanuneina kana kaetoğ taniyana i nuonosiya.

⁴⁸ Yeisu i iyavisiya i bwaduwa, “Omasi na fetomi keta na yami funuma kwa nemiya be kwana givikavinikuwa vitana tamo togikuma maise?

⁴⁹ Iyau tova nubwayouna Numa Kodukodu kumenanina kana wasiketai nukusi ta fakwafakwa eatu a gigisawakedana namoğ nenesiyai eatu ava uğuna yo muka kwata givikaviniku? Eatu nakiyi, ebe avana Guyau fonakituna i bwaduwiya, ina vivenemokena.”

⁵⁰ Eyo kana tomuniyeina matatafusi si butuwa atu Yeisu si sinanoviya.

⁵¹ Tufunakata tamokağ o nuyağ tofwanei i sinawaminaya keta Yeisu i muniyya. Tanake yota si anuwanuva be sita givikaviniya,

⁵² eava kana nuyağ si sinayauya atu gonegonena i dibwana.

Yeisu Si Nutoninuvenuveiya

Madiu 26:57-68, Nuke 22:54-55, 63-71, Yoni 18:13-14, 19-24

⁵³ Namoğ sabu Yeisu si niiya tovibwanaose kasi toviketanuneina yana numai. Nokomai tovibwanaose nakanakasisi matatafusi keta tokawakawa yota visime kana tovisawavenena si yokowa.

⁵⁴ Fita i muniiya simokaǵa sasanei keta i niya tovibwanaose kasi toviketanuneina yana numa kana wasiketai. Nokomai i nuvitoiya tuiyo nukusi keta kaiyai i vivikivanavana.

⁵⁵ Tovibwanaose nakanakasisi keta Diu Kawakawa matatafumokesi si nuwasa Yeisu kana tokanakakikakina ebe yo sina nuvimatiya. Atu muka tamo sita nisaǵai.

⁵⁶ Tokanakakikakina-vikanonono yagwanisi o si bwaduwa Yeisu fasinei atu yasi sifufumokesi muka tamo ita nuvifotei.

⁵⁷ Namoǵa tunisi si misiniya eketa nofemaise Yeisu fasinei si bwaduwanononowa,

⁵⁸ “Ka nowaniya i bwaduwa, ‘Namai Numa Kodukodu namoǵa nimasiyai si yoniya o ana yakweniya atu kuyadayada tonusi nenei ana yona-savaviniya muka namoǵa nimasiyai.’ ”

⁵⁹ Eatu muka tamo yasi sifufunama tamo ita nuvifotei.

⁶⁰ Eketa tovibwanaose kasi toviketanuneina sabu matasiyai i otowamisiniya keta Yeisu i nutoninuvenuveiya i bwaduwa, “Yasi vinoisima fasinei tamo avana kuna bwaduwiya o muka?”

⁶¹ Atu Yeisu muka tamo avana ita bwaduwei naki i manava. Tovibwanaose kasi toviketanuneina yota i nutoninuvenuveiya i bwaduwa, “O venemokena kwaǵa Togifafafana Gigibokeinana, Guyau ta sawadavadaviya kwaǵa Natuna?”

⁶² Yeisu i bwaduwa, “Ika Iyau. Yawane matatafumi kwana kitiya Namoǵa Natuna ina fakwasiotoga Tofiwanaonaona kikikatainei keta abamei busibusi nenei ina nenemiya.”

⁶³ Tovibwanaose kasi toviketanuneina kana nuya i kiganiniya* keta i bwaduwa, “Muka yota tana vinuwadadana tokanakakikakina fasisiyai.

⁶⁴ Yana bwadu-tafakaikokona Guyau nenei naki kwa nowaniya eketa nmaise kwata bwadu?”

Eketa matatafusi si bwaduwa, “I goyona na fasinei kana nufota be ina mateya.”

⁶⁵ Tunisi si vibutuwa si nufunataniya. Matana si sumiya eyo si munuya atu si bwaduwa, “Taki kwaǵa Guyau yana tomatakawa, ku iyaveiki aitevana i munuu!” Eyo tuiyo si givikaviniya eketa si munuya.

Fita Yeisu I Vikeweiya

Madiu 26:69-75, Nuke 22:56-62, Yoni 18:15-18,25-27

⁶⁶ Fita yawane wasiketai i fakwafakwa atu tovibwanaose kasi toviketanuneina kana kaetoǵa gumayogu i nemiya.

⁶⁷ Tovanama i kitiya Fita kaiyai i vivikivanavana, i toneye-dewadewiya keta i bwaduwa, “Kwaǵa o noko namoǵanama Yeisu tene Nasaneti nukusi.”

⁶⁸ Eatu Fita i vikewa i bwaduwa, “Iyau muka ata sanamanei ava fasinei ku bwadubwadu,” keta i kikinomana kawa nenei. Tovanama nenei kamukamu i kwaeya.

⁶⁹ Tamoka gumayogunama yota Fita i kita-savaviniya, keta aviyaonana namoǵa nokomai si misimisiniya i iyavisiya i bwaduwa, “Nofe tanake Yeisu unana tamokaǵa!”

⁷⁰ Eatu Fita yota i vikewa-savaviniya.

Muniyai aviyaonana namoǵa nokomai si misimisiniya Fita si iyaviya si bwaduwa, “Bwadu venemokena, kwaǵa o unasi tamokaǵa uǵuna kwaǵa yota tene Ganini.”

^{14:58} Yoni 2:19 ^{14:62} Daniyena 7:13 * ^{14:63} Tovanama fiyao Diu sina nuwagoyowa venemokena kasi nuya si kikiganiniya. ^{14:64} Visime Tafu 24:16

⁷¹ Atu Fita i vikewatautauna i bwaduwa, “Guyau matanei a iyaiyavimiya venemokena! Namoğanama kwa bwadubwaduwia o muka ata sanamanei.”

⁷² Tovanama nenei kamukamu yana kuae i vinuwiya eketa Fita nuwatana i kakwaniya Yeisu yana bwadu, “Kuna vikeweikuwa kawa tonu muniyai yo kamukamu yana kuae ina vinuwiya.” Eketa i kafuwaiya keta i bwediya.

15

Yeisu Fainato Naunei I Misiniya

Madiu 27:1-2,11-14, Nuke 23:1-5, Yoni 18:28-38

¹ Nuwabunimokeyai tovibwanaose nakanakasisi be tokawakawa yota visime kana tovisawavenena keta Diu Kawakawa matatafusi si yokowa keta si vikanusifufuwa Yeisu fasinei. Eyo nimana si kiyona keta si niiya Noma tovisime Fainato nimanei si teniya.

² Eketa Fainato Yeisu i nutoninuvenuveiya i bwaduwa, “O kwağā fiyao Diu yasi Tufomu?”

Eketa Yeisu i nufata i bwaduwa, “Ika. Na naki ku bwaduwa maise.”

³ Eketa tovibwanaose nakanakasisi Yeisu si vinoiya iba yagwanisi goyosi fasisiyai.

⁴ Yota Fainato Yeisu i nutoninuvenuveiya i bwaduwa, “Tamo avana kuna bwaduwia o muka? Ku kitai goyona kana yagwana fasinei si vivinoiwa!”

⁵ Atu Yeisu muka tamo avana ita bwaduwei eketa Fainato i mayağā.

Fiyao Diu Nuwanuwasi Yeisu Ina Mateya

Madiu 27:15-26, Nuke 23:13-25, Yoni 18:39–19:16

⁶ Manamana tamokatamokağā Venuvisinatana kana Ka kana tovai, tova matatafuna Fainato finisina tamokağā deniyai i vivikikinomaniya namoğā yasi nuwanuwai maise.

⁷ Na tovanama nenei namoğā kana wava Banabasi o deniyai i fakwafakwa. Tanake o tunisi tovigxaeğā nukusi Noma gabemani nukusi si vigxaeğā, keta yota tunisi namoğakaokaoğosi atu si nuvimatisiya. Eketa Noma tonuaviya si givikaviniya keta deniyai si teniya.

⁸ Sabuveka si yokowa keta Fainato si vikokoniya be tamo aitevana ita ketoyauya, naki manamana tamokatamokağā i fufufuniya maise.

⁹ Eketa Fainato i nutoninuvenuveisiya i bwaduwa, “Omasi nuwanuwami fiyao Diu yami Tufomu ana ketoyauya fasimiyai?”

¹⁰ Nofemaise i iyavisiya uğuna waniya i mikisanamaniya vitana tovibwanaose nakanakasisi o Yeisu si vikumaiğıya, na fasinei si katuteweiya nenei.

¹¹ Eatu tovibwanaose nakanakasisi o sabuveka si ketoyakayakanisiya be Fainato sina vikokoniya be Banabasi ina ketoyauya fasisiyai atu muka Yeisu.

¹² Atu Fainato i iyave-savavinisiya i bwaduwa, “Atu namoğā nofe kwa weneweniya Diu yami Tufomu o namaise ana iyavei?”

¹³ Si vikafinafina si bwaduwa, “Ku giviogonağanagai!”

¹⁴ Atu Fainato i iyave-savavinisiya i bwaduwa, “Atu avao uğuna? Avi goyona i fufuniya yoke?”

Atu si finadewadewa si bwaduwa, “Ku giviogonağanagai!”

¹⁵ Eketa namoğā nuwatasi kana kata fasinei, Banabasi i ketoyauya atu tonuaviya i visimeisiya keta Yeisu si nafanafasiya eyo i katuteweiya be sina giviogonağanaiya.

Tonuaviya Yeisu Si Sawaviniya

Madiu 27:27-31, Yoni 19:2-3

¹⁶ Tonuaviya Yeisu si niiya Fainato yana numa kaikaiwabuna kana wasiketai eyo unaunasi si wenevakukusisiya.

- 17** Kwame yabeyabenina Yeisu si viktoniya keta kisisiku nağanina kikikwanekwanena nenei gedugedu si fufuniya keta debabounei si teniya.
18 Keta si sawaviniiya si bwaduwa, “Ae mukanono. Naki Diu yasi Tufomu!”
19 Kiwanai si munumunuya be si nufunataniya eatu naunei vifotuwai kaetutusi si viketogunisiya vitana kana venufotafota tufomu maise.
20 Si sawaviniiya muninei, kwame yabeyabenina si visaniniiya eatu Yeisu tauna kana nuya si viktoniya eketa si oviya si kikinomaniya menanai be sina giviogonağanaiya.

Yeisu Si Giviogonağanaiya

Madiu 27:32-44, Nuke 23:26-43, Yoni 19:17-27

- 21** Si niniya atu ke'ta tofwanei namoğa tamokağga Saimoni tene Sainini si venusaiya kawayavatei i nemiya. Tanake Anekisenida keta Nufusi amasi. Namoğanama si nuyakayakanaya keta Yeisu kana ogonağanağga i uniya.
22 Yeisu si oviya keta si niiya kabagga kana wava Gonigota nenei. Gonigota kana nuwanuwa o Navakanuwa kana Kabagga.
23 Nokomai bubu kana wava meya, waini nukusi si viniya eketa Yeisu si venenuvanuvija eatu i dibutoyoiya.*
24 Eketa si giviogonağanaiya atu kana nuya fasinei, nao daisi nenei si vikaneeneiya. Nofe ketaketanama nenei, kana nuya si vitukuwiya tututausi nenesiyai.

25 Nuwabuni 9 kanafafani nenei Yeisu si giviogonağanaiya.

26 Kana bwaduvinoi viviginiwina si tutuvifotiya kuetana i bwadubwaduwa, TANAKE DIU YASI TUFOMU.

27 Togikuma nasi nuwa Yeisu nukusi si giviogonağanaisiya, tamokağga kukikikatainei eatu tamokağga o kukikimawanei.†

29 Namoğa sabu ketai si niniya be si nenemiya eatu si nunuwautuutuna atu si bwadubwaduwa, “Ake, naki ku sanamaniya! Omasi Numa Kodukodu kuta yakweniya eatu kuyadayada tonusi nenei kuta yona-savaviniya, mukanono!

30 Make nao ogonağanağga nenei ku sobunemai be tauğku gifafafaneu!”

31 Tamoka ketaketanama nenei tovibwanaose nakanakasisi keta visime kana tovisawavenena tututausi nenesiyai Yeisu fasinei si sawaviniğga si bwaduwa, “Mani namoğa i gifafafanisiya atu tauna o muka kana fata!

32 I bwaduwa avage tana Togifafafana Gigibokeinana keta yota Isineni kana tufomu. Make nao ogonağanağai ita sobunemiyata kitiya be tata vitumağaniya.” Namoğa kasi nuwa o kuniniuna si giviogonağanaisiya yota si sawanuketuviya.

Yeisu Yana Mate

Madiu 27:45-56, Nuke 23:44-49, Yoni 19:28-30

33 Tovanama vanavana i nemiya sinefounei, noko fafaninama matatafuna kumanovana i gikafufuya keta i fakwa kana nivaniva vanavana i niya tonusi yanafafani.

34 Tovanama nenei Yeisu kayona nakasinei i bwauwa i bwaduwa, “Enoi, Enoi, nama sabatani?” Kana givina o, “Yaku Guyau, yaku Guyau, ava uğuna ku sinanoveiku?”

35 Namoğa tunisi nokomai si misimisiniya si nowaniya keta si bwaduwa, “Kwa vaneneğga, kana kita kamo Inaitiya i weneweniya.”

36 Namoğa tamokağga i dibwana i niya eketa banou i viketokutuvija waini

15:21 Noma 16:13 * **15:23** Waini keta meya nukusi si viniya o kuvavana kana kafa nuvitutuma.

15:24 Same 22:18 **15:27** Aiseya 53:12 † **15:27** Tunisi viginiwiya nenesiyai o kana nukisi 28 si nunatuya. *Eketa Guyau fonakituna i vivenemokena bwadu noko, “Aviyaonana totaniyagunu sinesiyai tanake na kana sawasawa.”* **15:29** Same 22:7, 109:25, Maka 14:58, Yoni 2:19 **15:34** Same 22:1

15:36 Same 69:21

yuyuna nenei. Eyo kiwana bwatanei i tunevaneiya be Yeisu ina yumiya fasinei eketa i bwaduwa, “Yabe ta kitai, kamo Inaitiya ina nemiya ogonağanağai ina kakiya.”

³⁷ Eatu Yeisu kayona nakasinei i bwauwa eketa yawasina i kakaviya.

³⁸ Eketa Numa Kodukodu kusinena kafa dawanafafana kana nuya i kasaniniya etanei atu i sobuwa sifunei.

³⁹ Tonuaviya kasi kaimatana ogonağanağai naunei i misimisiniya i kitiya namaise Yeisu i mateya eketa i bwaduwa, “Bwadu venemokena namoğga nofe o Guyau Natuna.”

⁴⁰ Tunisi vivine o matakedawanauna si misiniya atu si tonetoneiya. Sinesiyai o Meni ne Magidana eketa Sanome yota venuwana Meni o Yemesa gwadiyei keta Yosese ayosi.

⁴¹ Nofe vivinesima o nauna Yeisu Ganini nenei si muniyi keta yota si okakikakiniya. Vivine yota yagwanisi nukusi nokomai si misiniya atu Yeisu si tonetoneiya. Vivinesima o Yeisu kaena si kwafuya eketa si niya Yenusanema.

Yeisu Kana Odewadewa

Madiu 27:57-61, Nuke 23:50-56, Yoni 19:38-42

⁴²⁻⁴³ Tene Animatiya kana wawa Yosefa o tanake Diu Kawakawa tamo kana namoğga nakasina. Tanake o i kitakitanufota Guyau yana kafa visime fasinei. Eketa gidewadewa kana kuyadayada atu naki i vivinavinaviya be yo Sabati ina vibutuwa fasinei, eketa Yosefa na yana katevatu i niya Fainato nenei keta i vikokona Yeisu tofwana fasinei.

⁴⁴ Fainato i sabanutuğga tovanama Yeisu yana mate fasinei i biganowana keta tonuaviviya kasi kaimatana i weniya keta i nutoninuveviya taki Yeisu naki i mateya.

⁴⁵ Tovanama kaimatana nenei sanamana i videwadewiya, tofwa i sawateweiya Yosefa nenei.

⁴⁶ Yosefa nuya kwayakwayana i kimwaniya eketa tofwa ogonağanağai i kakiya keta i waminiya muniyi yo vatunuma vigabanina si taniya nenei i teniya. Eyo gabana nakasina i katubwatabwataviniya keta vatunuma kawana i teneftiye.

⁴⁷ Meni ne Magidana keta Meni Yosese ayona o si kitiya namaniyei Yeisu tofwana i teniya.

16

Yeisu Yana Misini-Savavineina

Madiu 28:1-8, Nuke 24:1-12, Yoni 20:1-10

¹ Tovanama Sabati kana kuyadayada i kakaviya, Meni ne Magidana yota Meni Yemesa ayona keta Sanome bubu mamadisi si vikimwaneya Yeisu tofwana kana vitowa fasinei.

² Wiki kana kuyadayada kafa viuğu nenei tovanama vanavana i vaneya, si niya vatunuma nenei.

³ Si niniya atu ke'ta tofwanei tututausi si vikanuntoniya si bwaduwa, “Aitevana gabana ina katuniyei vatunuma kawana nenei fasitiyai?”

⁴ Gabananama nakatamokena atu i kabwatabwataviniya i makaviniya eketa tovanama matasi i kanakasiya si kitiya kawa kakayauna.

⁵ Eketa vatunuma sinenei si kanasuna, tamokağga tufunakata kana nuya kwayakwayana kukikikataisi si kitiya i fakwafakwa eketa si mayağga.

⁶ Eatu i iyavisiya i bwaduwa, “Muka kwana matuta. A sanamaniya Yeisu tene Nasaneti si giviogonağanaiya kwa nunuwasiya eatu tanake weka muka. Tanake naki i misini-savaviniya. Kwa kitai, nofemai si teniya.

⁷ Atu kwana niya kana tomuniyeina keta Fita nukusi nofemaise kwana iyavisiya kwana bwaduwa, ‘Tanake i viviketanuna Ganini eketa nokomai yo kwana kitiya. Naki nauna i iyavimiya maise.’”

⁸ Tovanama nokomaise si nowaniya, vivinesima si mayağā keta na yasi akikinikuna vatunuma sinenei si kikinomana-nemiya keta si vikadibwadibwana si niya. Si matuta eketa muka tamo aitevana sita iyavei avana namoğā tufu-nakasina i nusifufuwisiya.

[Tunisi Naumokena Viginiwa Muka Sita Katukanasunei 16:9-20.]

*Yeisu I Kikinomana Meni Ne Magidana Nenei
Madiu 28:9-10, Yoni 20:11-18*

[⁹ Wiki kana kuyadayada kafa viuğu nenei tovanama Yeisu nuwabunimokeyai i misini-savaviniya, nauna Meni ne Magidana nenei i mikikinomana. Nofe gumayogunama nenei Yeisu kanunu goyosi kasi 7 i nukakisiya.

¹⁰ Aviyaonana namoğā Yeisu nukusi si nidadana o nuwatasi i dauna eketa Yeisu fasinei si bwedibwediya.

¹¹ Atu Meni i niya keta i iyavisiya i bwaduwa, “Ei! Yeisu naki i misini-savaviniya, iyau tauku matamokekuwai a kitiya!” Eatu yana bwadu muka sita vitumağanei.

*Yeisu Kana Tomuniyeina Kasi Nuwa Nenesiyai I Nikikinomana
Nuke 24:13-35*

¹² Munifotai tomuniyeina kasi nuwa Yenusanema si teweiya keta si niniya atu Yeisu i nikikinomana nenesiyai. Si kitiya vitana tamo avi namoğā.

¹³ Si makavinisiya keta unaunasi kasi tufo si iyavisiya atu tasike yota muka sita vitumağaneisi.

*Yeisu Yana Tonowana Kasi 11 Nenesiyai I Nikikinomana
Madiu 28:16-20, Nuke 24:36-49, Yoni 20:19-23, Bunanige 1:6-8*

¹⁴ Munifotai tonowana kasi 11 si kakawa eatu Yeisu i kikinomanisiya. Keta i dageisiya uğuna katekatesi yana gua eketa muka na yasi vitumağana, na nenei aviyaonana yana misini-savavineina muninei si kitiya muka sita vitumağaneisi.

¹⁵ Eketa i iyavisiya i bwaduwa, “Kwana kikinomana fwayafwaya kana matatafu nenei be biga dewadewana kwana yauniya matatafusi nenesiyai.

¹⁶ Aitevana ina vitumağanikuwa keta givibutabuta ina viya nao gifafafana ina nisaiya, eatu aitevana muka ina vitumağaneiku nao vimatadawana ina nisaiya.

¹⁷ Kaku tovitumağana kiyakiyaya kafa nuwatabau fifiwanisi sina savivinisiya. Kaku wavai kanunu goyosi namoğā nenesiyai sina nukakisiya yota meya kiousi tunisitunisi muka kasi sanamana nenesiyai sina nusifufuwa.

¹⁸ Mwata goyosi sina givikavina yota taki ukowa onaonasi sina yumiya, muka ina navisi. Nimasi sina dawana tovisafwavinağā tofwasiyai eketa sina bwina.”

*Yeisu Yana Vane Abamai
Nuke 24:50-53, Bunanige 1:9-11*

¹⁹ Tovanama Tuveka Yeisu i nusifufukoōga, Guyau i vaneiya abamai eketa kikikatainei vifotu kabaina nenei i fakwasiotoḡa.

²⁰ Eketa tomuniyeina si numamananiya namōga nenesiyai. Eatu Tuveka i ovivitisija eketa yana fiwanai kiyakiyaya kafa nuwatabau si savivinisiya namōga matasiyai. Nofe ibasima nenesiyai yasi numamana i vivenemokena.]

Bunanige

Givimayeta

Tonowana yasi *Bunanige* o Nuke yana nufunufu kana nusavi. Kana ugu nakasina o i bwadubwaduwa namaise Yeisu kana tomuniyeina Kanunu Tafutafuna i viketanunisiya eketa biga dewadewana si yauniya “Yenusanema nenei, Yudiya be Sameniya fafanisima matatafusi eketa yota fwayafwaya kana matatafu nenesiyai” (1:8).

Nufunufu nofe i vivisawavenena namaise biga dewadewana Yeisu fasinei si yauniya eketa namaise ekanesiya i vibutu.

Iba nakatamokena nufunufu nofe nenei o Kanunu Tafutafuna yana savivina. Kabwaga Matana kana kuyadayada nenei i sobunemiya na fiwanina tovitumağana nenesiyai Yenusanema sinenei, yota ekanesiya kana tovikelanuneina tamokatamokağa i viketanunisiya keta i givifiwanisiya. *Bunanige* o nofe biganama dewadewana yana fiwana i vivisawavenena tovitumağana tamokatamokağa yawasisiyai eketa ekanesiya nenesiyai.

Viwakakakina kasi gidewadewa. (1:1-26)

Yeisu yana visime kana kafa nusafu keta yana bwadudabadaba. (1:1-14)

Yudasa kana kivi kana toğafota. (1:15-26)

Toviwakakaki Yenusanema sinenei. (2:1-8:3)

Toviwakakaki Yudiya keta Sameniya sinenei. (8:4-12:25)

Fauno i numamana Yeisu fasinei. (13:1-28:31)

Fauno yana kamudadana nauna. (13:1-14:28)

Vikanunusifusifufu Yenusanema nenei. (15:1-35)

Fauno yana kamudadana kana vinuwa. (15:36-18:22)

Fauno yana kamudadana kana vitonu. (18:23-21:16)

Fauno i vifinisina Yenusanema, Sisaniya keta Noma nenei. (21:17-28:31)

Yeisu Yana Tonowana I Iyavisiya Vitana

Kanunu Tafutafuna Ina Nemiya Nenesiyai

¹ Iye agigiku Tiofino, nauna nufunufu a mikiviginwiya sinenei iba matatafuna aviyavana Yeisu i vibutuwa i savivinisiya be i visawavenena

² kana nivaniva kuyadayadanama nenei i vaneya abamai. Muniyai yo ina makaviniya abamai, Kanunu Tafutafuna yana fiwanai yana tonowana nauna i mikigibokisiya, fiyaosima i gisawakedanisiya.

³ Yana kuvavana be yana mate muninei, tauna i vimaikitija namoğasima nenesiyai ketaketa yagwanina nenesiyai vitana i visawavenemokeniya naki i yawasa-savaviniya. Kuyadayada 40 kana kawasasai tauna i kikikinomana eketa i nunusifufuwisiya Guyau yana kafa visime fasinei.

⁴ Eketa tamoka tova tanake nukusi si fakwafakwa atu i visimeisiya i bwaduwa, “Muka Yenusanema kwana teweteweyei atu nofemai kwana fotafota kana nivaniva Amaku kakavenena i bwadudabedabiya ina venimiya. Nauna a bwaduwiya kwa nowaniya.

⁵ Yoni namoğası i givibututisiya ukowa nenei atu kuyadayada muka yagwanina muninei Amaku Kanunu Tafutafuna nenei ina givibututimiya.”

Guyau Yeisu I Vaneiya Abamai

Madiu 16:19-20, Nuke 24:50-53

6 Tovanama yota si vikaninisāga, Yeisu si nutoninuvenuviya si bwaduwa, “Tuveka yo, nofe tova kafa visime kuna vene-savaviniya Isineni ebe tauna ina visimeiya?”

7 Eatu i iyavisiya i bwaduwa, “Ibasima sina kikinomana kasi tova o kasi tutuya o tanake Amakūga yana visime nenei eketa muka kana fata kwana sanamanei.

8 Eatu maise! Tovanama Kanunu Tafutafuna ina nemiya nemiyai, ina givifiwanimiya be sifufuku kwana yauniya nofemai Yenusanema nenei, Yudiya be Sameniya fafanisima matatafusi eketa yota fwayafwaya kana matatafu nenesiyai.”

9 I nusifufukoōga muninei, matasiyai Guyau i vaneiya abamai. Tovanama busibusi i tenefotiya, muka yota sita kitai.

10 Yana vanenama nenei, tonowana si kawavitatavaḡata kawasasakaōgowai. Tovanama nenei, namoḡa nasi nuwa kasi nuya kwayakwayasi kuniniusi si misiniya

11 eketa si iyavisiya si bwaduwa, “O fiyao Ganini, avamasi yami uḡu yo kwa misimisini nofemai kawasasakaōgona kwa tonetoneyei? Na Yeisunama kwa kitija i vaneya abamai, naki maisemoka yota ketanama nenei ina makaviniya.”

Giboke, Yudasa Kana Kivi Kana Toḡafota Fasinei

Madiu 27:3-10

12 Koya Onive nenei tonowana si makavinisiya Yenusanema. Sabati kana waneba kana kedawanau maisemoka.

13 Tovanama si kikinomana menana nakasinei, numanama si fakwifakwiyya nenei si kanasuna eketa si vaneya totomu kuetana nenei.

Nofemaise kasi wava. Fita, Yoni, Yemesa, Anideneya, Finifi, Tomasi, Batonomiu, Madiu, Yemesa Anafasi natuna, Saimoni tanake Senoti* eketa Yudasa Yemesa natuna.

14 Tunisi vivine keta Meni Yeisu ayona yota sisitaina namoḡa nukusi si yokoyokowa eketa nuwanuwa tamokaḡa nenei si kawakawanunuwa.

15 Tamoka tova tovanama tovitumaḡana kasi yagwana kamo 120 si yokowa nenei, Fita kasi sinefouwai i misiniya eketa i nusifufuwa i bwaduwa,

16-17 “Unaunaku, Guyau fonakituna Yudasa fasinei naki i vivenemokena. Tova manatuwaimokena, gwadinama fasinei Kanunu Tafutafuna i bwaduvioḡoniya tufomu Deividia nenei. Yudasa tanake o tonowana sinekiyi bunanige nenei i ovivita eatu muniyai, namoḡa i viketanunisiya eketa Yeisu si tabiya.”

18 (Yana viwaifufuninama gabanina i viya eketa fwayafwaya i kimwaniya. Nokomai i kunowa keta fekunama nenei manawana i biyavaniya eketa kamokamona i tetena.

19 Fiyao Yenusanema matatafusi bigana si nowaniya eketa fwayafwayanama fonasiyai si weniya *Akenedama*, kana givina o ufaufa fwayafwayana.)

20 Eketa Fita i tenesaviya i bwaduwa, “Same nenei namoḡanama fasinei Deividia i viginiwiya,

*‘Yana numa ina nukawakakava
eatu muka tamo aitevana ina fakwiyei.’*

1:8 Madiu 28:19, Maka 16:15, Nuke 24:47,48 **1:9** Maka 16:19, Nuke 24:50,51 **1:13** Madiu 10:2-4, Maka 3:16-19, Nuke 6:14-16 * **1:13** *Senoti kana givina maise, Diu fiyaosi eatu yoko kabegona, tasike nuwanuwasi Noma kana tovisime nukusi sina vikamunumunuwa.* **1:18** Madiu 27:3-8 **1:20** Same 69:25, 109:8

Keta yota i viginiwiya,
'Tamo aitevana kana kivi ina viya'

21-22 Eketa nofe tova namōga tamo tana vinuwadadaniya be nukusi kana savivina ebe mani namōga kana iyavisiya namaise Guyau, Tuveka Yeisu mateyai i sinaviyawasiya fasinei. Atu namōganama tanake tova kana matatafu Tuveka Yeisu nukusi ka nidadana tovanama Yoni i givibutabutiya nenei eketa kana nivaniva nenetiyyai Guyau i oviya eketa i vaneiya abamai. Eketa naki kana nufota tamo tana ginakasiya."

23 Eketa tomuniyeina namōga nasi nuwa si ginakasisiya. Yosefa Basabasi, (kana wava yota Yasitusi) eketa Mataiyasi.

24-25 Munifotai nofemaise si kawanunukuwa si bwaduwa, "Tuveka yo, kwāga katekate matatafunu ku sanamanisiya. Ku visawaveneiki namōgasima nasi nuwa nenesiyai, aitevana ku giboeki kivi kana tōgafota fasinei ebe nukusi kata bunanige, ūguna Yudasa naki i teweikiya i niya tauna yana kabāgai."

26 Daisi nenei si vikaneeneiya fiyao Diu yasi ketaketai eketa si viketokinaniya Mataiyasi kasi 11 sinesiyai i kanasuna tanake nukusi si vitonowana.[†]

2

Kanunu Tafutafuna I Nemiya Keta Yeisu Kana Tomuniyeina I Vimaisiya

1 Kabwaga Matana kana kuyadayada i vikanatutuya nenei, tovitumāgana matatafusi si yokowa kabāga tamokāga nenei.*

2 Sabanutūgai butu abamei si nowaniya vitana maise fonimana fifiwanina i sobunemiya eketa namai si nunuvitōga nenei, numanama matatafunu i gikafufuya.

3 Eketa si kitiya aviyavana vitana kai noyakaina maise i sobunemiya eyo i katanenēga eketa tovitumāgana tamokatamokāga debabounei i tōga.

4 Kanunu Tafutafuna matatafusi i vimaisiya eketa tanake yana givisawakedanai, fona tuninatunina muka sita sanamanei nenesiyai si yibutuwa si nunusifufuwa.

5 Atu noko tovanama nenei, fiyao Diu tasike Guyau kana tovimogumogu fwayafwaya kana matatafu nenei si nemiya Yenusanema si fakwa Kabwaga Matana kana Ka fasinei.

6 Tovanama sabu butuna si nowaniya eketa si yokowa eatu nuwatsi si kfibaubauwa ūguna tamokatamokāga tauna fonakitunei i nowaniya tomuniyeina si nunusifufuwa.

7 Tututausi si mayāga eketa si bwaduwa, "Au, kwa vanenēgeisi! Fiyaosima si nunusifufuwa o fiyao Gananimoka!"

8 Atu namaise yo kita fonakitutiyai si nunusifufu ta nowanowanisi?

9 Fafani tuninatunina nenesiyai ta nemiya. Tunisi fiyao Fatiya, Mediya, Enami. Tunisi Mesofotamiya, Yudiya, Kafadosiya, Fonutusi, be Eisiya,

10-11 Finigiya be Famufiniya, Itifita, yota tunisi Sainini niniunei Nibiya kana fafani nenei. Fiyao Diu keta yota Kani Kwauna eatu nofe tova Diu kodukodu si munimuniya nukusi, wagawaga Noma nenei. Tunisi

1:21-22 Madiu 3:16, Maka 1:9, 16:19, Nuke 3:21, 24:51 † **1:26** Noko sanunama o maise. Fiyao Diu nenesiyai o gabana musumususi nenesiyai kasi wava sina viginiwiya eketa owa nenei sina kivitotōga. Eyo owa sina newiya kana nivaniva tamo gabana ina fekuwa. Gabaninama avi wava etanei, na namōganama o gigibokeinana. Si vitumāganiya nofe ketaketanama nenei, i vivisawavenena Guyau yana giboke. (Ona 16:33)

* **2:1** Venuvisinatana kana Ka muninei, kuyadayada kana vi50 nenei Kabwaga Matana si kakawiiya. (Visime Tafu 23:15-21, Visime Nuvinavinana 16:9-11)

Kiniti simuna nenei eketa yota Anabiyei. Eatu matatafuta fonakitutiyai Guyau iba nakanakatamokesi naki i savivinisiya fasisiyai o ta nowanowanisiya si nunusifufuwina!"

¹² Matatafusi si mayāga yota nuwatusi si kafibaubauwa eketa si vikanunutoniya si bwaduwa, "Avamasi nofe kana nuwanuwa?"

¹³ Eatu tunisi si sawaviniisiya si bwaduwa, "Kamo si ukowayuwa nakasina na fasineinofemaise si nunusifufuwa."

Fita Namōga I Numamanisiya

¹⁴ Eatu Fita i misiniya tonowana kasi 11 nukusi eketa kayona nakasinei sabu i iyavisiya i bwaduwa, "Unaunaku fiyao Diu yota aviyaonana Yenusanema kwa fakwafakwa, ata givimayeta eatu kwata nowanautuutuya avana nofe kana nuwanuwa.

¹⁵ Kima muka kata ukowakowayu, taki maise kwa vivinuwadadana. Nofe 9 kana fafani yawane nuwabuni, yota namōga nofe kawasasanama nenei, muka sita ukowakowayu.[†]

¹⁶ Eatu aviyavana nofe i kikinomana o naki avana Guyau yana tomatakawa Yowenii i bwaduwiya maise,

¹⁷ 'Guyau nofemaise i bwaduwa.

Tova kasi kafa nusafuwei

namōga matatafusi nenesiyai Kanunuku ana bisiwaiya.

Eketa natunatum i namōga be vivine fonaku sina bwaduviōgoniya.

Yami tufunakata katekatevatusi sina kenokita

yota yami namōga vituvekasi sina kenokavakavayuna.

¹⁸ *Noko tovasima nenesiyai,*

*kaku kaetōga namōga be vivine nenesiyai, Kanunuku ana bisiwaiya
ebe fonaku sina bwaduviōgoniya namōga nenesiyai.*

¹⁹ *Kafa nuwatabau atai kawasasakaōgona nenei ana savivinisiya*

*yota kiyakiyaya ana visawavenena tanowai fwayafwaya nenei
maise ufaufa be kikanakanata keta yota siyou badobadona.*

²⁰ *Vanavana ina kumanovaniya*

yota yamayamana ina yabeniya maise ufaufa,

*eyo muniyai, kuyadayada nakasina keta kaikaiwabuna ina kikinomana
nenei, Iyau Tuveka ana nemiya.*

²¹ *Eatu aviyaonana vitumāganai sina bwauwa Tuveka nenei,*

gifafafana sina nisaiyai.'"

²² Fita yota yana bwadu i tenesaviya, "Fiyao Isineni, Yeisu tene Nasaneti sifufuna nofe kwa vanenēgi. Tututaumi kwa sanamaniya namaise Guyau fiwana i veniya be savivina fifiwanamokesi keta yota kiyakiyaya kafa nuwatabau i savivinisiya. Noko si visawavenena venemokena tanake gewa Guyau nenei i nemiya.

²³ Guyau waniya kana ūgu i vinuwadadaniya eketa visime kana toodibutoyōga nimamiyai si teniya, be nukusi kwa giviogonāganaiya eketa kwa nuvimatiya.

²⁴ Eatu Guyau i ketoyauya mate kana kuvavana kunukubana nenei eketa mateyai i sinaviyawasa-savaviniya ūguna mate muka fifiwanina be ina sinaviyewai.

[†] **2:15** Taki gevageva sina kawa, nao waini sina yuwa. Tasike naki nuwabuni o maneka si kakawa atu gevageva o navinaviyai. Eketa nuwabuniyai 9 kana fafani nenei, muka ukowayu kana tova. **2:17** Yowenii 2:28-32 **2:23** Madiu 27:35, Maka 15:24, Nuke 23:33, Yoni 19:18 **2:24** Madiu 28:5,6, Maka 16:6, Nuke 24:5

25 Nofe namoġanama fasinei tufomu Deivida i viginiwiya i bwaduwa,

Tova nubwayouna yaku Tuveka Guyau naukuwai a tonetoneiya.

*Muka kaku kaniyabina ana matuteisi
uġuna tanake niniukuwai.*

26-27 *Muka kuna venumakanoveiku tomate yasi kabaġai
o ka Kaetoga Tafutafuna kuna kitamokei be ina kaniniya kididiku sinenei.*

*Na fasinei yaku sebobo avi nakata be semwanai a oseoseya,
a sanamane-budowanemokya tofwaku kuna kitavikavinti ya fasinei.*

28 *Yawasi kana ketaketa ku visawasawavenikuwa
eketa tafakaiu yana yagova nenei sebobo ina tewesafukuwa.”*

29 Fita sifufu i nusaviya i bwaduwa, “Unaunaku, nofe bwadu venemokena a iyaiyavimiya, waġata Deivida i mateya keta si tauniya atu kana kididikunama o kimoki kita nukusi yawane i fakwafakwa.

30 Nofe nenei ta sanamaniya gewa muka tauna fasinei ita bwadubwadu eatu tanake Guyau yana tomatakawa eketa naki i bwaduvioġoniya vitana susukwana nenei tamo yana gabu ina viya.

31 I kitavaneya kunauna vitana Guyau yana Togifafafana Gigibokeinana, yawane mateyai ina misini-savaviniya tovanama i bwaduwa, ‘Guyau muka ina venumakanovei tomate yasi kabaġai o tofwana ina kitamokei be ina kaniniya kididiku sinenei.’

32 Guyau nofe Yeisunama mateyai i sinaviyawasa eketa matatafuki o kana tokita.

33 Guyau i vitoġavanei kikikatainei vifotu kabaina nenei. Eketa Amana Kanunu Tafutafuna i bwadudabedabiya maise nenei i viya eketa i bisiwaġa nenekiyai. Avana nofe kimoki kwa kitakitiya keta kwa nowanowaniya.

34 Kwa sanamaniya Deivida muka ita vane abamai eatu tauna i bwaduwa,

*‘Guyau yaku Tuveka i iyaviya i bwaduwa,
“Kukikikataiku ku nuvitoġa vifotu kabaina nenei*

35 *kana nivaniva nifanifaiu ana tenisiya
kaeyafayafaweu ya kafa vasafasafa.”’*

36 Atu kwami fiyao Isineni matatafumi o kwata sanamaniya nofe namoġanama Yeisu kwa nuvimiatiya eatu Guyau i ginakasiya yata Tuveka keta yota kata Togifafafana Gigibokeinana.”

37 Si vanevaneneġa eatu tovanama sifufu nofe si nowaniya, katekatesi i kayavana eketa Fita be tunisi tonowana si iyavisiya si bwaduwa, “Ae, unaunaki! Namaise kata fufuna ebe Guyau ita vinuwateweeyeiki?”

38 Eketa Fita i iyavisiya i bwaduwa, “Tamokatamokaġa kwa ugevinaimi be Yeisu Togifafafana Gigibokeinana kana wavai ka givibutabutaimi ebe yami go'yna kasi vinuwateweeyeina fasinei yo muniyai, kami nuwagabubu Kanunu Tafutafuna, Guyau ina venimiya.

39 Guyau yana bwadudabadaba ina saviviniya fasimiyai keta natunatumi be yota matatafusi aviyaonana kedawanauwai si nenemiya fasisiyai. Tasike aviyaonana Tuveka yata Guyau ina wenisiya be sina nemiya nenei, namoġasima tauna Kanununa ina venisiya.”

40 Fita yana sifufu yagwanina nenesiyai i matakawisiya i bwaduwa, “Aviyo-nana kimoki muka Yeisu sita vitumaġanei, Guyau ina vimatadawanisiya. Na uġuna kwa kawanunkuwei be i gifafafaneimi.”

⁴¹ Eketa kuyadayadanama nenei namoḡasima bwadu si vitumaḡaniya be si givibutibutisiya o kasi yagwana 3,000. Keta namoḡasima o Yeisu kana tomuniyeina nukusi si vikatutamokisiya.

Tovitumaḡana Yasi Fakwafakwa

⁴² Tova nubwayouna tovitumaḡana, tonowana yasi visawavenena si vanevaneneisiya eketa yota unaunasi nukusi, kanunu keta kwafini nenesiyai, si vivikaovivita. Tovitumaḡana Tuveka yana Ka kana kiyakiyaya si fufufuniya keta yota si kawakawanunuwa.

⁴³ Yenusanema kana matatafu tovanama si kitisiya tonowana kiyakiyaya kafa nuwatabau yagwanisi si savisavivinisiya eketa Guyau kana vimogumogu i nakatamoka nenesiyai.

⁴⁴ Tovitumaḡana si yokoyokowa eketa iba matatafunu si vivitukuwa tamo nenei.

⁴⁵ Atu tunisi yasi fwayafwaya be nogonogo si vivikimwaneina eketa unaunasi aviyaonana na kasi dauna nukusi, noko gabaninama si venivenisiya.

⁴⁶ Tovatova Numa Kodukodu nenei si vivikaninisaḡa. Eatu ka fasinei o yasi numai semwanai yota nuwasobuwai si kakaviyaowa.

⁴⁷ Guyau si davadaviya eketa namoḡa matatafusi tovitumaḡana si vifotuwisiya. Naki tovatova namoḡa gifafafana si ninisaiya keta Tuveka tovitumaḡana kasi yoko i gigivinakasiya.

3

Fita Tovikokona Fenafenana I Gidewadewiya

¹ Tamoka tova navinavi tonusi kana fafani nenei fiyao Diu yasi tova kawanunuwa kana tutuya nenei, Fita keta Yoni si niya Numa Kodukodu nenei.*

² Na tovanama nenei namoḡa tamokaḡa fenafenana i tufuwiya si nukivaiya keta Numa Kodukodu kana kani kana ketakawana si weneweniya Kiwaḡa nenei si teniya. Tova matatafunu yana sabu nokomai si teneteniya ebe aviyaonana si niniya Numa Kodukodu nenei, gabana i vivikokonisiya.

³ Tovanama i kitisiya Fita keta Yoni kabegomokena be Numa Kodukodu kana kani kana ketakawanai sina kanasuna, i vikokonisiya i bwaduwa, “Ae, tamo gabana kwata venikuwa.”

⁴ Tovanama si toneiya nenei Fita i iyaviya i bwaduwa, “Ku toneyeiki.”

⁵ Eketa i kitatonitonisiya avage vitana nenesiyai gabana ita nisaiya.

⁶ Eatu Fita i iyaviya i bwaduwa, “Muka tamo gabana nenekuwai eatu aviyvana nenekuwai o ana veniwa. Yeisu Togifafafana Gigiboleinana tene Nasaneti kana wavai, ku misini be ku nidadana!”

⁷ Eketa Fita i ova kikikatainei keta i sinavitowamisiniya. Naki na tovanama nenei kaeyafayafana keta kaematakisina si fiwana.

⁸ I venuotowamisiniya keta i vibutuwa i nidadana. Naki na kusifusifuna nukusi atu si kanasuna Numa Kodukodu sinenei Guyau i sawasawadavadiya.

⁹ Namoḡa matatafusi si kitiya i ninidadana keta si nowaniya Guyau i sawasawadavadiya.

¹⁰ Si kitakinaniya tanake gwadinama ketakawana Kiwaḡa nenei gabana i toḡatōgavikokona eatu aviyavana nenei i kikinomana fasinei o si sabanutuiya.

Fita Sabuveka Nenesiyai I Nusifufuwa

^{2:44} Bunagine 4:32-35 * ^{3:1} Numa Kodukodu sinenei tovibwanaose kawa nuwa si vivibwanaoseya. Nuwabuni 9 kana fafani keta tonusi navinavi. Nofe tutuyasima nenesiyai kawanunuwa kana tova. Tamo yota kawanunuwa kana tutuya o vanavanasonuwai.

11 Tovikokonanama Fita keta Yoni i nutavağasisiya atu namoğa matatafusi si mayaşa eketa si dibwana si nemiya kabağanama si weneweniya *Sonomoni yana nukeakefa* nenei.[†]

12 Tovanama Fita i kitisiya sabuveka si yokoyokowa i iyavisiya i bwaduwa, “Unau-naku fiyao Isineni, namaise yo kwa sabanutuğā iba nofe i kikinomana fasinei? Avana uğuna yo kwa tonetememanoweiki vitana kima tututauki yama fiwanai o taki yama eyaeyanai kata visaviviniya yo namoğa nofe ita nidadana? Naki Guyau moka o yana fiwana i saviviniya.

13 Ebenaamu, Aisake be Yakobo yota wağawağata matatafusi yasi Guyau kana kaetoğā Yeisu i gikaikaiwabuya. Eatū kwa katuteweiya yami toviketanuneina nenesiyai. Yota Noma tovisime Fainato i vivinuwadadana be ita ketoyauya eatū kwa dibutoyoysi.

14 Yeisunama o naki tafutafuna keta toeyaeyanamoka atu kwa vikeweiya. Tumadama yo Fainato kwa sawanuyakaniya be tonuvimate i ketoyauya.

15 Kwami Yawasivağata kana Tokavenena kwa nuvimiatiya eatū Guyau i sinaviyawasiya. Eketa kima o kana tokita.

16 Uğuna kima Yeisu kana wava ka vitumağaniya eketa gwadinama nofe sanasanamanimi kwa kitakitiya o i dewadewa. Yeisu kana wava kana vitumağana nenei, namoğa nofe matatafumi matamiyi naki i dewadewamoka.

17 Unaunaku, a sanamaniya kami toviketanuneina nukusi aviyavana kwa fufuniya Yeisu nenei o muka kana sanamana nenemiyai.

18 Eatū manatuwaina avana Guyau i bwaduwiya yana tomatakawa matatafusi nenesiyai eketa si bwaduvioğoniya Guyau yana Togifafafana Gigibokeinana yana kuavvana fasinei o naki i vivenemokena.

19 Na uğuna yami go'yna nenesiyai kwa ugevinaimi be kwa makavinaimi Guyau nenei ebe yo yami go'yna ina vinuwateweisya.

20 Tuveka yawasimi ina givisekausiya ebe yo kami Togifafafana Gigi-bokeinana ina vininitiya tanake Yeisu.

21 Tata tukuya Yeisu abamai ina fakwafakwa kana nivaniva Guyau iba matatafuna ina givikiouya naki manatuwaina i bwaduwiya yana tomatakawa tafutafusi nenesiyai eketa si bwaduvioğoniya maise.

22 Mosese i bwaduwa, ‘Tuveka yami Guyau tututaumi sinemiyai tamo aitevana ina ginakasiya fasimiyai ebe ina vitomatakawa maise iyau.’[‡] Eketa matatafuna avana ina nusifuwimiya kwana nowanautuutuya.

23 Taki aitevana noko tomatakawanama fonana muka ina muniyei, nao tauna i nunuvisiya eketa Guyau ina nyauniya yana namonamoğā nenesiyai.’

24 Eketa aviyavana nofe tovasima si kikinomana, nao Guyau yana tomatakawa matatafusi i vibutuwa Samuwena nenei eketa i nemiya, si bwaduvioğoniya.

25 Noko tomatakawasima o kita natunatusi. Eketa Guyau dedeni i fufuniya wağawağata nenesiyai o kita i nunatuta tovanama i bwaduwa Ebenaamu nenei, ‘Susukwau nenesiyai eketa namoğa matatafusi fwayafwaya etanei ana sawanuwagabubuwisiya.’

26 Tovanama Guyau kana kaetoğā Yeisu i gibokiya, i vininitiya nauna kita fiyao Diu nemetiysi uğuna nuwanuwana yata fufunagoyo nenesiyai ina ugevinita be ina sawanuwagabubuwita.”

[†] **3:11** Numa Kodukodu kana kabağā gabana nenei si kanifanakwaniwiya. Kani kusinena o vadavada si kiyona. Sonomoni yana nukeakefa nakasina o gagasa kuveyaina. Numa Kodukodu atu kumenanina. **3:13** Yauna 3:15 **3:14** Madiu 27:15-23, Maka 15:6-14, Nuke 23:13-23, Yoni 19:12-15

[‡] **3:22** Fiyao Diu si sanamaniya Mosese tanake kasi tomatakawa nakatamokena. (Visime Nuvinavinana 18:15,18) **3:23** Visime Nuvinavinana 18:19 **3:25** Kabikona 22:18

4

*Diu Kawakawa Nausiyai
Fita Keta Yoni Tututausi Si Misinifafanisiya*

¹ Fita keta Yoni namōga si nunusifufuwisiya eatu tunisi tovibwanaose be Numa Kodukodu kana tuiyo kasi toviketanuneina eketa yota tunisi Sadusi si nemiya nenesiyai.*

² Fita keta Yoni namōga si vivisawavenena vitana Guyau namōga mateyai ina sinaviyawasisiya naki maisemoka Yeisu i sinaviyawasiya, na fasinei si nuwagoyowisiya.†

³ Eketa si tabisiya eatu naki i vimatasisinovanovana fasinei, deniyai si tenefotisiya kana nivaniva nuwabuni.

⁴ Atu yagwanisi aviyaonana Fita keta Yoni yasi sifufu si nowaniya, si vitumāgana eketa namōga kasi sawasawa o i vaneya 5,000 maise.

⁵ Kuyadayada kana vinuwa nenei, fiyao Diu toviketanuneina be tokawakawa yota Mosese yana visime kana tovisawavenena si yokowa Yenusanema.

⁶ Sinesiyai o tovibwanaose kasi toviketanuneina Anasi keta Kaiyafasi be Yoni yota Anekisenida, keta yota tovibwanaose kasi toviketanuneina yana sabu nukusi.‡

⁷ Tuiyo si iyavisiya eketa Fita be Yoni si ovisiya keta nausiyai si misiniya eyo si nutoninuvunuvisiya si bwaduwa, “Avi fiwana o avi wava nenei eyo namōga nofe kwa gidewadewai?”

⁸ Eketa Kanunu Tafutafuna yana fiwanai namōga kasi toviketanuneina be kasi tokawakawa Fita i iyavisiya i bwaduwa,

⁹ “Nofe kimoki avage tofenafena yana dewadewana i nisaiya fasinei kwa nunutoninuvunuviya.

¹⁰ Na fasinei nuwanuwaku kwami keta yota Isineni kana matatafu kwata sanamaniya. Yeisu Togifafafana Gigiboleinana tene Nasaneti kana wavai namōga nofe naumiayi i misimisiniya, i dewadewamoka. Yeisunama kwa giviogonāganaiya eatu Guyau mateyai i sinaviyawasiya.

¹¹ Tanake fasinei Guyau Fonakituna nenei i bwaduwa,

*‘Kōgonanama kwami tokiyona kwa dibutoyoiya
i visabuova.’§*

¹² Eketa muka tamo yota aitevana ina gifafafaneita. Ūguna muka tamo yota namai avi wava fwayafwaya nofe etanei Guyau namōga ita venei be ina gifafafaneita, naki mukamokena!”

¹³ Tovanama si kitisiya Fita keta Yoni na yasi katevatu keta nuwatasi i niiya tasike naki kuwekuwedunisi, muka tamo Mosese yana visime kana sanamana nenesiyai eatu yasi nusifufu nenei o si sabanutūga. Yota si kitakinanisiya tasike Yeisu nukusi.

* ^{4:1} Numa kodukodu kana tuiyo kasi toviketanuneina. Tanake visime kana savivina kana tokitavinanu. Tanake tauna o yota tovibwanaose eketa yota tanake o tovibwanaose kasi toviketanuneina sifunei i savisavivina. † ^{4:2} Sadusi yokonama muka misinisavavina o tamo Togifafafana Gigiboleinana nenei sita vitumāgana. ‡ ^{4:6} Fiyao Noma si ginakasiya Anasi nawana Kaiyafasi be Anasi kana kivi ina viya be tanake tovibwanaose kasi toviketanuneina. Eatu Diu yasi ketaketai o tovibwanaose kasi toviketanuneina kana kivi ina tōgateweiya matema kana tovai. Na ūguna Noma Kaiyafasi si ginakasiya eatu Nuke yawane Anasi i kanavikaviniya tovibwanaose kasi toviketanuneina.

§ ^{4:11} Fiyao Diu tokabitamo yasi sabuova o gabana nenesiyai numa si kikiyona. Sabuova iba nakasina venemokena. Numa gunisi nenei si vivimisiniisiya keta yota fita namai si vivikaninisaga nenei. Sabuovanama o tanake Yeisu. (Same 118:22, Aiseya 28:16, Efeso 2:19-21)

¹⁴ Yota namoġanama i dewadewa o si kitiya nukusi si misimisiyi, eketa si tuka.

¹⁵ Na fasinei Diu Kawakawa yasi kafa yokoyoko nenei si vikikinomanisiya eatu tasikeġa si vikanunusifusifufuwa.

¹⁶ Si vikanunutoniya si bwaduwa, “Avamasi tata fufuniya noko namoġasima nenesiyai? Yenusanema kana matatafu kiyakiyaya kafa nuwatabau nofe naki si sanamaniya eketa muka kata fata tana vikewa.

¹⁷ Eatu ibanama fasinei muka tana kitamokei be ina kananiyaniya namoġa nenesiyai. Tana sawanuvimatutisiya ebe muka yota Yeisu kana wava sina visavivinei namoġa kasi kawasasai.”

¹⁸ Muniyai yota si wene-savavinisiya si kanasuna eketa si sawanuvimatutisiya be mukamokena yota Yeisu kana wava sina visavivinei o sina visawavenena.

¹⁹ Atu Fita keta Yoni si iyavisiya si bwaduwa, “Taki kwami fonami kana muniyya, nao Guyau kana kusifuvisinataniya. O nofe Guyau matanei dewadewana? Tututumi kwa vinuwadadaneimi.

²⁰ Na fasinei namoġa kasi iyaveina aviyavana ka kitiya Yeisu i savivinisiya yota ka nowaniya yana visawavenena, muka kana onovei.”

²¹ Eketa Namoġa matatafusi o Guyau si sawasawadavadiya tofenafena i dewadewa fasinei. Nofe fasinei Diu Kawakawa si bauwa avi ketaketai Fita keta Yoni sita vimatadawaneisi ebe muka namoġa sita givinuwagoyoweisi, eketa si sawanuvimatutisiya nakasina keta naki si ketoyausiya.

²² Gwadinama i tufufena, kiyakiyaya kafa nuwatabau i kikinomana nenei o kana manamana 40 i teweiya.

Tovitumaġana Si Kawanunukuwa Fiwana Fasinei

²³ Tovanama Fita keta Yoni si ketoyausiya, si niya keta kasi sabu si nusifufuwisiya matatafuna avana tovibwanaose nakanakasisi be tokawakawa si iyavisiya maise.

²⁴ Tovanama si nowaniya, tamo nenei kayosi nakasinei si kawanunukuwa Guyau nenei si bwaduwa, “Tuveka yo, ka kisimokeu Tovisime, kwaġa abama, fwayafwaya be gibo keta yota iba matatafusi sinesiyai kasi tokifufuna.

²⁵ Fonau Kanunu Tafutafuna i nusifufuwiya waġaki Deivida ka kaetoġa nenei eketa i bwaduvioġoniya tovanama i bwaduwa,

*‘Ava uġuna yo Kani Kwauna si kayokuġa
yota Isineni namoisi ketaketa kasi vinuwateweteweina si fufunakaogħoweisi
Guyau nenei?’*

²⁶ *Tufomu yagwanisi keta tovisime fwayafwayai si gidewadewa aviya fasinei
eketa si vikatutamokisiya avage sina nuaviya Tuveka nenei
eketa yota yana Togifafafana Gigibokeinana nenei.’*

²⁷ Naki avana Deivida i bwaduwiya o i vivenemokena. Menana nofe nakasinei tufomu Enoda Anitifasi be Noma tovisime Fonitiyasi Fainato be yota Kani Kwauna eketa yota fiyao Isineni tututausi si vikatutamokisiya eketa ka kaetoġa tafutafuna Yeisu gigibokeinana si vinifainiya.

²⁸ Kwaġa fifiwanamokeu eketa aviyavana nauna ku vinuwadadaniya keta ku sawateweiya be sita saviviniya, maisemoka yota si saviviniya.

²⁹ Tuveka yo, yasi sawanuvimatuta nenekiyai ku nowaniya eketa kima ka kaetoġa ku givikatevatuki ebe yo fonau ka yaunei.

³⁰ Ya fiwana ku veneiki be ka kaetoġa tafutafuna Yeisu kana wavai namoġa kana givibwina yota kiyakiyaya kafa nuwatabau kana savivinisiya ebe yo namoġa ya fiwana sina kitiya.”

³¹ Tovanama si kawanunukukoōga, kabainama namai si yokowa nenei i kanikunikuniya. Kanunu Tafutafuna matatafusi i vimaisiya eketa Guyau fonana si yauni na yasi katevatu.

Tovitumāgana Si Vivitukuwa Yasi Nogonogo

³² Tovitumāgana matatafusi katekatesi be yasi nuwanuwa naki tamokāga. Muka tamo aitevana iba tamo ita katutatanai eatu tututausi nenesiyai si vikakakavenena.

³³ Guyau tonowana i givifiwanisiya venemokena eketa Tuveka Yeisu yana misini-savavineina fasinei wakakana si siya namōga nenesiyai. Eketa Guyau yana omukumukutana o tovitumāgana matatafusi nenesiyai.

³⁴⁻³⁵ Tamo tova tasike aviyaonana na yasi fwayafwaya o numa si vivikimwaneina eketa gabana si nenemiiya tonowana nenesiyai. Ebe aviyaonana na kasi dauna nao si venevenisiya. Na nenei eketa tovitumāgana sinesiyai muka aitevana tamo iba ita nuwasai.

³⁶ Yosefa o kafa kita i fufuniya. Tonowana yota si weniya Banabasi kana nuwanuwa, Namōga Amaona. Tanake Nebi tufuwina Saifunusi simuna nenei.

³⁷ Yana fwayafwaya i vikimwaneiya eketa gabana i nemiiya eketa tonowana i venisiya.

5

Ananaiyasi Eketa Safaina

¹ Atu tamoka tovitumāgana kana wava Ananaiyasi kawana Safaina nukusi yasi fwayafwaya atu tunina si vikimwaneiiya.

² Tunina gabana i givikaviniya tauna fasinei eketa kawana o sanasanamanisi. Eatu tufotufo gabana i viya eketa tonowana i venisiya.

³ Eketa Fita Ananaiyasi i iyaviya i bwaduwa, “Ananaiyasi, namaise yo Seitani ya nuwanuwa i kani yo Kanunu Tafutafuna nenei ku sawavigema, eyo fwayafwaya gabana ku viya tunina ku givikaviniya taūgu fasiweu atu ku vikanonono yitana matatafunu kuta veneiki?”

⁴ Nauna o kwāga ya fwayafwaya yo muniyai ku vikimwaneiya. Eatu gabana ku viya nenei aviyavana ya nuwanuwa maise o nenesiyai kuta visaviviniya, eatu fufuna nofe avi goyo ku fufuniya? Muka vitana kimāga nenekiyai kuta vikanonono, eatu yota Guyau nenei!”

⁵ Tovanama Ananaiyasi nofemaise i nowaniya, i fekuwa matematena. Aviyaonana iba nofe si nowaniya matatafusi si matuta.

⁶ Tufunakata tunisi si otowamisiniya keta kwafinina si waminiya, eyo si unakikinomaniya keta si tauniya.

⁷ Vanavana kana bai tonusi muninei Ananaiyasi kawana si kanasuna namai Fita i fakwafakwa nenei eatu aviyavana i kikinomana o muka yasi sanamana.

⁸ Fita i iyavisiya i bwaduwa, “Yamasi kwa iyaveiku o naki maise gabana kana nakata na kawami kwa nisaiya tovanama yami fwayafwaya kwa vikimwaneiya?”

Eketa si bwaduviyewa, “Ika, na naki maise.”

⁹ Eatu Fita i iyavisiya i bwaduwa, “Namaise yo na kawami nuwanuwa kwa givifikiniya eyo Tuveka kanununa kwana anuvanuvai? Kwa nowaniya! Tufunakatasima kawami si tauniya o ketakawanai kaeyasayasaisi, eketa kwami yota sina unakikinomanimiya.”

¹⁰ Naki tovanama nenei Fita naunei si fekuwa matematesi. Tovanama tufunakata si kanasuna, si kitisiya matematesi eketa si unakikinomanisiya keta kawasi niniunei si taunisiya.

¹¹ Ekanesiya kana matatafu Yenusanema sinenei yota matatafusi aviyano-nana biga si viya si matuta nakasina.

Tonowana Namoga Yagwanisi Si Gidewadewisiya

¹² Kiyakiyaya kafa nuwatabau yagwanina tonowana si savivinisiya namoga nenesiyai. Eketa tovitumaaga matatafusi Numa Kodukodu sinenei si vivikaninisaga eatu kabainama si weneweniya *Sonomoni yana nukefakefa* nenei.

¹³ Yenusanema kana matatafu sinenei namoga tovitumaaga si vifotuwisiya nakasina. Eketa kasi matutai muka kana fata sina tuyanomwanisi.

¹⁴ Eatu muniyai namoga be vivine sabuvekamoka Tuveka Yeisu si vitumaaganiya eketa si kenokanakanasuna tovitumaaga kasi sabu nenei.

¹⁵ Noko nenei keta namoga tovisafwavinga si nemina ke'ta nenesiyai eketa si vikenofanina kivaya be sita nenesiyai, ebe yo tovanama Fita ina nemiya nenei ita givikavinisiya o taki kanukanununaaga ita givikavinisiya ebe sina bwina.

¹⁶ Yenusanema niniuna mananisima nenesiyai sabuveka yasi tovisafwavinga be yota aviyaonana kanunu goyosi si nuwafisiya si nemisiya eketa matatafusi si dewadewa.

Diu Kasi Toviketanuneina Si Anuwanuva Be Tonowana Sina Sawatanisiya

¹⁷ Eatu tovibwanaose kasi toviketanuneina keta kana sabu matatafusi Sadusi kunuma nenei si sinegoyowa.

¹⁸ Noko yasi ugunama fasinei, tonowana si givikavinisiya keta deniyai si teneftisiya.

¹⁹ Eatu na nuwabunana nenei Tuveka kana kaetoaga tamokaaga abamei deni kasi kawa i yausiya atu i kikinomanisiya keta i bwaduwa,

²⁰ "Kwa nai kwa misini Numa Kodukodu kana wasiketai be biga nofe yawasi kiouna fasinei namoga matatafusi kwa iyaveisi."

²¹ Guyau kana kaetoaga abamei fonana si muniiya keta tovawedanai si kanasuna Numa Kodukodu kana wasiketai eketa si vibutuwa namoga nenesiyai si vivisawavenena.

Eatu na tovanama nenei tovibwanaose kasi toviketanuneina kana sabu nukusi si yokowa eketa Diu Kawakawa keta Isineni kasi toviketanuneina matatafusi si wenevakukusisiya. Eyo tuiyo si teweisiya si niya deniyai tonowana kasi tuova fasinei.

²² Eatu tovanama tuiyo si niya deniyai tonowana si kitaokavisiya. Eketa si makavinisiya si simana si bwaduwa,

²³ "Deni kasi dawanafota ka kitisiya naki dewadewasi yota kana tuiyo o naki noko. Eatu tovanama kawasima ka yausiya, muka tamo aitevana sinenei!"

²⁴ Tovanama Numa Kodukodu kana tuiyo kasi toviketanuneina eketa tovibwanaose nakanakasisi sifufu nofe si nowaniya, nuwatasi i bauwa keta si vinuwana avamasi yota ina kikinomana.

²⁵ Eatu tovanama nenei, namoga tamokaaga i kanasuna eketa i bwaduwa, "Ei, kwa nowaniya! Namoisima deniyai kwa tenisiya nofe tova Numa Kodukodu kana wasiketai si misimisiya, Yeisu bigana si vivisawavenena namoga nenesiyai."

²⁶ Eketa tuiyo kasi toviketanuneina yana tuiyo nukusi si niya Numa Kodukodu nenei eketa tonowana si ovisiya. Eatu muka nuyakayakanai sita savivinei uguna si matuta namoغا gabai sita kifonufonuwisiya fasinei.*

²⁷ Tovanama si nemisiya Diu Kawakawa nausiyai si vimisiniisiya. Eketa tovibwanaose kasi toviketanuneina i numatamataniisa i bwaduwa,

²⁸ “Ka sawatanimiya muka namoغا nenesiyai kwana visawavenena gwadinama nofe kana wavai. Eatu mukanono! Fonaki kwa teweiya eketa yami visawavenena Yenusanema i gikafufuya. Yota kwa gwaeiya be kwa vivinoikiya gwadinama yana mate fasinei.”

²⁹ Eatu Fita tonowana nukusi fasisiyai i nufata i bwaduwa, “Guyau fonana kana muniya eatu muka namoغا.

³⁰ Kwami fiyaomima o Yeisu ogonaǵaganagai kwa nuvikukiya keta kwa nuvimiatiya atu Guyaunama waǵawaǵata si kodukoduwa nenei mateyai i sinaviyawasiya.

³¹ Eketa Guyau Yeisu i vitoǵavaneiya kikikatainei vifotu kabaina nenei To-visime keta Togifafafana namoغا fasisiyai. Nofe i saviviniya be kita Isineni i ovivitita be ina ugevinita yata fufunagoyo nenesiyai ebe ina vinuwateweita.

³² Nofe ibasima o venemokena uguna kima o kasi tokita keta kasi tovi-wakakaki maise yota Kanunu Tafutafuna. Tanake o Guyau i vininitiya aviyanana yana bwadu kana tomuniyeina nenesiyai.”

³³ Tovanama Diu Kawakawa Fita yana bwadu si nowaniya, sinesi i nubusubusuwaniya eketa nuwanuwasi tonowana sina nuvimatisiya.

³⁴ Atu namoغا tamokaǵa kana wava Gamaniyeni o Diu Kawakawa sine-siyai Fanasi yoko nenei. Tanake visime kana tovisawavenena eketa namoغا matatafusi si vifotuwiya. Matatafusi nausiyai i misiniya eketa tuiyo i visimeisiya keta tonowana si vikikinomanisiya menanai tova bwatanaǵa.

³⁵ Eketa Diu Kawakawa i iyavisiya i bwaduwa, “Yaku sabu fiyao Isineni, aviyavana kwa nuwenuwiya fiyaosima nenesiyai kwana saviviniya fasinei kwana vinuwadadanadewadewa.

³⁶ Kwana tukuya manamana aviyesi naki i kakaviya nenesiyai, namoغا kana wava Tiyodasi avage i onavaneya vitana tanake tamo toviketanuneina nakasina. Eketa namoغا kasi yagwana 400 maise si kanasuna kana sabu. Eatu Noma gabemani i vikaniyabinisiya eketa tovanama tonuaviya si nuvimiatiya nenei, kana tomuniyeina si kafiyauyauna eketa yasi savivinanama i viibakaokaoǵowa.

³⁷ Muninei yota kasi saifa kana tovai, Yudasa tene Ganini yota Noma gabemani i vikaniyabinisiya eketa namoغا nuwatasi i kaniya be si muniya. Eatu tonuaviya yota si nuvimiatiya keta kana tomuniyeina si kafiyauyauna.

³⁸ Eatu a iyaveimi, nofe namoisima avana si savisaviviniya muka kwana sawatanaisi naki kwa teneisi. Taki yasi viweikanakanata o taki tututausi yasi vinuwadadana nenei si savisavivina nao yawane ina kakaviya.

³⁹ Eatu taki visime nofe Guyau nenei nao muka kami fata kwana sawatanaisi. Akata kwana nuwatasanamaniya vitana Guyau tauna nenei kwa nunuaviya.”

Yana nusifufu fasinei Diu Kawakawa nuwatasi i kaniya.

⁴⁰ Eketa Numa Kodukodu kana tuiyo si iyavisiya keta tonowana si kanasuna-nemiisiya eketa si nafanafasisiya. Nokomai si sawatanisiya be muka Yeisu kana wava sina nunusifufuwei eyo muniyi si ketoyausiya.

* **5:26** Fiyao Diu gabai namoغا si nunuvimateya. Eatu Noma yasi visime nenei o sawasawatanana eatu tamo tova kayokuǵa nenei eketa naki visimenama si yakweyakweniya. **5:28** Madiu 27:25

⁴¹ Na yasi sebobo Diu Kawakawa si teweisiya uguna si sanamaniya Guyau i numwasimwasinisiya be i sawateweisiya sina kuavava Yeisu kana wava fasinei.

⁴² Tova nubwayouna Numa Kodukodu kana wasiketai yota namoga yasi numa nenesiyai, si viketotonisiya si vivisawavenena eketa yota biga dewadewana si yauyauniya vitana Yeisu tanake o Guyau yana Togifafafana Gigi-bokeinana.

6

Toovivita Nasi 7 Si Gibokisiya

¹ Noko tovasima nenesiyai Yeisu kana tomuniyeina kasi yoko i dibwanamoka. Keta tunisi Diu atu tobwadu-Giniki si kanaonuonwa tobwadu-Ibeniu nenesiyai yasi vivinekwafukwafuna fasisiyai. Uguna tova nubwayouna aviavava kasi nuwagabubu kana tovituku muka vivinesima sita kitakitaisi.

² Na fasinei tonowana kasi 12 tomuniyeina matatafusi si wenevakukusisiya eketa nenesiyai si bwaduwa, “Muka kana kita dewadewana be Guyau fonana kana savivina kana onovei eatu kwafini kana ovivita nenei kana saغا.

³ Na fasinei unaunaki, sinemiyai namoga kasi 7 aviyaonana yasi dewa dewadewasi be Kanunu Tafutafuna keta nuwatasuyasuya nenei si maغا kwa vinuwadadaneisi ebe savivina nofe nenei sina vitoovivita.

⁴ Ebe kima naki kana viketotonikiya kawanunuku keta Guyau fonana kana yauneina nenesiyai.”

⁵ Tomuniyeina matatafusi tonowana si vinowanisiya eketa si ginakata maise. Sitiveni o tanake tovitumaغا venemokena yota Kanunu Tafutafuna nenei i maغا. Keta yota Finifi, Fonokonusi, Nikano, Timoni, Fanimenasi. Eketa Nikonasi tene Anitiyoki o tanake muka tene Diu eatu nuwatana i kaviniya keta Diu yasi kodukodu nenei i kanasuna.

⁶ Tomuniyeina nofe fiyaosima si nemisiya eketa tonowana nimasi si dawana etasiyai eketa si kawanunukuwa.

⁷ Noko nenei tomuniyeina Guyau fonana kana yauneina si tenesaviya eketa Yenusanema sinenei tomuniyeina kasi yoko naki i nakatamoka. Yota tovibwanaose yagwanisi vitumaغانinama si vitumaغانiya.

Sitiveni Kana Givikavina

⁸ Sitiveni o naki Guyau yana omukumukutana keta yana fiwana nenei i maغا be kiyakiyaya kafa nuwatabau fifiwanisi i savivinisiya namoga kasi kawasasai.

⁹ Eatu tunisi fiyao Diu yasi numa kafa yokoyoko kana wava *Ketoketoyausi* si managibuwija. Fiyaosima o menana nakanakasisi maise Sainini, Anekisenidiya yotafafani Sinisiya eketa Eisiya nenesiyai si nemisa. Nofe fiyaosima si vibutuwa Sitiveni nukusi si vikawabwadubwaduwa.

¹⁰ Eatu nuwatasuyasuyanama Kanunu Tafutafuna i veniya maise o nenei i nusifufuwa. Na uguna muka kasi fatal be fonana sina fatal.

¹¹ Na fasinei makamakaviunai namoga tunisi si kanadibidiisiya keta Sitiveni fasinei si vikanononowa si bwaduwa, “Kima ka nowaniya iba goyosi i bwaduwisiya Mosese keta Guyau fasisiyai.”

¹² Noko bwadunama namoga i visimwananakasisi yota tokawakawa keta visime kana tovisawavenena nukusi Sitiveni si givikaviniya eketa si sinakanikaniya si niiya Diu Kawakawa nenesiyai.

¹³ Eyo muniyai namoga tunisi tovikanonono si kanasunisiya keta si bwaduwa, “Nofe gwadinama o tova matatafuna Numa Kodukodu tafutafuna keta Mosese yana visime i manamanagibuwisiya.

¹⁴ Ka nowaniya i bwaduwa avage nofe Yeisunama tene Nasaneti Numa Kodusodu ina nyauniya yota kata sanu Mosese wağawağata i visawavenisiya ina dawanamatamanina.”

¹⁵ Namoğā matatafusi Diu Kawakawa sinenei Sitiveni si toneye-vägasiya atu tafakaina si kitia o vitana Guyau kana kaetoga abamei maise.

7

Sitiveni Yana Sifufu

¹ Eketa tovibwanaose kasi toviketanuneina Sitiveni i nutoninuvenuviya, “O vinoisima nofe venemokena?”

² Eketa Sitiveni i bwaduwa, “Unaunaku keta amamaku, yaku sifufu kwa vanenegei. Wağata Ebenaamu muniyai yo i niya Anani menana nenei eatu yawane i fakwafakwa Mesofotamiya kana tovai, Guyau Etanemokenei i kenokikinomana nenei.

³ I iyaviya i bwaduwa, ‘Ya menana keta ya sabu kuna teweisiya atu fwayafwayanama ana visawaveniwa nenei kuna niya.’

⁴ Eketa Ebenaamu Mesofotamiya i teweiya eatu i niya Anani i fakwa. Amana i mateya muninei, Guyau i nemiiya fwayafwayanama nofe tova ta fakwifakwiya nenei.

⁵ Noko tovanama neneinofemai muka tamo Guyau fwayafwaya matata-funa ita venei o taki kasimina ebe ina vitoniwagei, atu i bwadudabedabiya vitana susukwana nukusi fwayafwayanama yawane sina vitoniwagiya. Eatu noko tovanama nenei Ebenaamu muka tamo natuna.

⁶ Yota nofemaise Guyau i iyaviya i bwaduwa, ‘Susukwau sina viyauyauna mani fwayafwayai. Tonifwayafwaya susukwau sina vikaetoisiya keta yota sina vitoagoyogoyowisiya manamana 400 sinenei.

⁷ Atu yawane tonifwayafwayasima yasi vitoagoyogoyo fasinei ana vimatadawanisiya eatu susukwau sina kikinomana-nemiya nofemai ebe nenekuwai sina kodukoduwa’.

⁸ Eketa Guyau Dedeni kiyakiyayana Ebenaamu i veniya o nufifina. Na fasinei tovanama Ebenaamu natuna namoğā Aisake i tufuwa eketa kuyadayada 8 muninei i nufifiniya. Muniyai Aisake natuna Yakobo i nufifiniya yota Yakobo natunatuna kasi 12 i nufifina. Noko tasike o kita wağawağata.

⁹ Yakobo natunatuna taisi Yosefa si sinegoyowiya eketa si vikimwaneiiya tovitamaneina nenesiyai keta si viya i vitovikaetoga Itifita nenei. Atu Guyau o Yosefa nukusi

¹⁰ eketa i ovivitiya tovanama namoğā dauna nenei si teneteniya. Guyau nuwatasuyasuya i veniya na uguna Itifita tufomu nuwatana i oviya keta Yosefa i teniya yana numa eketa yota Itifita kana matatafu kana tovisime.

¹¹ Muniyai Itifita keta Kenani kasi matatafu noga i gikafufusya keta namoğā si kuavana nakasina keta yota kabwaga kana nisağā i dauna.

¹² Atu tovanama Yakobo i biganowana vitana Itifita nenei kabwaga, kawa tamokağā wağawağata i visimeisiya si niya nokomai.

¹³ Tovanama yasi nai kana vinuwa nenei, Yosefa tauna wakakana i siiya unaunana nenesiyai. Nokomai Itifita tufomu Yosefa ugunina i sanamanisiya.

¹⁴ Eketa Yosefa yana matakawa i niya amana Yakobo keta yana sabu matatafusi nenesiyai ebe sina nemiya Itifita. Noko tovanama nenei o kasi yagwana 75.

¹⁵ Eketa Yakobo i sobuwa Itifita keta nokomai yo waḡawaḡata nukusi si vikamatemateya.

¹⁶ Eatu kwafinisi si makavinisiya menana Sekemu nenei keta kididikunama nauna Ebenaamu siniva nenei i kimwaniya fatana matanakasina Amo fasewina nenesiyai, nokomai si tenisiya.

¹⁷ Tova i niketamwakufwamoka be Guyau avana yana bwadudabadaba Ebenaamu nenei ina vivenemokena, kata sabu Itifita sinenei naki i nakatamoka.

¹⁸ Muniyai tufomu kiouna i vitovisimeya Itifita sinenei eatu muka tamo yana sanamana avana Yosefa i saviviniya Itifita fasinei.

¹⁹ Yata sabu i nonusiya eketa i givikuwanisiya. I tuyakayakanisiya be natunatusi fwefweyasi menanai sita tenisiya ebe sita vikamatemateya.

²⁰ Noko tovanama nenei Mosese i tufuwa. Gwadimonamonanama o kotokiwaḡa Guyau matanei. Ayona keta amana si kitavikavina-samwagauwiya yamayamana tonusi yasi numa sinenei.

²¹ Eatu tovanama si tenekikinomaniya menanai, tufomu natuna gumayogu i fayaiya eketa i weinakasiya maise tauna natuna.

²² Itifita namoisi yasi ketaketa matatafunu kana sanamana nenei i gumaḡa, maise yota yana nusifufu be yana savivina nenesiyai fifiwanisi.

²³ Tovanama Mosese kana manamana 40 i nisaiya, i vinuwadadana be tauna yana sabu Isineni ina venufotisiya.

²⁴ Eatu i kitiya tene Itifita tene Isineni i munumunuya eketa fasinei i badiwaga tene Itifita i nuvimiatiya.

²⁵ Mosese i nuwanuwa vitana tauna yana sabu sita sanamaniya vitana tanake nimanei Guyau ina gifafafanisiya ebe muka sina vikaetoḡa Itifita nenesiyai, eatu muka sita kitasanamanei.

²⁶ Kuyadayada kana vinuwa nenei Mosese i kitisiya fiyao Isineni kasi nuwa si vivikamunumuwa eketa i anuvanuva be ina katuvisiya. I bwaduwa, ‘Ei, na naunau atu ava fasinei yo kwa vivikamunumuwa?’

²⁷ Atu tomanini gwadinama Mosese i tutukatuiya keta i iyaviya i bwaduwa, ‘Aitevana masi i ginakasiu ku vitovisime yo kima kuna vinuesaniki?’

²⁸ Omasi kuna nuvimatikuwa maise foma tene Itifita ku nuvimiatiya?’

²⁹ Tovanama Mosese bwadunama i nowaniya, i matuta keta i dibwana i niya fafani Midiyani nenei i viteneyauyauna. Nokomai i vikawana keta natunatuna namoḡa nuwesi si tufuwa.

³⁰ Nokomai i fakwa kana nivaniva manamana 40 eatu tamoka tova koya Sainai niniunei wanakikaoḡowai Guyau kana kaetōga abamei i kikinomaniya kai nununuinei kisisiku sinefounei.

³¹ Tovanama Mosese noko i kitiya, i mayaḡa eketa i vaniya niniunei be ina toneye-dewadewiya. Eatu Tuveka kayona i nowaniya i bwaduwa,

³² ‘Iyau o waḡawaḡau Ebenaamu, Aisake eketa Yakobo yasi Guyau.’ Tovanama Mosese bwadu noko i nowaniya, i akikinikuna na yana matuta yota i matuta kai kana toneyeina fasinei.

³³ Eketa Tuveka i iyaviya i bwaduwa, ‘Fwayafwayanama nenei ku misimisiniya o tafutafuna, na fasinei ka kaevatakutakuna ku kaki.

³⁴ Naki a kitiya Itifita namoisi yaku namonamoḡa si givigivikuwanavaniya. A nowaniya yasi noita na fasinei a sobunemiya be ana ketoyausiya. Eketa ku vaneneḡa, ana teweīwa kuna makaviniwa Itifita be kuna ovivitisaya.’”

35 Eyo Sitiveni yana sifufumokena i nusaviya, “Eketa nofe Mosese o tamoka gwadinama fiyao Isineni si dibutoyoiya tovanama si bwaduwa, ‘Aitevana masi i ginakasiu ku vitovisime yo kima kuna vinuesaniki?’ Guyau kana kaetoğā abamei kisisiku nununuinei i kikinomaniya, yana ovivita nenei Guyau Mosese i vininitiya tovisime keta yota toketoyau.

36 Itifitei i kikinomanisiya kana tovai, kiyakiyaya kafa nuwatabau i savivinisiya. Maise yota Gibo Yabeyabenina nenei keta yota fwayafwaya nunumonumona nenei manamana kana yagwana 40 sinenei.

37 Tamoka Mosesenama yota fiyao Isineni i iyavisiya i bwaduwa, ‘Tututaumi sinemiyai Guyau tamo aitevana ina ginakasiya fasimiyyai ebe ina vitomatakawa maise iyau.’

38 Mosese o fiyao Isineni nukusi tovanama si yokowa fwayafwaya nunumonumona nenei eatu Guyau kana kaetoğā abamei koya Sainai nenei Mosese i nusifufuviya. Guyau yana bwadu fakwafakwa-vağasina i nowaniya eketa i tenetamaniya nenetiyyai.

39 Eatu wağawağata si dibutoyoiya keta si tutukatuiya eatu si nuwayewa Itifita fasinei.

40 Eketa Anoni si iyaviya si bwaduwa, ‘Guyau tamo kuta fufuniya be ita viketanunita. Noko namoğanama Mosese Itifitei i kikinomana-nemiita eatu muka tata sanamanei avao i kanasiya.’

41 Eketa kaivakuku tamokağā si ginivaviya kana kitakita maise bunumakau mwanavauna eketa nenei si vibwanaoseya keta aviyavana nimasiyyai si fufuniya avage si kawiyya.

42 Na fasinei Guyau i sağakuwakufutisiya keta i teweisiya be si kodukoduwa kinavinavi, vanavana keta yamayamana nenesiyai. Naki maise Guyau fonakituna sinenei, yana tomatakawa si bwaduvioğoniya si bwaduwa,

*‘Kwami fiyao Isineni tovanama kwa fakwafakwa fwayafwaya nunumonumonei manamana 40 sinenei,
yami kavenenakaoğō yomuyomu o muka kwata vibwanaoseyeisi nenekuwai.*

43 *Yami iduiduwa Moneki kana bonu
eketa yami iduiduwa kinavinavi Nefani mayauna kwa unadadanisiya.
Noko kifukifunasima kwa fufunisiya be nenesiyai kwa kodukoduwa.*

*Na fasinei namoğā ana teweisiya yami menanamokeyai sina vimiya
be sina niimiya Babinoni muninei sasanemokenei.’”*

44 Yota Sitiveni i bwaduwa, “Wağawağata Vada Tafutafuna si unadadaniya tovanama si fakwafakwa fwayafwaya nunumonumonei. Namaise Guyau Mosese koya Sainai etanei i gisawakedaniya, naki maisemoka i fufuniya.

45 Yota si tenetamaniya wağawağata nenesiyai Yosuwa yana tovai, Guyau yana ovivitai be fwayafwaya nofe si viya mani namoğā nenesiyai. Eketa Vada Tafutafuna si nemiiya nofemai i fakwa kana nivaniva tufomu Deivida yana tovai.

46 Guyau Deivida yana nusuyai i niya keta Deivida i vikokona vitana ita sawateweiya be Numa Kodukodu ita yoniya Yakobo ugunina yasi kafa kodukodu Guyau nenei fasinei.

47 Eatu Sonomoni Numanama i yoniya.

7:35 Yauna 2:14 **7:36** Yauna 7:3, 14:21, Ginağanağā 14:33 **7:37** Visime Nuvinavinana 18:15,18

7:38 Yauna 19:1–20:17, Visime Nuvinavinana 5:1-33 **7:40** Yauna 32:1 **7:41** Yauna 32:2-6 **7:42** Emosi 5:25-27 **7:44** Yauna 25:9,40 **7:45** Yosuwa 3:14-17 **7:46** 2 Samuwena 7:1-16, 1 Sifusifufu 17:1-14 **7:47** 1 Tufomu 6:1-38, 2 Sifusifufu 3:1-17

48 Eatu Guyau Etanemokenei o muka namōga yasi kikiyona ita fakwifakwiyeisi. Maisemoka Guyau yana tomatakawa manatuwaina i viginiwiya maise,

49 *Tuveka i bwaduwa,
“Abama o kaku kwabudoga
eatu fwayafwaya o kaeku kana kafa vasafasafa.
Eketa avi numa simo o kwata yonai fasikuwai?
Muka tamo kabaḡa dewadewana kami fata kwana gidewadewai ebe
ana fakwiyei,
50 ūguna Iyau taumokeku iba matatafunabamai keta fwayafwayai
a fufunisiya.””*

51 Eketa Sitiveni i bwaduwa, “Kwami naki katekatemi guasi. Taniyami kwa gifota eketa muka Guyau yana bwadu kwata munimuniyei. Kanunu Tafutafuna kwa adibutoyotoyoia naki maisemoka wāgawāgami.

52 Guyau yana tomatakawa i visimeisiya, matatafusi si givikuvavanisiya. Yota tobwadukikinomana Toeyaeyanamoka yana nemi fasinei o si nuvimatisiya. Eketa tovanama tauna i nemiya, kwami kwa viwaifufuniya keta kwa nuvimatiya.

53 Guyau kana kaetōga abamei i visimeisiya eketa yana visime si venita eatu muka kwata kitavikaviniya.”

Sitiveni Gabanai Si Tutuvimatiya

54 Tovanama Diu toviketanuneina nofe bwadunama si nowaniya, sinesi si nubusubusuwanina keta nīgo si kitanavikavikavina nenei.

55 Atu Kanunu Tafutafuna Sitiveni i vimaiya. I kitakawavitata abamai eketa i kitiya Guyau kana kaiwabu keta yota Yeisu i misimisiniya Guyau kikikatainei vifotu kabaina nenei.

56 Eketa i bwaduwa, “Kwa kitai! A kitakitiya abama kana kawa kakayauna eketa Namōga Natuna i misimisiniya Guyau kikikatainei vifotu kabaina nenei.”

57 Tovanama nenei, taniyasi si gifota atu si vikafinafina eketa si kududuwanan Sitiveni fasinei.

58 Si sinakanikaniya keta si kikinomaniya menana nakasina kwaunei eyo si vibutuwa gabanai si fonufonuya. Kana tovinoisima kasi nuya si kikakiya eketa namōga tufunakasina kana wava Sauno naunei si dawana.

59 Tovanama gabanai si fonufonuya nenei, i bwaukikinomana, “Tuveka Yeisu, kanunuku ku katuval.”

60 Eketa i fekuwa kaetutunei eatu i bwauwa, “Tuveka yo, muka yasi go'yonanama nofe kuna tukuya!” Tovanama nofe i bwaduwuya muninei i vidawana.

8

1-2 Eketa Sitiveni kana nuvimate fasinei Sauno i visawadewadewiya. Tunisi Guyau kana tovimogumogu Sitiveni kwafinina si odewadewiya eketa fasinei si bwediutukwasōga.

Namōga Ekanesiya Si Vitoagoyogoyowisiya

Na kuyadayadanama nenei ekanesiya Yenusanema sinenei daunamataina si nisaiya. Na nenei keta tovitumāgana matatafusi si kafiyauyauna Yudiya keta Sameniya fafanisima nenesiyai eatu tonowanāga Yenusanema si fakwa.

3 Atu Sauno i anuvanuva be ekanesiya ina nuyakweyakweniya. Eketa i niya numa tamokatamokaġa nenesiyai, namoġa be vivine i nusoni-kikinomanina keta i sinakanikanisiya eketa deniyai i tenisiya.

Biga Dewadewana Finifi I Yauniya Sameniya Sinenei

4 Eatu tasike aviyaonana si kafiyauyauna, nao si fanakwaniuġa menana nenesiyai eketa biga dewadewana si yauniya.

5 Eketa maise Finifi o i sobuwa menana tamoka nakasina Sameniya sinenei eketa i numamana Togifafafana Gigibokeinana fasinei.

6 Matatafusi yana sifufu si nowaniya eketa si nafanafiya uġuna kiyakiyaya kafa nuwatabau i savivinisiya si kitisiya.

7 Kafa kita maise kanunu goyosi namoġa yagwanisi si nuwfisiya, i nukakisiya keta si gionovisiya na yasi kwaesinasinae nukusi. Yota yagwanisi tanaisi matematesi keta fenafenasi i gidewidewisiya.

8 Eketa noko menaninama nakasina namoisi si sebobowa nakatamokena.

Saimoni Toibaiba

9 Eatu noko menaninama nakasina nenei namoġa tamokaġa kana wava Saimoni i fakwafakwa eketa tova nubwayouna i viviboġauwa eketa fiyao Sameniya o yana savivinasima nuwatasi i viya. Tova matatafunu i onaonavaneya vitana tanake o namoġa tamo nakasina.

10 Namoġa matatafusi, muka kasi wava be na kasi wava nenesiyai, yana sifufu kana nowana nenei si bwaduwa, “Namoġa nofe o Guyau yana fiwana matasikauna.”

11 Tova nubwayoumataina nuwatasi i kaniya yana oibaibasima nenesiyai. Na nenei keta naki tanakeġa fonana si vanevaneneiya.

12 Eatu tovanama Finifi biga dewadewana i numamaniya Guyau yana kafa visime fasinei yota Yeisu Togifafafana Gigibokeinana kana wava fasinei, namoġa si vitumaġaniya. Noko nenei namoġa keta vivine i givibutibutisiya.

13 Saimoni tauna yota biga i vitumaġaniya eketa yota givibutabuta i viya. Noko nenei i vibutuwa Finifi i munimuniye-dadaniya uġuna tova matatafunu kiyakiyaya kafa nuwatabau Finifi i savisavivinisiya o kafa mayaġa tanake nenei.

14 Yenusanema sinenei tovanama tonowana si biganowana vitana fiyao Sameniya Guyau fonana si katuviya, Fita keta Yoni si visimeisiya si niya nenesiyai.

15-16 Tovitumaġanasima kiousi o naki givibutabutaġa si viya Tuveka Yeisu kana wavai eatu Kanunu Tafutafuna o yawane muka sita vai. Na uġuna Fita keta Yoni si kikinomana nokomai eketa Guyau si kawanunukuwiya be Kanunu Tafutafuna tovitumaġana noko ina venisiya.

17 Eketa tovanama nimasi si dawana tovitumaġanasima debabousiyai Kanunu Tafutafuna si viya.

18 Eatu Saimoni i kitanisaiya vitana namoġa Kanunu Tafutafuna si viya tovanama tonowana nimasi si dawana debabousiyai. Na nenei gabana i tuniya,

19 eketa i vikokonisiya i bwaduwa, “Fiwana nofe yota iyau kwa veneiku, ebe aitevana nimaku ana teniya nenei kana fata Kanunu Tafutafuna ita viya.”

20 Eatu Fita i iyaviya i bwaduwa, “Kana nufotamoka kwaġa keta ya gabana Guyau ita nuyaunimiya. Nofe o Guyau yana kakavenena eatu ku nuwanuwa avage gabanai kuta kimwaniya!

21 Muka tamo ka tukutuku ita fakwafakwa nofe mudadavanama nenei uġuna katekateu o muka dawaniniina Guyau matanei.

²² Eketa nofe nuwanuwanama goyona nenei ku ugevinau ebe Tuveka ku kawanunukuwei. Kamo kana kita ya vinuwadadanasma katekateweu ina vinuwateweisiya.

²³ Tumadama yo ya nuwasinae nenei nuwanuwa goyona i vivisimeiwa.”

²⁴ Eatu Saimoni i bwaduwa, “Fasikuwai Tuveka kwata kawanunukuwiya ebe avana kwa bwaduwiya muka nenekuwai ita kikinomana.”

²⁵ Eketa nauna Fita keta Yoni yasi vitumağana fasinei tututausi si viwakakisiya keta yota Tuveka Yeisu bigana si nusifufuviya tovitumağana kiouisi nenesiyai. Tovanama yasi makavina Yenusanema nenei, kunausi biga dewadewana si yauniya menana yagwanisi nenesiyai Sameniya sinenei.

Finifi Etiyofiya Kana Namoga Nakasina I Givibutabutiya

²⁶ Tamoka tova Tuveka kana kaetoga abamei Finifi i iyaviya, “Ku misini be kugagasa ketanama Yenusanemei i sobusobuwa be i niniya Gasa, nenei kuna niya.” (Ketanama noko namoga nofe tova muka sita vaavağai.)

²⁷ Keta Finifi i nogokawawa atu ke'ta tofwanei tene Etiyofiya i venusaiya. Namogana o tanake tamo namoga nakasina, Etiyofiya kana tufomu gu-mayogu kana wava Kanidesi yana gabana matatafunu kana tokitavikavina. Namogana i niya Yenusanema kodukodu fasinei.

²⁸ Tovanama i makamakaviniya Etiyofiya, yana waganusoni sinenei i niniya eatu Guyau yana tomatakawa Aiseya yana viginiwi i giginaganaiya.

²⁹ Eketa Kanunu Tafutafuna Finifi i iyaviya, “Ku nai noko waganusoninama niniunei.”

³⁰ Eketa Finifi i dibwanamoka waganusoninama niniunei eketa i nowaniya namoga Guyau yana tomatakawa Aiseya i viginiwiya, i giginaganaiya. Eketa Finifi i nutoninuvenuvyi, “Na viginiwanama ku giginaganaiya simo kana sanamana ku viviya?”

³¹ Eketa yana bwadu i fatiya, “Muka. Namaise masih ata sanamanei taki muka tamo kana givimayeta nenekuwai?” Noko nenei i vikokoniya Finifi keta i vaneya nukusi si toğanuwa.

³² Guyau fonakitunanama i giginaganaiya nenei o nofemaise i bwaduwa,

“Vitana maise sifi si niya be kayona sina kanibasiya

*eketa vitana maise sifi mwanavauna utuutuna kana tanakakanu fasinei
naki i numananayamoka.*

Maisemoka tanake muka tamo kayona.

³³ Si sawanuketuviya eketa si sawanoviya.

*Muka tamo tauna yana dana keta weyo kasi sanamana
uğuna yawasina fwayafwayai si viteweiya.”*

³⁴ Keta namoga nakasina Finifi i nutoninuvenuvyi, “Yamasi kuta iyavikuwa, Guyau yana tomatakawa tauna fasinei i bwadubwaduwa o taki tamo aitevana fasinei?”

³⁵ Eketa noko viginiwanama nenei Finifi i vibutuwa eketa biga dewadewana Yeisu fasinei i givimayeta.

³⁶ Eketa si niniya eatu tovanama si nemiya sawa nenei namoga nakasina i bwaduwa, “Ake! Ukowa nofe. Muka tamo kaku nusiwataka, kuta givibutabutikuwa.”*

* **8:32** Aiseya 53:7,8 * **8:36** Tunisi viginiwi nenesiyai o kana nukisi 37 si nunatuya. *Finifi i nufata, “Taki Yeisu Togifafafana Gigibokeinana nenei ku vitumağana katekateu matatafunei, nao ana givibutabutiwa.”* Eketa namoga nakasina i bwaduwa, “Ika, a vitumağaniya tanake Yeisu Togifafafana Gigibokeinana o tanake Guyau natuna.”

³⁸ Eketa namōga nakasina i nusawataniya waganusoni kana tovidibwana atu nasi nuwa si sobuwa ukowai, eyo Finifi i givibutabutiya.

³⁹ Tovanama ukowei si vanenemiya, Tuveka Kanununa Finifi i sinasamwagauwiya eketa i niiya tamo menana nenei. Noko nenei Namōga nakasina Finifi muka yota ita kitai eatu na sebobona yana ketai i niya.

⁴⁰ Eatu Finifi i kikinomana Adiyotusi menana nakasina nenei eketa menana matatafunu nenesiyai biga dewadewana i yauna-niiya kana nivaniva i nemiya Sisaniya menana nakasina nenei.

9

Sauno I Vitomuniya Yeisu Fasinei

Bunanige 22:6-16, 26:12-18

¹ Eatu Sauno na nuwagoyona i bwadu-kamanamana, “Tasike aviyaonana Yeisu kana tovitumāgana ana nuvimatisiya.” I misiniya keta i niya Yenusanema tovibwanaose kasi toviketanuneina nenei,

² eketa i vikokoniya be nufunufu ina viginiwisiya numa kafa yokoyoko kasi toviketanuneina nenesiyai Damasiko sinenei. Noko nufunufusima nenesiyai tovibwanaose kasi toviketanuneina sawateweeyeina Sauno i veniya ebe noko menanasima nenesiyai avi namōga o avi gumayogu ina nisaiya Yeisu yana Ke'ta* nununei i niniya, ina givikaviniya be ina nemiisiya Yenusanema deniyai.

³ Eketa i niniya Damasiko nenei eatu tovanama menana i ninikitekitiya, abamei mayesina matakikikwanena visabanutūgai i tafafifiniya.

⁴ Sauno i fekuwa fwayafwayai eatu kayokayo i nowaniya i bwadubwaduwa nenei, “Sauno, Sauno, ava fasinei yo ku givigivikuvakuvavaneiku?”

⁵ Sauno i nutoniiya i bwaduwa, “Aiye o kwāga aitevana?”

Eketa i nufata i bwaduwa, “Iyau Yeisu, Iyau gwadikuma ku givigivikuvakuvavanikuwa.

⁶ Nofe tova kuna misiniya keta kuna kanasuna menana nakasinei ebe nokomai tamo aitevana ina iyaviwa avana kuta fufuniya.”

⁷ Namōgasima Sauno nukusi si niniya, si misinivāgata keta kawasi si kataka ūguna kayonāga si nowanowaniya eatu muka sita kitakitai.

⁸ Sauno fwayafwayai i otowamisiniya keta i toneya eatu muka tamo aviyavana ita kitakitai. Na fasinei unaunana nimanei si givikavina eketa si kanasuniya Damasiko.

⁹ Kuyadayada tonusi sinesiyai matana i kwava eketa yota muka ita kaka keta muka ita yyu.

¹⁰ Damasiko nenei tomuniyeina tamokāga kana wava Ananaiyasi. Tuveka kenokitai i iyaviya i bwaduwa, “Ananaiyasi yo!”

Eketa i nufata i bwaduwa, “Tuveka, iyau weka.”

¹¹ Eketa Tuveka i iyaviya i bwaduwa, “Ku misini be ke'ta kana wava Dawanini-inna nenei ku nai ebe Yudasa yana numai ku nutoninuvanuva namōga kana wava Sauno tene Tasusi fasinei. Nofe tovanama nenei i kawakawanunuwa nenekuwai.

¹² Kana kenokita nenei namōga kana wava Ananaiyasi i kitiya avage i nemiya eketa nimana i dawana tofwanei eketa i kita-savaviniya.”

¹³ Eatu Ananaiyasi i nufata i bwaduwa, “Tuveka yo, namoinama fasinei biga yagwanina a nowaniya vitana ka tovitumāgana tafutafusi i givigivikuvavanisiya Yenusanema sinenei.

* ^{9:2} *Ke'ta kana tomuniyeina. Wava nofe o Yeisu kana tomuniyeina kasi wava. Ke'ta kana nuwanuwa o Gifafafana o Yawasivāgata kana ke'ta. Tanake o Yeisu. Yoni 14:6 nenei, Yeisu tauna i weniya Ke'ta.*

¹⁴ Yota nofe o tovibwanaose nakanakasisi sawatewe yeina si veniya eketa i nemiya nofemai, ebe aviyaonana nenewe u si kodukoduwa matatafusi ina givikavinisiya.”

¹⁵ Atu Tuveka Ananaiyasi i iyaviya i bwaduwa, “Ku nai! A vitoniwagiya ina vikaetoikuwa ebe fasikuwai Kani Kwauna yasi tufomu nukusi yota fiyao Isineni ina numamanisiya.

¹⁶ Iyau taumokeku ana visawaveniya namaise kuvavana kana nakata yawane ina kuvavaniya kaku wava fasinei.”

¹⁷ Eketa Ananaiyasi i niya keta i kanasuna numai. Nokomai nimana i dawana Sauno debabounei eyo i kawatakana i bwaduwa, “Unaku Sauno, gwadinama ketai ku kitia tovanama ku nemiya nofemai o Tuveka Yeisu. Gwadinama i vininitikuwa nenewe u kuna kita-savavina fasinei yota Kanunu Tafutufuna nenei kuna maǵa.”

¹⁸ Muka mwanenenama atu vitana iyana gwenavisi maise Sauno matanei si fekuwa eketa i kita-savaviniya. I otowamisiniya eketa Ananaiyasi i givibutabutiya.

¹⁹ Nokomai Sauno kabwaga i kawa keta fiwana i viya.

Sauno Damasiko I Numamana

Eketa Sauno i fakwa tomuniyeina nukusi kuyadayada kawaviya Damasiko nenei.

²⁰ Muka mwanenena tu Sauno i vibutuwa i numamana numa kafa yokoyoko nenesiyai vitana Yeisu o Guyau natuna.

²¹ Matatafusi aviyaonana Sauno yana numamana si nowaniya si mayaǵa. Tututausiga si vikanunutoniya, “Nofe namoǵanama o Yeisu kana tomuniyeina i vivitoagoyogoyowisiya Yenusanema sinenei. Kamo ava tu i nemiya tamoka nuwanuwanama fasinei, tovitumaǵana ina givikavinisiya be ina niisiya tovibwanaose nakanakasisi nenesiyai?”

²² Eatu Sauno i fiwanamatai yana numamana nenesiyai vitana Yeisu o tanake Togifafafana Gigibokeinana. Eketa fiyao Diu Damasiko kana tofakwa muka kasi fata yana bwadusima fasisiyai avana tamo sina bwaduwei.

²³ Kuyadayada aviyesi i kakavisiya muninei, Diu fiyaosi Sauno si viwaifufuniya be sita nuvimiatiya.

²⁴ Kuyadayada be nuwabuna menananama kasi ketakawana[†] si toneye-vaǵasisiya kana nuvimate fasinei. Eatu yasi viwaifufuninama o Sauno naki i sanamaniya.

²⁵ Nuwabuna tamokaǵa nenei tunisi kana tomuniyeina kautu nakasinei unavai si otanotanowiya menaninama kana kana nugiginabu nenei.

²⁶ Tovanama Sauno i kikinomana Yenusanema, i anuwanuva be tomuniyeina ita tuyanomwanisiya eatu matatafusi si matutiya. Muka sita vitumaǵanei vitana tanake o naki Yeisu kana tomuniyeina.

²⁷ Eatu Banabasi Sauno i oviya keta i niyi tonowana nenesiyai. Eketa i nusifufuwisiya namaise Damasiko ketai Sauno Tuveka i kitai, yota namaise Tuveka Sauno i nusifufuwei. Keta yota i iyavisiya namaise Sauno Damasiko sinenei na yana katevatu Yeisu kana wavai i numamana.

²⁸ Eketa nokomai tonowana nukusi si fakwa keta Tuveka kana wavai i numamana-fanakwaniúga Yenusanema na yana katevatu.

²⁹ Yana nusifufuwai fiyao Diu atu tobwadu-Giniki nukusi si vikawabwadubwaduwa atu ketaketa si nuwasa kana nuvimate fasinei.

^{9:23} 2 Kononita 11:32,33 [†] ^{9:24} Damasiko menana nakasina kana kana badobadosi gabana nenesiyai si tutukanikanisiya keta tutuausi si gigifafafanisiya kasi aviya nenesiyai. Eketa kasi kanisima nenesiyai ketakawana yagwanisi si fufunisiya.

³⁰ Tovanama tomuniyeina tunisi si biganowana, si oviya keta si sobuwiya Sisaniya eketa wakai si vitoiya i niya Tasusi tauna yana menanai.

³¹ Noko nenei eketa Yudiya, Ganini keta Sameniya fafanisima nenesiyai ekanesiya kana matatafu biganei si fakwa. Eketa Kanunu Tafutafuna tomuniyeina i givikatevatusiya keta yasi vitumaġana i givifakinoya. Na nenei tomuniyeina kasi sabu i nakata yota Tuveka kana vifotu i nakata.

Fita Yana Nai Nida Keta Yofa Nenesiyai

³² Fita yana nidadana menana tu menana nenesiyai eatu tamoka tova, menana Nida nenei tovitumaġana i venufotisiya.

³³ Nokomai namoġa kana wava Aniyasi i venusaiya. Namoġanama tanaina matematena eketa i matamataveya manamana 8.

³⁴ Fita i iyaviya i bwaduwa, “Aniyasi, Yeisu Togifafafana Gigibokeinana i gidewadewiwa! Ku misini be ka sita ku kuwai.” Eketa na tovanama nenei Aniyasi i dewadewa.

³⁵ Tovanama Nida keta Sanoni menanisima namoisi si kitiya Aniyasi i dewadewa eketa Tuveka si vitumaġaniya.

³⁶ Yofa menana nenei gumayogu tomuniyeina kana wava Tabita. (Giniki fonasiyai o kana wava Dokasi.) Tova matatafunu i nuwagabubuwa namoġa nenesiyai keta yota i ovivita goyogoyo nenesiyai.

³⁷ Eatu noko tovanama nenei Fita yawane Nida i fakwafakwa eatu gumayogunama i visafwavināga keta yawasina i kakaviya. Kwafinina si gidewadewiya keta numa kuetana kana totomu nenei si teniya.

³⁸ Eatu Nida menana o Yofa niniunei eketa tovanama Yofa tomuniyeina si nowaniya Fita Nida i fakwafakwa, namoġa kasi nuwa si visimeisiya si niya kana tuova fasinei si iyaviya si bwaduwa, “Ae, nofe tova tata venuniya.”

³⁹ Eketa Fita nukusi si niya. Tovanama si kikinomana, si vaneiya numa kuetana kana totomu nenei. Nokomai vivinekwafukwafuna yagwanisi si misinififiya keta si bwedibwediya atu si vivisawaveniya kasi nuyasima tuninatunina i kwanisiya na yawsinei.

⁴⁰ Eketa Fita matatafusi i vikikinomanisiya eatu kaetutuna i viketogunisiya eketa i kawanunukuwa. Tovanama i nusafuwa i saġaviniya gumayogu matem- atena nenei eketa i bwaduwa, “Tabita, ku misini!” Eketa gumayogu matana i kanakasiya eatu tovanama Fita i kitiya, i otowamisiniya keta i nuvitoiya.

⁴¹ Gumayogu nimanei i givikavina eketa i sinavitowamisiniya. Eyo vivinekwafukwafuna keta tunisi tovitumaġana i wenisiya keta i visawavenisiya vitana Dokasi naki i yawasa-savaviniya.

⁴² Yofa kana matatafu bigana si nowaniya keta sabu Tuveka si vitumaġaniya.

⁴³ Eketa nokomai Fita i fakwa kuyadayada matayagwanina namoġa kana wava Saimoni nukusi. Nofe namoġanama o yomuyomu matematesi kwafinisi nenei nogonogo fakifakinisi kasi tokifufuna.‡

10

Fita Keta Koniniyasi

¹ Menana Sisaniya nenei namoġa tamokaġa kana wava Koniniyasi, tanake tamo tonuaviya kasi 100 kana kaimatana Itani tonuaviya kunumisi nenei.

‡ **9:43** Diu yasi sanamana nenei nofe namoġanama o gavigavina uġuna yomuyomu matematesi kwafinisi i gigivikavina (Visime Tafu 11:39-40). Fita yana fakwa namoġanama nukusi i visawavenena vitana nuwanuwana be Kani Kwauna nukusi sina savivina tamo nenei.

² Namōganama o toeyaeyana eketa yota yana sabu matatafusi nukusi Guyau kana tovimagumogu. I nuwagabubuwa goyogoyo nenesiyai eketa yota tova nubwayouna i kawakawanunukuwa Guyau nenei.

³ Tamoka tova vanavana i kavigeniya kana bai tonusi nenei, kenokita nenei i kitautuutuya Guyau kana kaetoġa abamei i nemiya eketa i bwaduwa, “Koniniyasi!”

⁴ Eketa Koniniyasi i toneiya na yana matuta eatu i nutoniiya, “Tuveka yo, avamasi ya nuwanuwa?”

Eketa i nufata, “Tova nubwayouna ya kawanunuku keta ya nuwagabubu goyogoyo nenesiyai Guyau nuwatana i oviya vitana maise bwanaose mamadina.

⁵ Nofe tova namoġa ku visimeyeisi si nai Yofa ebe Saimoni Fita si ovai.

⁶ Wavakokona Saimoni nukusi yana numai. Tanake o yomuyomu matematesi kwafinisi nenei nogonogo fakifakinisi kasi tokifufuna, gibokwadewai i fakwafakwa.”

⁷ Tovanama kaetoġanama i nusifufukoġa keta i mowa, Koniniyasi kana kaetoġa nasi nuwa keta yana tonuaviya tamokaġa tanake Guyau kana tovimagumogu i wenisiya.

⁸ Eketa kana kenokitanama fasinei matatafuna i nusifuwisiya muninei yo i visimeisiya si niya Yofa.*

Fita Kana Kenokita

⁹ Kuyadayada kana vinuwa vanavana etatiyai, namoġasima Yofa si venukitekitiya. Nofe kawasanama nenei Fita i vaneya kudukudu kayavenina etanei kawanunuku fasinei.

¹⁰ Eketa i vitanona eatu vivine yawane kabwaga si gigimwanemwaneneiya nenei o i kenokita.

¹¹ I kitiya abama i kawiya eatu vitana aviyavana maise nuya nafanafana noyana nufunina nenesiyai vitana tamo aitevana ita otanotanowei.

¹² Nuyanama sinenei o yomuyomu be tooyaġaġa keta yota manuwa.

¹³ Kayokayo i kikinomana i bwaduwa, “Fita, ku misini! Ku munuwa be ku kawa!”

¹⁴ Eatu Fita i nufata i bwaduwa, “Muka Tuveka, nao matatafusi viviketofotasi yota gavigavisi eketa mukamokena ata giginuvanuvaishi.”†

¹⁵ Kayokayo i kikinomana-savaviniya i bwaduwa, “Aviyavana tamo Guyau i givieyaeiya muka kuna visawagoyowei.”

¹⁶ Tamoka kenokitanama i kitiya kawa tonu muniyai yo nuyanama i vanesavaviniya abamai.

¹⁷ Kenokitanama kana sanamana fasinei Fita yawane i vivinuwadadaniya eatu namoġa kasi tonu Koniniyasi i visimeisiya naki Saimoni yana numai si kikinomana eketa yana ketakawanai si misimisiniya.

¹⁸ Eketa si nutoniya, “Na tamo wagawaga kana wava Saimoni Fita?”

¹⁹ Fita o yawane kenokitanama i vivinuwadadaniya atu Kanunu Tafutafuna i iyaviya i bwaduwa, “Ei, namoġa nasi tonu si nunuwasiva.

²⁰ Na fasinei ku misini ku sobu be nukusi kwa nai. Muka kuna vinuwana uġuna Iyau a visimeisiya.”

²¹ Fita i sobuwa nenesiyai keta i bwaduwa, “Iyau weka tauku kwa nunuwasikuwa. Namaise yo kwa nemai?”

* **10:8** Sisaniya atu nanakoyei o Yofa i fakwa, kana kedawanau kana fwafwa 53 kinomita. † **10:14** Taki tene Diu yomuyomu sawasawatanana ina givikaviniya o ina kaniya, nao naki i gaviya (Visime Tafu 11). Noko kana nuwanuwa o muka namoġa nenesiyai sina viyao yota muka sina tuyanomwanisi kodukodu kana tovai, kana nivaniva sina vibwanaoseya be sina eyaeya-savavinisiya.

22 Namōga si nufata si bwaduwa, “Noma tamo kaimatana Koniniyasi i visimeikiya ka nemiya. Tanake namōga toeyaeyana yota Guyau kana tovimumogumogu eketa fiyao Diu matatafusi si vivifotuwiya. Guyau kana kaetōga tafutafuna abamei i nusifufuviya fasinei eketa ka nemiya ka tuova, tana niya yana numai be ya sifufu ina vaneneiya.”

23 Eketa Fita namōgasima i katuvisiya yana numai keta nokomai si banuwa.

Fita Koniniyasi Yana Numai

Eketa tova i katakiya i gidewadewa keta nukusi si niya. Atu yota tunisi Yofa tovitumāgana kaena si kwafuya.

24 Kuyadayada kana vinuwa nenei i kikinomana Sisaniya. Koniniyasi yana sabu keta yana yaoyao i vakukusisiya keta yana numai si fotafota.

25 Tovanama Fita i kanakanasuna yana numai, Koniniyasi i venufotefotiya keta kaetutuna i viketogunisiya eketa i koduwa Fita kanonovanei.

26 Atu i sinavitowamisiniya keta i iyaviya, “Ku misini, iyau o namōgamoka.”[‡]

27 Eketa nasi nuwa si nunusifufuniya si kanasuna sinenei eketa Fita i kitisiya sabu si yokowa.

28 I iyavisiya i bwaduwa, “Kwa vanenēga! Matatafumi kwa sanamaniya Diu kama kwenava, muka tamo Kani Kwauna kana tuyanomwanimi o yota kana venufotaimi. Eatu Guyau naki i visawavenikuwa gewa muka mani namōga ana visawagavigaviyeisi.

29 Eketa tovanama kwa nemiya kaku tuova fasinei, muka ata kabisawa. Eyo kwa iyaveiku namaise yo a nemai?”

30 Eketa Koniniyasi i vibutuwa i nusifufuwa, “Kuyadayada nufunina i kakavisiya vanavana i kavigeniya kana bai tonusi, nao yaku numai a kawakawanunuwa. Eatu tovanama nenei, namōga kana nuya nukawanamanamaneinasi naukuwai i kikinomaniya.

31 Eketa i nusifufuwa i bwaduwa, ‘Koniniyasi, ya kawanunuku be ya nuwagabubu goyogoyo nenesiyai Guyau nuwatana i oviya.

32 Namōga ku visimyeisi si nai Yofa ebe Saimoni Fita si ovai. Wavakokona Saimoni nukusi yana numai. Tanake o yomuyomu matematesi kwafinisi nenei nogonogo fakifakinisi kasi tokifufuna, gibokwadewai i fakwafakwa.’

33 Eketa muka mwanenena a visimeisiya fasiweu eketa a viagigikuwa naki ku nemiya. Na fasinei nofe tova matatafuki ka yokowa ka vanevaneneiwa Guyau matanei be matatafuna avana Tuveka i visimeiwa fasikiyai ku nusifufuweiki.”

Fita Yana Sifufu

34 Eketa Fita i vibutuwa i nusifufuwa i bwaduwa, “Nofe tova a nuwatasanamaniya gewa Guyau muka tamo aitevana yana nusuyai ita ninai.

35 Eatu kunuma tuninatunina nenesiyai aviyaonana Guyau si vivimogumoguviya keta si fufufuna dawaniniina nenei nao i katukatuvisiya.

36 Eketa Yeisu Togifafafana Gigibokeinana o namōga kata matatafu yata Tuveka. Aitevana ina vitumāganiya, nao kana fata Guyau ina viyaowiya. Nofe biganama dewadewana fasinei o Guyau i vininitiya Isineni nenesiyai.

37 Aviyavana matatafuna Yeisu yana mudadava Yudiya kana matatafu nenei o naki kwa sanamaniya. Yoni i numamana givibutabuta fasinei muniyai yo Yeisu mudadava nofe i vibutuwa Ganini nenei.

38 Ka kitija namaise Guyau Kanunu Tafutafuna nenei Yeisu tene Nasaneti i vimaiya keta yota i givifiwaniya. Yeisu i niya menana yagwanina nenesiyai

[‡] **10:26** Guyau i visimyea tanakēga nenei tata kodukoduwa (Yauna 20:3-5, Visime Nuvinavinana 5:7-9, 6:13, 10:20, keta yota Nuke 4:5-8, Kenokita 19:10, 22:8-9). **10:34** Visime Nuvinavinana 10:17

iba dewadewasi i saviviniyi, yota namoisima Seitani yana fiwana sifunei matatafusi i gidewadewisya uğuna Guyau o tanake nukusi.

³⁹ Namaise yana mudadava Yudiya kana matatafu keta yota Yenusanema sinenei, nao kima tonowana kana tokita keta kana toviwakakaki. Si giviogonağanaiya keta si nuvimiatiya.

⁴⁰ Eatu kuyadayada kana vitonu nenei Guyau i sinaviyawasiya eketa i vimaikitikiya.

⁴¹ Mateyai yana misini-savavineina muninei muka namoğga matatafusi sita kitai. Naki kimaga o nukusi ka kawa keta ka yuwa. Namoikima o Guyau i gibokikiya sifufuna kana yaugeyaniya fasinei.

⁴² Yeisu i visimeikiya be namoğga kana numamanisiya be kana viwakakakisiya vitana tanake o Guyau i ginakasiya yawayawasisi keta matematesi kasi tonuvisi.

⁴³ Guyau yana tomatakawa matatafusi Yeisu fasinei si viginiwa si bwaduwa, taki namoğga sina vitumağaniya nao kana wawai Guyau yasi go'yonia ina vinuwateweisiya.”

Kanunu Tafutafuna I Sobiwa Kani Kwauna Nenesiyai

⁴⁴ Fita yawane i nunusifufuwa eatu bwadu nofe kana tovaneneğga matatafusi nenesiyai Kanunu Tafutafuna naki i sobunemiya.

⁴⁵ Eketa Diu tovitumağana nunufifinisi Yofei Fita kaena si kwafuya si mayaga uğuna Kani Kwauna eatu Kanunu Tafutafuna i sobunemiya nenesiyai.

⁴⁶ Si nowanisiya meyasi i kaviniya keta Guyau si davadaviya.

Eketa Fita i bwaduwa,

⁴⁷ “Kanunu Tafutafuna si viya naki maisemoka kita ta viya. Na fasinei muka tamо aitevana ina viketofoteita kasi givibutabuta fasinei.”

⁴⁸ Eketa i visimeisiya be Koniniysi yana sabu nukusi sina givibutibutisiya Yeisu kana wawai. Noko muninei Fita si vikokoniya be kuyadayada aviyesi nukusi nokomai sita fakwa.

11

Fita Yana Savivina Fasinei I Nusifufuwa

¹ Tonowana keta tunisi tomuniyeina Yudiyafafani sinenei, si nowaniya vitana yota tunisi Kani Kwauna o Guyau fonana naki si katuviya.

² Eketa tovanama Fita i vaneya Yenusanema tunisi Diu tovitumağana nunufifinisi si managibuwiya si bwaduwa,

³ “Kwağga o ku kanasuna tasike muka nunufifinisi yasi numai keta nukusi kwa kawa!”

⁴ Eketa Fita i vibutuwa i givimayeta nenesiyai aviyavana i kikinomana kana matanabobotai.

⁵ I bwaduwa, “Yofa a fakwafakwa atu a kawakawanunuwa nenei a kenokita. A kitija abamei vitana aviyavana maise nuya nafanafana. Eatu noyana nufunina nenesiyai vitana aitevana tamо i otanowi nenekuwai.

⁶ Eketa sinenei, a kitisiya yomuyomu-menana keta yomuyomuwanawanaki yota tooyağaga keta manuwa.

⁷ Eketa kayokayo a nowaniya i iyavikuwa, ‘Fita, ku misini! Ku munuwa be ku kawa!’

⁸ Atu a nufata a bwaduwa, ‘Muka Tuveka, nao matatafusi viviketofotasi yota gavigavisi eketa mukamokena ata giginuvanuvaishi.’

⁹ Eketa abamei kayokayo i bwadu-savaviniya i bwaduwa, ‘Aviyavana tamо Guyau i givieyaeiya muka kuna visawagoyowei.’

¹⁰ Tamoka ibanama kawa tonu i kikinomana muniyai yo matatafuna i savaviniya abamai.

¹¹ Na naki kawasasanama nenei namōga kasi tonu Sisaniyei si visimeisiya numanama a fakwafakwa nenei si kikinomana.

¹² Kanunu Tafutafuna i iyavikuwa be namoisima nukusi kana niya eatu muka na yaku vinuwana. Nofe tovitumāgasima nasi 6 Yofei o kaeku si kwafuya keta Koniniyasi yana numai ka kanasuna.

¹³ Eketa i nusifufuwikiya namaise Guyau kana kaetōga abamei i kitia yana numa sinenei i kikinomaniya keta i iyaviya i bwaduwa, ‘Namōga ku visimeyeisi si nai Yofa be Saimoni Fita si ovai.

¹⁴ Ebe ya sabu nukusi Guyau fonana i nusifufuweimi kami gifafafana fasinei.’

¹⁵ Eketa a vibutuwa be a nunusifufuwa eatu namaise Kanunu Tafutafuna kafa viūguwai* i sobunemiya nenetiysi naki maisemoka yota i sobunemiya nenesiyai.

¹⁶ Eketa a tukuya Tuveka Yeisu yana bwadu, ‘Yoni ukowa nenei i givibutabuta, atu Guyau o Kanunu Tafutafuna nenei ina givibutibutimiya.’

¹⁷ Naki mayemayetamokena gewa tovanama Tuveka Yeisu Togifafafana Gigibokeinana ta vitumāganiya be kakavenenanama Guyau i venita maise tasike yota i venisiya. Keta iyau o aitevana yo Guyau ata nusawatanai?’

¹⁸ Tovanama nofemaise Fita nenei si nowaniya, kana managibu si onoviya atu Guyau si sawadavadaviya si bwaduwa, “Mukanono. Gewa Guyau naki Kani Kwauna kawasasa i venisiya sina ugevinisiya be yawasivāgata sina nisaiya.”

Ekanesiya Anityoki Sinenei

¹⁹ Yeisu kana tovitumāgana dauna nakasina si nisaiya tovanama Sitiveni yana mate muninei eketa si kafiyauyauna. Tunisi si niya Foenisiya yanafafani nenei yota simuna Saifunusi eketa Anityoki menana nakasina nenei, Yeisu bigana si yaugeyaniya fiyao Diūga nenesiyai.

²⁰ Eatu tunisi tovitumāgana simuna Saifunusi nenei keta Sainini menana nakasinei, si niya Anityoki menana nakasinei eketa Ginisi namoisi si numamanisiya biga dewadewana Tuveka Yeisu fasinei.

²¹ Eketa Tuveka yana fiwana nenei i ovivitisya keta namōga yagwanisi si vitumāgana eketa si ugevinisiya Tuveka nenei.

²² Ekanesiya Yenusanema sinenei si biganowana nofe fasinei eketa Banabasi si visimeiya i niya Anityoki.

²³⁻²⁴ Banabasi tanake o namōga dewadewana yota Kanunu Tafutafuna nenei i māga eketa yota tovitumāganaonaona. Tovanama i kikinomana keta Guyau yana sawanuwagabubu i kitanisaiya namōga noko nenesiyai, i sebobowa kitagoyona. Atu matatafusi i vatonisiya be Tuveka Yeisu kana vitumāgana nenei sina viketotonisiya venemokena. Eketa namōga sabuveka Tuveka si vitumāganiya.

²⁵ Nokomai Banabasi i misiniya keta i niya Tasusi, Sauno kana nuwasa fasinei.

²⁶ Eketa tovanama i nisaiya, i oviya keta i makaviniya i nemiiya Anityoki. Naki manamana kana matatafu nasi nuwa ekanesiya nukusi si vivikaninisaga eketa namōga sagisagigi nenesiyai si vivisawavenena. Eketa Anityoki nenei tomuniyeina si mikiwenisiya *Yeisu kana sabu*.

²⁷ Noko tovanama nenei tunisi Guyau yana tomatakawa Yenusanemei si sobunemiya Anityoki.

²⁸ Sinesiyai o namōga tamokāga kana wava Agabusi. Kanunu Tafutafuna yana fiwanai i misiniya keta i bwaduviōgoniya vitana tova kabegomokena, nogá

* ^{11:15} Fita i nunusifufu aviyavana i kikinomana Kabwaga Matana kana tovai fasinei. (Bunanige 2:4)
^{11:16} Bunanige 1:5 ^{11:19} Bunanige 8:1-4 ^{11:28} Bunanige 21:10

nakasina ina kataneneğä Noma yana kafa visime kana matatafu nenei. Nofe ibanama i vivenemokena tovanama Konodiyasi yana vitufomu Noma nenei kana tovai.

²⁹ Na fasinei tomuniyeina Anitiyoki sinenei si vinuwadadana vitana gabana sina giviyobuwa tututausi kasi nufotai be sita vininitiya unaunasi Yudiya nenei si fakwafakwa fasisiyai.

³⁰ Nuwagabubunama si viya eyo Banabasi keta Sauno nimasiyai si teniya be yo nokomai tovitumağana kasi tokawakawa sina venisiya.

12

Tovitumağana Kasi Vitoagoyogoyo

¹ Tovanama Banabasi keta Sauno si niya Yenusanema kana tovai, tu-fomu Enoda Aganifa i vibutuwa be tunisi tovitumağana ekanesiya sinenei i givigivikuvakuvavanisiya.

² Yana tonuaviya i iyavisiya keta Yoni tawağana Yemesa kayona si nuonosiya fetowai.

³ Tovanama Enoda i kitija vitana aviyavana i fufuniya o kafa sebobø Diu nenesiyai, yana tonuaviya yota i iyavisiya keta Fita si givikaviniya. Nofe si fufuniya o Maneka Muka Nakana Nutuva Kana Ka kana tovai.

⁴ Tovanama Fita deniyai si teniya, Enoda yoko nufunina tonuaviya i tenisiya be sina kitavikaviniya. Yoko tamokağä sinenei tonuaviya nasi nufunina ebe yo yasi tovatovai Fita sina vivinanuya. Enoda nuwanuwana be Venuvisinatana kana Ka muninei, namoğä matatafusi matasiyai atu ina nutonikuekuiya.

⁵ Na fasinei Fita deniyai si teneftotiya. Eatu ekanesiya o yawasisi matatafunei si kawakawanukuwa Guyau nenei kana ovivita fasinei.

Fita Kana Ketoyau Deniyai

⁶ Eketa kana nuwabuna be tova ina katakiya nenei vitana Enoda Fita ina nutonikuekuiya, eatu Fita tonuaviya kasi nuwa kasi sinefouwai i banubanuwa. Nimana si nudigwanisiya seni nuwesi nenesiyai eatu yota tunisi tuiyo o deni kawana si kitavikaviniya.

⁷ Sabanutuğai Tuveka kana kaetoğä abamei i kikinomana Fita niniunei eketa totomu i mayesiya. Kaetoğanama Fita niniuna i ketogadiya nenei, i weikenokitiya eketa i iyaviya i bwaduwa, “Ku venumisini!” Eketa seni nimanei i kakakisiya.

⁸ Eyo kaetoğanama i bwaduwa, “Ku kanibubuna be ka kaevatakutakuna ku kotoneina.” Eketa Fita i fufuniya, eyo kaetoğanama yota i bwaduwa, “Ka kwame nenei ku waminiu be ku muniyeiku.”

⁹ Eketa Fita i muniyya keta si kikinomana. Eatu muka ita sanamanei vitana kaetoğanama yana visanafu o venemokena, yana nuwanuwa vitana ita kenokenokita.

¹⁰ Tuiyo yoko tamokağä si niunisiya eketa si nemiya yota yoko kana vinuwa nenei, muniyyai yo si nemiya ke'ta kana kawa vikainumuna nenei. Ketanama o i niniya menana nakasina kuveyaina. Deni kana kawa tauna i kayauya eatu si kikinomana keta si niya tamo ke'ta nenei si sobuwa. Eyo nokomai kaetoğanama Fita i vateweiya keta na tovanama nenei i mowa.

¹¹ Tovanama nenei Fita nuwatana i kanabunabuya eketa i bwaduwa, “Nofe o naki a sanamaniya gewa venemokena Tuveka kana kaetoğä abamei i visimeiya keta Enoda nimanei i sinavikuwa ebe muka fiyao Diu yasi nuwanuwa maise ina fufuniya.”

¹² Tovanama Fita naki i kitiya Guyau i guguiya, eketa i niya Meni, Yoni Maka ayona, yasi numai. Numanama nenei tovitumağana yagwanisi si yokowa eketa si kawakawanunukuwa.

¹³ Eatu Fita kawa kana vinuwa kumenanina nenei i nufisifisika eketa kaetoğā kakaabana kana wava Noda i nemiya kawa kana kiyau fasinei.

¹⁴ Tovanama Fita i nutoniya nenei, Noda kayona i kinaniya. Eatu sebobo i tewesafuya eketa kawa muka ita yauya atu i venukanasuna keta i iyavisiya i bwaduwa, "Aiyui! Fita nofe ketakawanai i misimisiniya."

¹⁵ Eatu si iyaviya si bwaduwa, "Kamo ku wafal!" Eatu i tenekasikasiyei muka yo si bwaduwa, "Ei, nai o Fita yana kaetoğā abamei!"*

¹⁶ Eatu Fita yawane i teniya be i nunufisifisika. Tovanama kawa si yauya nenei, si kitiya eketa si mayağā.

¹⁷ Atu Fita nimanei i nusawatanisiya ebe sina manava, eatu i nusifufuwisiya naimaise Tuveka deniyai i vikikinomanei. Yota i iyavisiya i bwaduwa, "Yemesa keta tovitumağana tunisi kwana nusifufuwisiya aviyavana i kikinomana fasinei." Eyo Fita Yenusanema i teweiya atu i niya tamo menana nenei.

¹⁸ Nuwabuniyai deniyai tonuaviya nuwanuwa yaona i vanisiya Fita yana bwavi fasinei.

¹⁹ Tovanama Enoda i biganowana, yana tonuaviya i visimeisiya be si nuwasa eatu muka sita nisağai. Na fasinei tuiyosima Fita si kitavikaviniya, Enoda Aganifa i nutonikuekuisiya. Eketa tonuaviya i sawanuyakanisiya be tuiyosima sina nuvimatisiya. Noko muninei Enoda Yudiya i teweiya eatu i sobuwa Sisaniya menana nakasina nenei i toğanovenoviya.

Enoda Aganifa Yana Mate

²⁰ Enoda i nuwagoyowa fiyao Taya keta Saidoni nenesiyai. Na fasinei si vikatutamokisiya eketa si niya kana kita fasinei. Tufomu tauna kana tookakikakina kana wava Banasitasi nuwatana si kaniya eketa Enoda i vikokoniya be sita viyawa uğuna kasi kabwaga kana ketama nonowana o Enoda yanafafaniyai.

²¹ Eketa tovanama noko kuyadayadanama i vikanatutuya, tufomu kanibubuna Enoda i kotonisiya keta kana kwabudogai i nuvitoiya atu nenesiyai i numamana.

²² Tovanama sabu kayona si nowaniya, si vibutuwa si nukatubwaubwauwiya, "Oa! Nofe o tanake naki guyau kayona, muka namoğā!"

²³ Sabanutuğai Tuveka kana kaetoğā tamokağā abamei Enoda i vikawagagasiya eketa i visafwavinəğā nakasina, uğuna namoğā muka ita iyaveisi be Guyauğā sita gikaikaiwabuya. Noko fasinei mwatanaiya sinena si venuuyayawaniya eketa i vidawana.

²⁴ Eatu tovitumağana si viketotonisiya be Guyau fonana si yaugeyaniya eketa namoğā sabu Yeisu si vitumağaniya.

²⁵ Tovanama Banabasi keta Sauno yasi bunanige Yenusanema si nusafuwa, Yoni Maka si oviya keta nukusi si makavinisiya Anitiyoki.

13

Banabasi Keta Sauno Kasi Gibeke

¹ Ekanesiya Anitiyoki nenei sinesiyai o tunisi tomatakawa yota tunisi tovisawavenena. Kasi wava o Banabasi, Simiyoni (kana wava venuwana Bow), Nusiyasi tene Sainini, Manaeni (tanake tufomu Enoda Anitifasi nukusi vikatufufuwasima), eketa yota Sauno.

* ^{12:15} Diu si vitumağaniya vitana tamo tova Guyau kana kaetoğā abamei i visimeisiya yana namonamоğā tamokatamokağā kasi ofafafa fasinei. (Same 91:11, Madiu 18:10 keta Ibeniu 1:14)

² Tamoka tova tovitumaġana matatafusi si yokowa eketa Tuveka nenei si kodukoduwa keta si vivikokowana, eatu Kanunu Tafutafuna nenesiyai i bwaduwa, “Banabasi keta Sauno kwana tenesinisiya. A gibokisiya yaku nuwanuwa sina saviviniya fasinei.”

³ Yasi vikokowana keta kawanunuku muninei, nimasi si dawana Banabasi keta Sauno debabousiyai eyo muniyai si teweisiya si kikinomana.

Banabasi keta Sauno Yasi Kamudadana Saifunusi Simunai

⁴ Eketa Kanunu Tafutafuna yana visime nenei nasi nuwa si sobuwa Senusiya eketa wakai si tamana Saifunusi simunai.

⁵ Tovanama Sanamisi menana nenei si kikinomana, fiyao Diu yasi numa kafa yokoyoko sinesiyai Guyau fonana si yauniya namoġa nenesiyai. Noko tovanama nenei o Yoni Maka nukusi, kasi toovivita.

⁶ Simunanama si vaonosiya keta si nemiya kana nivaniva Fafosi. Nokomai tene Diu toibaiba keta tomatakawa-vikanonono kana wava Ba-Yeisu si venusaiya.

⁷ Namoinama o tene Noma kana wava Segiusa Fonasi nenei i fakwafakwa. Segiusa tanake simuna kana tovisime yota tanake tamo tonuwatasuyasuya. Nuwanuwana be Guyau fonana ina vaneneiya, na fasinei Banabasi keta Sauno i wenisiya be sina venufotiya.

⁸ Eatu toibaibanama Ba-Yeisu (Giniki fonasiyai o Enimasi) muka nuwanuwana be tovisimenama ina vitumaġana eketa i sawafafafanisiya.

⁹ Eketa Sauno, kana wava yota Fauno, Kanunu Tafutafuna nenei i maġa eketa Ba-Yeisu i kitamanonowiya.

¹⁰ Eketa i iyaviya i bwaduwa, “Kwaġa o Seitani natuna! Matatafuna avana dewadewasi ku vivikaniyabinisiya. Kanadibidibi keta vikanonono nenei ku saiya. Tova matatafuna Tuveka yana ketaketa dawaniniisi eatu ku viviviisiya!

¹¹ Eketa ku vaneneġa, Tuveka yana fiwana ina vimatadawaniwa be matau ina kwava ebe muka kana fata vanavana yana mayesina kuna kitai tova bwatana nenei.” Kimokimokima tu sowa keta kumanovana Ba-Yeisu matana i sowiya. Muka tamo avana ita kitai, na fasinei namoġa i gifisaġa be nimanei sita givikavina be sita niiya.

¹² Tovanama tovisimenama i kitiya aviyavana i kikinomana Ba-Yeisu nenei, i vitumaġana uġuna visawavenena noko Tuveka fasinei nenei i mayaġa.

Fauno I Numamana Fisidiya Anituyoki Sinenei

¹³ Fauno unaunana nukusi Fafosi menana si teweiya eatu wakai si niya Fega menana nenei Famufiniya yana fafani nenei. Nokomai Yoni Maka i venuteweisiya eatu i makaviniya Yenusanema.

¹⁴ Eketa Fega nenei si misiniya keta si vaneonota keta fafani Fisidiya kana Anituyoki menana nakasina nenei si kikinomana.

Eketa kuyadayada Sabati si kanasuna numa kafa yokoyoko nenei si nufitogħa.

¹⁵ Mosese yana visime keta yota Guyau yana tomatakawa yasi viginiwi kasi ginaġanaġa muninei, numa kafa yokoyoko kana toviketanuneina bwadu si vininitiya Fauno keta Banabasi nenesiyai si bwaduwa, “Unaunaki, taki tamo bwadu-vatoneina nenemiyai maise o namoġa kwa nusifufuweisi.”

¹⁶ Eketa Fauno i misiniya, nimanei namoġa i nusawatanisiya eketa nenesiyai i bwaduwa, “Fiyao Isineni keta kwami Kani Kwauna atu Guyau kana tovimagħumogu, kwa vaneneġeiku!

¹⁷ Kita fiyao Isineni manatuwaina yata Guyau i gibokisiya waġawaġata eketa kasi sabu i givinakasiya tovanama yasi vikaetoġa Itifita sinenei kana tovai. Eatū yana fiwana utubasinei Itifitei i kikinomanisiya.

18 Eketa manamana 40 fwayafwaya nunumonumonei i kunuwanisiya.

19 Eketa Guyau fiyao Kenani kunuma 7 i vatanisiya eatu yasi fwayafwayanama kita i venita eketa ta vitoniwagiya.

20 Tovanama waḡawaḡata si kanasunavauvauwa Itifita kana tovai atu i nemiya kana nivaniva 450 manamana i kakavisya muninei yo Kenani si fakwa.

Eketa noko muninei Guyau i venisiya tovisime be si visimeisiya kana nivaniva tomatakawa Samuwena yana tovai.

21 Fiyao Isineni Samuwena si vikokoniya nuwanuwasi tamo yasi tufomu eketa Guyau Beniyamina fasekwina nenei Kisi natuna Sauno i venisiya keta namoinama i vidibwanisiya manamana 40.

22 Eatu muniyai Guyau Sauno i viyauniya eatu Deivida i ginakasiya yasi tufomu. Eketa namoḡanama fasinei Guyau i bwadukikinomana i bwaduwa, ‘A kitanisaiya Yese natuna Deivida o nuwataku i oviya. Yaku nuwanuwa matatafunma maise kimoki ina savivinihiya.’

23 Naki maise Guyau i bwadudabadaba Deivida nenei, eketa susukwana nenei kita fiyao Isineni kata togifafafana i nemiiya o Yeisu.

24 Muniyai yo Yeisu yana mudadava i vibutuwa, Yoni Togivibutabuta i numamana Isineni matatafusi nenesiyai vitana fufuna goyosi nenesiyai sina ugevinisiya be ina givibutibutisiya.

25 Tovanama Yoni yana mudadava i nunusafuya, namoḡa i iyavisiya, ‘O kwami kwa nuwanuwa vitana iyau Togifafafana Gigibokeinaku? Iyau o muka eatu gwadinama munikuwai i nenemiya o muka ita nufotaiku kana kaevataku-takuna ana kakiya.’

26 Kwami unaunaku, Ebenaamu susukwana eketa yota Kani Kwauna Guyau kana tovimogumogu, kwa vaneneḡa! Guyau matakawa i vininitiya nenetiyai namaise namoḡa i gigifafafaneisi fasinei.

27 Fiyao Yenusanema kasi toviketanuneina nukusi muka sita sanamanei Yeisu o tanake Togifafafana. Sabati tamokatamokaḡa numa kafa yokoyoko sinenei si vanevaneneisiya namoḡa si gigmaḡanaḡa Guyau yana tomatakawa yasi viginiwa Togifafafananama fasinei, eatu muka nuwatasi ita mayesiya eketa si sawanuketuwiya be ina mateya. Noko ketaketanama nenei eketa tomatakawa yasi viginiwasima noko i vivenemokena.

28 Noko fiyaosima keta kasi toviketanuneina muka tamo goyona sita kitanisāḡai Yeisu nenei ebe yo ina mate. Eatu Fainato si vikokoniya be yana tonuaviya ina nuyakanisiya be sina nuvimiatiya.

29 Eketa avana Guyau yana tomatakawa si viginiwisiya matatafunma tanake fasinei naki maise moka si savivine-koḡoīya. Muniyai ogonaḡanaḡai si kakiya keta kididiku nenei si teniya.

30 Atu Guyau mateyai i sinaviyawasiya.

31 Kuyadayada yagwanina kana tomuniyeina i kikinomanisiya. Namoisima aviyaonana nukusi nauna si kamudadana Ganini nenei eatu si vaneya Yenusanema. Tasike si kitija eketa nofe tova si viviwakakisisya Yeisu fasinei namoḡa nenesiyai.

32 Nofe tova Banabasi nukusi biga dewadewana ka iyaiyavimiya. Avana Guyau yana bwadudabadabanama waḡawaḡata nenesiyai,

13:18 Gimaḡanaḡa 14:34, Visime Nuvinavinana 1:31 **13:19** Visime Nuvinavinana 7:1, Yosuwa 14:1

13:20 Tovisime 2:16, 1 Samuwena 3:20 **13:21** 1 Samuwena 8:5, 10:21 **13:22** 1 Samuwena 13:14,

16:12, Same 89:20 **13:24** Maka 1:4, Nuke 3:3 **13:25** Madiu 3:11, Maka 1:7, Nuke 3:16, Yoni 1:20,27

13:28 Madiu 27:22,23, Maka 15:13,14, Nuke 23:21-23, Yoni 19:15 **13:29** Madiu 27:57-61, Maka

15:42-47, Nuke 23:50-56, Yoni 19:38-42 **13:31** Bunanige 1:3

³³ naki maisemoka i fufuniya eketa tovanama Yeisu i sinaviyawasiya mateyai i vivenemokena kita natunatusi nenetyai. Naki maisemoka Deivida i viginiwiya Same kana vinuwa nenei i bwadubwaduwa Yeisu fasinei,

*'Kwağa Iyau natuku,
kimoki o Iyau amau.'*

³⁴ Guyau Yeisu mateyai i sinaviyawasiya eketa mukamokena yota ina matesavinei. Nofe savivinanama fasinei o Guyau i bwaduwuya wağawağata nenesiyai i bwaduwa,

'Namaise Deivida a bwadudabedabiya kana sawanuwagabubu tafutafuna keta venemokena, naki maisemoka yota nununei ana sawanuwagabubuwimiya.'

³⁵ Eketa tamo yota viginiwiya Same nenei Deivida i bwadubwaduwa,

'Muka ka Kaetoga Tafutafuna kuna kitamokei be ina kaniniya kididiku sinenei.'

³⁶ Kwa nowaniya, yawane Deivida na yawsinei avana Guyau i nuwenuwiya maise i saviviniya, eyo i mateya eketa namai wağawağana si matamataveya nenei niniusiyai si odewadewiya eketa tofwana i kaniniya.

³⁷ Eatu namoinama Guyau i sinaviyawasiya mateyai tofwana muka ita kaniniya.

³⁸⁻³⁹ Eketa unaunaku, biganama ka nunusifufuwimiya kwana nowanautuutuya. Yeisu nenei eketa Guyau kana fata be yami go'yona ina vinuwateweysiya. Muka kana fata be ketoyau kwana nisağai taki Moses yana visime matatafunu kwana muniya, atu Yeisu kwana vitumağaniya nao Guyau matanei ketoketoyaumi go'yona matatafunu nenesiyai.

⁴⁰ Na fasinei kwana kitavikavinimiya be avana tomatakawa si viginiwisiya muka ina kikinomana nenemiyai. Si bwaduwa,

⁴¹ *'Fiyaomima kwa adibudibutoyoikuwa, kwa vaneneğal'*

*Kwa bau be kwa vikamatemate,
uğuna kwami tomanagibu yami tovai bunanige ana gikikinomaniya nenemiyai.
Naki taki aitevana tamo ibanama fasinei ina iyavimiya,
eatu kimoki muka kwana vitumağanei.'*

⁴² Eketa tovanama Banabasi keta Fauno numa kafa yokoyoko si teweteweiya, namoğa si kamanemanisiya be Sabati venuwanei Guyau yana bwadu sita nusifufuwe-savaviniya nenesiyai.

⁴³ Tovanama si kafiyauyauna muninei, yagwanisi fiyao Diu yota aviyaonana Kani Kwauna eatu Diu yasi ketaketai si kodukoduwa, Fauno keta Banabasi si muniisiya. Eketa namoisima si nusifufuwiya eketa si kamanemanisiya be vitumağana sina tenesaviya Guyau yana omukumukutana kanonovanei.

⁴⁴ Sabati kana vinuwa nenei menana nakasinei sabuvekamoka si yokowa numa kafa yokoyoko nenei Tuveka bigana kana vaneneğal fasinei.

⁴⁵ Tovanama Diu namoisi si kitiya yoko sagisagigi, si sinegoyowa eketa si vibutuwa Fauno yana sifufu si sawavigoyowiya.

⁴⁶ Atu Fauno keta Banabasi na yasi katevatu si nusifufuwa si bwaduwa, "Kana fatamoka be Guyau fonana kana yauneina fasinei o nauna kwami fiyao Diu nenemiyai, eatu kuniniumi kwa katuniiya. Nofe i vivisawavenena gewa tututaumi kwa nunuvisimiya keta kwa nuwanuwa avage yawasivağata kana

nisaǵa o muka ita nufotaimi. Na fasinei nofe tova yota Kani Kwauna nenesiyai ka tonetoneya.

⁴⁷ Nofemaise Tuveka i visimeikiya tovanama i bwaduwa,

*'A gibokiwa kuna vikimayeta Kani Kwauna fasisiyai,
ebe yo kwaǵa neneweу namoǵa kana matatafu fwayafwayai
ana gifafafanisiya.'*"

⁴⁸ Eketa tovanama Kani Kwauna fiyaosi si nowaniya Fauno yana bwadu, si sebobowa nakasina eketa Tuveka si daviya biga dewadewana fasinei. Eketa tasike aviyaonana Guyau waniya i gibokisiya be yawasivaǵata sina nisaiya fiyaosima o Yeisu si vitumaǵaniya.

⁴⁹ Eketa Tuveka bigana i mutuna fafaninama kana matatafu nenei.

⁵⁰ Atu Diu namoisi si ketoyakayakana Kani Kwauna vivine kaikaiwabusi atu Guyau kana tokodukodu, yota tunisi namoǵa na kasi wava Anitiyoki sinenei. Eketa tasike fiyaosima o namoǵa tunisi si ketoyakayakanisiya be Fauno keta Banabasi si vitoagoyogoyowisiya eketa yasi fafaninama nenei si kwavinisiya keta si kikinomana.

⁵¹ Na fasinei Fauno keta Banabasi kaeayafayafasi kasi kafusisima si nubutusiya be i visawavenena vitana Guyau i nuwagoyowa fiyaosima nenesiyai. Eyo si niya Ikoniumu menana nenei.

⁵² Eatu tomuniyeina Anitiyoki nenei si sebobowa nakasina eketa Kanunu Tafutafuna i kitavikavinisiya yasi fakwafakwa nenei.

14

Fauno Keta Banabasi Ikoniumu Sinenei

¹ Avana Anitiyoki nenei i kikinomana, naki maise yota Ikoniumu nenei. Fauno keta Banabasi yasi fufunavaǵata maise eketa si kanasuna Diu yasi numa kafa yokoyoko sinenei eketa yasi numamana nenei fiyao Diu keta Kani Kwauna sabuveka Yeisu si vitumaǵaniya.

² Eatu Diu tunisi si dibutoyoǵa Yeisu kana vitumaǵana fasinei eketa Kani Kwauna fiyaosi si ketoyakayakanisiya yota yasi nuwanuwa si kaniya be muka tovitumaǵana sina muniyeisi.

³ Noko nenei Fauno keta Banabasi si fakwa matanubwayouna eatu si numamana na yasi katevatu Tuveka yana omukumukutana nenetiysi fasinei. Eketa Tuveka i givimeyameyaniya nenesiyai be kiyakiyaya kafa nuwatabau yagwanina si savivinisiya eketa nofe ketaketanama nenei namoǵa i visawavenisiya vitana biga nofe o venemokena.

⁴ Eatu namoǵa Ikoniumu menana sinenei si takisiya keta tunisi o fiyao Diu yasi badiyai si niya atu tunisi o tonowana nenesiyai.

⁵ Kani Kwauna keta fiyao Diu na kasi toviketanuneina nukusi si viwaifufunisiya ebe tanasona nenei sita vibutusiya be gabanai sita tutuvimatisiya.

⁶ Eatu tovanama Fauno keta Banabasi si biganowana, si dibwana si niya kawakawana Naikoniya nenei, menana nakanakasisi Nisita keta Debi keta yota menana kuniniusi nenesiyai.

⁷ Eketa nokomai si tenesaviya biga dewadewana Yeisu fasinei si nunumamana.

Fauno Keta Banabasi, Nisita Keta Debi Nenesiyai

⁸ Namoga tamoka ga menana Nisita nenei i nunuvito ga. I tufuuiya fenafenana eketa muka ita ninidadana.

⁹ Tamoka tova Fauno yana numamana i vanevaneneiya. Fauno dawaniniina i toneiya eketa i kitanisaiya vitana namoga i vituma gana ina dewadewa fasinei,

¹⁰ eketa Fauno kayona nakasinei i iyaviya i bwaduwuwa, “Unaku, kaeyafayafaweu ku misini!” Noko tovanama nenei kaena si dewadewa, i venuotowamisiniya keta i nidadana.

¹¹ Tovanama namoga si kitia avana Fauno i fufuniya, Naikoniya tututausi fonasiyai si bwaubwauwa, “Ei, Vivinuwa si vinamo gamoka eketa si sobunemiya nenetiyyai!”

¹² Banabasi o kawakawa na fasinei si weniya Seiyusi eatu Fauno tanake tonusifufu na fasinei si weniya Emesi.

¹³ Seiyusi yana numa kodukodu o menana nakasina kana ketakawanai. Yana tovibwanaose keta yana namonamo ga nukusi bunumakau keta kanibubuna bwanaosesi si nemina uguna nuwanuwasi Fauno keta Banabasi nenesiyai sina vibwanaoseisiya.

¹⁴ Atu tovanama Banabasi keta Fauno si nowaniya, kasi nuya si kiganiniya atu si dibwana si kanasuna sabu kasi sinefouwai si finafina,

¹⁵ “Eiyo, unaunaki! Avao nofe kwa savisavivinei? Kima o naki namo gamoka maise kwami. Biga dewadewana ka nemiiya nenemiyai ebe nofe ibakaokao gosima naki kwana onovisiya eatu kwana sagavinimiya Guyau na yawasina nenei. Nofe Guyaunama o tanake abama, fwayafwaya be gibo keta yota iba matatafusi sinesiyai kasi tokifufuna.

¹⁶ Manatuwaina yasi tovai namoga matatafusi i kitamokisiya be tututausi yasi nuwanuwai si sag.

¹⁷ Eatu kwa kitia, kiyakiyaya tamokatamoka ga si visawavenena yana nuwado ga i vivenemokena nemiyai gewa Guyau i fakwafakwa. Bwabwau abamei keta kabwaga kasi tutuya i venevenimiya eketa kabwaga be sebobo nenesiyai katekatemi i vivimaisiya.”

¹⁸ Banabasi keta Fauno naki maise yasi kikitana eatu Nisita fiyaosi yawane si kamanamana nuwanuwasi be sina vibwanaoseya nenesiyai.

Fauno Gabanai Si Fonufonuya Nisita

¹⁹ Muniyai fiyao Diu Anitiyokiyei eketa Ikoniumuwei si nemiya keta namoga yasi nuwanuwa si kaniya eketa Fauno si vikaniyabiniya. Eyo si vikatutamokisiya keta Fauno gabanai si fonufonuya. Yasi nuwanuwa vitana naki ita mate eketa si soni-kikinomaniya menana nakasina kukwauna.

²⁰ Eatu tovanama tomuniyeina tunisi si yokofifiniya, i misiniya eketa i kanasuna-savaviniya menana sinenei.

Kuyadayada venuwanei Fauno keta Banabasi si misiniya keta si niya Debi menana nakasinei.

²¹ Tovanama biga dewadewana nokomai si numamaniya, namoga yagwanisi si vitomuniya Yeisu fasinei. Eyo si makavinisiya Nisita, Ikoniumu keta Anitiyoki menana nenesiyai Fisidiya yana fafaniyai.

²² Menana tamokatamoka ga nenei tomuniyeina si vavatonisiya be yasi vituma gana ita fakwafakwa fifiwanina Yeisu nenei si bwadubwaduwuwa, “Kita kuvalana yagwanina sinenei tana kanasuna eyo muniyai Guyau yana kafa visime nenei tana kanasuna.”

²³ Eketa ekanesiya tamokatamoka ga nenesiyai yasi tokawakawa si ginakasisiya. Eyo kawanunuku keta vikokowana nenei Tuvekanama si vituma ganiya nimanei si tenisiya.

²⁴ Noko muninei Fauno keta Banabasifafani Fisidiya nenei si vaonota keta si niya Famufiniya.

²⁵ Tuveka bigana si numamaniya Fega namoisi nenesiyai eyo si sobuwa Ataniya menana nenei.

²⁶ Eyo nokomai wakai si tamana Anitiyoki menana nenei. Nofe menanina nenei o waniya tovitumağana kawanunukuwai Fauno keta Banabasi Guyau nimanei si tenisiya be sita bunanigeya. Eketa Guyau yana omukumukutana nenei bunanigenama naki si nusafuya.

²⁷ Tovanama si kikinomana Anitiyoki, ekanesiya si wenevakukusisiya eketa matatafunu si simana-kikinomana namaise Guyau i savivina yasi bunanige sinenei yota namaise Kani Kwauna kawasasa i venisiya Yeisu kana vituağana fasinei.

²⁸ Eketa Fauno be Banabasi tova matanubwayouna nokomai si fakwa tomuniyeina nukusi.

15

Vikanunusifusifufu Yenusanema Nenei

¹ Nofe tovanama nenei tunisi Diu tovitumağana Yudiyei si sobunemiya Anitiyoki menana nakasinei eketa si vivawavenena Kani Kwauna tovitumağana nenesiyai, si bwadubwaduwa, “Mose yana visime maise sina nufifinimiya. Taki nofe kiyakiyanama muka nenemiyai, nao Guyau muka ina gifafaneimi.”

² Eatu Fauno keta Banabasi nukusi si ovivigwaeğä nakasina. Na uğuna Fauno keta Banabasi yota tunisi tovitumağana sinesiyai si vinuwadadanisiya sina niya Yenusanema, tonowana keta tokawakawa nenesiyai nofe nuwanuwanama fasinei.

³ Eketa Anitiyoki ekanesiya si vibiyawasisiya keta si visimeisiya yasi ketai. Si vaonota Foenisiya keta Sameniya fafanisma nenesiyai ke'ta tofwanei menana nenesiyai si nunusifufuvisiya namaise Kani Kwauna si vivitumağana Yeisu nenei. Eketa tovitumağana matatafusi si sebobowa nakasina biga nofe fasinei.

⁴ Tovanama si kikinomana Yenusanema, ekanesiya keta tonowana be yota tokawakawa si venufotifotisiya. Eyo Fauno keta Banabasi yasi bunanigenama sinenei matatafunu aviyavana Guyau i savivisiya, si bwaduwe-kikinomaniya.

⁵ Atu tunisi Fanasi tovitumağana si misiniya eketa si bwaduwa, “Kani Kwauna fiyaosi tana nufifina keta yota tana visimeisiya be Mose yana visime sina muniisiya.”

⁶ Tonowana keta tokawakawa si yokowa keta nofe nuwanuwasima fasisiyi si nusifufuwa.

⁷ Si vikanunusifusifufuwa matanubwayouna muniyai yo, Fita i misiniya keta i iyavisiya i bwaduwa, “Unaunaku, kwami tututaumi naki kwa sanamaniya manatuwaina Guyau i gibokikuwa sinemiyai ebe biga dewadewana ana numamaniya Kani Kwauna nenesiyai sina nowaniya be Yeisu sina vitumağaniya.

⁸ Guyau katekate tamokatamokağä kana tosanamana eketa Kanunu Tafutafuna i kavenena nenesiyai naki maise kita Diu i venita, noko i visawavenena yana giboke.

⁹ Eketa muka tamo namai kana tunina Guyau ita tenei tasike atu kita nenetiyai uğuna yasi vitumağanai katekatesi i givieyaeiya.

10 Eketa nofe tova avana fasinei yo Guyau kwa aanuvanuvai? Waḡawaḡata nukusi visimesima nofe muka tata munimuniyeisi atu nofe tova dauna kwa tewetewe-vaneiya tomuniyeina kavanasiyai.*

11 Avi goyo! Kima ka vitumaḡaniya Tuveka Yeisu yana omukumukutana nenei gifafafana ta nisaiya. Naki maisemoka yota tasike Kani Kwauna.”

12 Sabu matatafusi si numananava atu si vaneneḡa Banabasi keta Fauno si nusifufuwa namaise yasi bunanige sinenei Guyau kiyakiyaya kafa nuwatabau i savivinisiya Kani Kwauna nenesiyai fasinei.

13 Tovanama Banabasi keta Fauno si nusifufukoḡa, Yemesa i iyavisiya i bwaduwa, “Unaunaku, kwa vaneneḡeiku!

14 Fita naki i givimayeta nenetiyyai namaise Guyau nauna i visawavenena yana vinuwadadana Kani Kwauna fasisiyai eketa tunisi i gibokisiya tauna yana namonamoḡa.

15 Guyau yana tomatakawa si bwaduvioḡoniya naki maisemoka yota i kikinomana i bwadubwaduwa,

16 ‘*Deivida nifanifaina yana kafa visime si givigoyuya.*

*Eatu ana savavinikuwa
keta ana yona-savaviniya
be yota ana givifiwaniya.*

17 *Ebe namoḡa tufotufo kana nufota Tuveka sina nuwasiya
yota Kani Kwauna aviyaonana kaku wawai sina nemiya,*

Tuvekanama i bwadubwaduwa maise yota ina saviviniya.’

18 *Eatu kana sanamana o manatuwaina nunuvisineinana.”*

19-21 Eketa yota Yemesa i nusaviya i bwaduwa, “Tova nubwayouna menana tu menana nenesiyai, Mosese yana visime Sabati tamokatamokaḡa si giginaḡanaḡa keta yota si nunumamaniya numa kafa yokoyoko sinesiyai. Nofe fasinei iyau yaku vinuwadadana o kita muka tana gividauniya Kani Kwauna fiyaosi aviyaonana naki si saḡasaḡavinisiya Guyau nenei. Eatū naki nufunufu tata vininitiya nenesiyai be ita gisawakedanisiya ebe avi viyo kifikifufuna nenesiyai si vibwanaoseiyya muka sina kaniya. Eketa yota muka sina kudokaokaoḡo. Muka yomuyomu kayona kikidubina sina kaniya. Yota muka ufaufa sina yumiya.”

Nufunufu Kani Kwauna Tovitumaḡana Fasisiyai

22 Eketa tonowana be tokawakawa keta ekanesiya matatafusi Yemesa yana givisawakedana si visawadewedewiya. Eketa toviketanuneina namoḡa nuwesi, Yudasa kana wava kana vinuwa Basabasi keta Sainasi, tututausi sinesiyai si gibokisiya. Eketa si visimeisiya Fauno keta Banabasi nukusi sina niya Anitiyoki be yasi vinuwadadanamokena maise sina matakawisiya.

23 Si vininitisiya nufunufu nukusi sinenei i bwadubwaduwa maise.

“Kima unaunami tonowana keta tokawakawa, yama nuwagabubu kwami Kani Kwauna tovitumaḡana kwa fakwafakwa Anitiyoki, Siniya keta Sinisiya fafanisima nenesiyai.

* **15:10** Mosese yana visime kana yagwana 613. Diu fiyaosi visime tunina yagwanina si vinuwadadanisiya eketa si vikatutamokya Mosese yana visime nukusi avage tamo nenei. Tamо tova noko visimesima fasisiyai si bwadubwaduwa maise digwana vikaina (Ganetiya 5:1). Yeisu kana digwana o tunina (Madiu 11:28-29). **15:16** Emosi 9:11,12 **15:19-21** Yauna 34:15-17, Visime Tafu 17:10-16, 18:6-23

²⁴ Nofe biga ka nowaniya o tunisi namōga sinekiyai muka yama sawatewe yeina nenei atu si nemiya nenemiyai keta avana si iyavimiya, yami nuwanuwa si gvidaunisiya.

²⁵ Na fasinei ka nusifufuwa keta ka visawadewedewiya keta namōga ka gibokisiya eketa ka visimeisiya nenemiyai unaunata goyosi Banabasi keta Fauno nukusi.

²⁶ Namoisima yawasisi kafa sinæ nenei eatu kunuwaneina nenei, si vitobunanigeya Tuveka Yeisu Togifafafana Gigibokeinana kana wava fasinei.

²⁷ Na fasinei Yudasa keta Sainasi ka vivisimeisiya nenemiyai na nima nufunufusi ebe avana sina bwaduwiya kawasiyai sina visawavenemokeniya.

²⁸ Kanunu Tafutafuna keta yota kima yama vinuwadadana o muka vitana gisawakedana yagwanina, eatu naki nofemaisega o muka kwana fufunisi.

²⁹ Avi viyo kifukifufuna nenesiyai si vibwanaoseiya, muka kwana kaniya. Muka ufaufa kwana yumiya. Muka yomuyomu kayona kikidubina kwana kaniya. Muka kwana kudokaokaōgo.

Taki visime nofe kwata kitavikaviniya, nao dewadewana. Oiyoo.”

³⁰ Eketa namōgamokesi si visimeisiya Yenusanemei keta si sobuwa Anitiyoki. Nokomai ekanesiya si wenevakukusisiya keta nufunufunama si venisiya.

³¹ Tovanama si gināganaiya, si sebobowa nakasina yana bwadu-givifiwana fasinei.

³² Yudasa keta Sainasi tututausi o tomatakawa keta bwadubwadu nenesiyai si givikatevatusi ya yota yasi vitumāgana si givifiwaniya.

³³ Noko muninei Anitiyoki si fakwa kuyadayada kawaviyamoka, eyo ekanesiya si visimeisiya keta na yasi nuwatakabonu atu si makavinisiya Yenusanema ekanesiya nenesiyai.[†]

³⁵ Eatu Fauno keta Banabasi si fakwa Anitiyoki, tunisi namōga sabu nukusi si vivisawavenena yota si nunumamana Tuveka Yeisu fasinei.

Fauno Keta Banabasi Si Venūsisina

³⁶ Kuyadayada kawaviya muninei Fauno Banabasi i iyaviya i bwaduwa, “Unaku, tata makavinita be unaunata tata venufotisiya namai nauna Tuveka Yeisu bigana ta numamaniya menanasima matatafuna nenesiyai be ta kitaisi nmaise yasi dibwadibwana.”

³⁷ Banabasi i vinowana eketa nuwanuwana Yoni Maka ita oviya nukusi.

³⁸ Atu Fauno muka ita visawadewadewi sina ovai ūguna nauna yasi kamudadana nenei muka nukusi sita fakwa kana nivaniva kafa nusafu, eatu Famufiniya yanafafaniyai i venumakanovisiya.

³⁹ Nofe fasinei Fauno keta Banabasi si vibanasiya eketa si venusisina. Banabasi Maka i oviya keta wakai si niya Saifunusi simuna nenei.

⁴⁰ Eatu Fauno o Sainasi i gibokiyeketa tovitumāgana si yokowa keta Tuveka yana omukumukutana nenei si tenisiya eyo si gionovisiya.

⁴¹ Eketa Siniya be Sinisiya yasifafaniyai si kamudadana eketa ekanesiya si vavatonisiya.

16

Timoti, Fauno Keta Sainasi I Tuyanomwanisiya

[†] **15:33** Tunisi viginiwa nenesiyai o kana nukusi 34 si nunatuya. Atu Sainasi i vinuwadadana femai ina fakwa.

15:38 Bunanige 13:13

- 1** Fauno keta Sainasi si niya Debi menana nakasina nenei eyo si niya Nisita menana nenei. Tamoka tomuniyeina kana wava Timoti nokomai i fakwafakwa. Ayona o ne Diu tovitumağana eatu amana o tene Ginisi.
- 2** Tovitumağana Nisita keta Ikoniumu nenesiyai Timoti si kitavaneiya.
- 3** Fauno nuwanuwana Timoti nukusi sina niya na fasinei i nufifiniya. Nofe i saviviniya uğuna fiyao Diu noko menanisima nenesiyai si fakwafakwa, matatafusi si sanamaniya vitana Timoti amana o tene Ginisi.
- 4** Fauno, Sainasi keta Timoti si niya menana tamokatamokağa nenesiyai Kani Kwauna tovitumağana si iyavisiya avana tonowana keta tokawakawa Yenusanema si vinuwadadanisiya ebe sita muniisiya.
- 5** Eketa ekanesiya yasi vitumağana i fiwanamoka keta kuyadayada tamokatamokağa, kasi nağā i kekeno-vanevaneya.

Fauno Kana Kenokita

- 6** Fauno unaunana nukusi Kanunu Tafutafuna i sawatanisiya Guyau yana bwadu kana yauneina Eisiya sinenei na fasinei si fanakwaniüğa Finigiya keta Ganetiya kawakawanasisma nenesiyai.
- 7** Tovanama si nemiya Maisiya fafani kana nabaonota nenei, si anuvanuva be Betiniya fafaninama nenei sina kanasuna eatu Yeisu Kanununa muka ita sawateweysi.
- 8** Eketa si tamana Maisiya yana fafaniyai eketa si sobuwa Tonowasi menana nakasinei.
- 9** Eketa noko nuwabunana nenei Fauno i kenokita. Kenokitanama nenei i kitiya tene Masedoniya i misimisiniya atu i nunukeketiya i bwadubwaduwa, "Ku tamananemai Masedoniya ebe ku oviviteiki."
- 10** Eketa Fauno kana kenokita muninei naki na tovanama nenei ka gidewadewa kana toğā Masedoniya fasinei. Noko nenei ka sanamaniya Guyau i vivisimeikiya be biga dewadewana kana numamaniya noko fiyao nenesiyai.

Fauno I Niya Finifai

- 11** Eketa wakai Tonowasi menana nakasina ka teweiya atu dawaniniina ka niya Samotenesi simuna nenei. Eketa kuyadayada kana vinuwa nenei ka niya Neyafonisi menana nenei.
- 12** Nokomai yo kaeyai ka niya Finifai. Menana noko na kana wava kawakawana Masedoniya Noma fiyao si fakwifakwiya nenei. Finifai ka fakwa kuyadayada matayagwanina.

13 Ka fakwafakwa atu Sabatiyai menana ka teweiya atu ka kikinomana keta ka niya ukowai yama nuwanuwa vitana nokomai tamo kawanunuku kana kabağā kata nisaiya. Eatū tunisi vivine si yokowa kawanunukuwa fasinei eketa ka nusitögā keta ka nusifufuwisiya Yeisu fasinei.

14 Gumayogu tamokağa si vanevaneneikiya o tasike Kani Kwauna kasi wava Nidiya ne Tayatina. Tasike nuya yabeyabena-fofonina si vivikimwaneina. Tasike Guyau nenei si kodukoduwa eketa Tuveka katekatesi i yauya nenei keta Fauno yana sifufu si nowanaututuya.

15 Nidiya kasi givibutabuta na yasi sabu nukusi muninei, si katuvikiya yasi numai atu si bwaduwa, "Taki kwa sanamaniya kima Tuveka kana tovitumağana, kwata nemiya yama numai tata fakwa." Nuwataki si kaniya eketa ka niya yasi numai.

Fauno Keta Sainasi Deniyai

- 16** Tamoka tova ka ninya kawanunuku kana kabağai eatu tamoka kaetögā kakaabana i venusaikiya. Kanunu goyona i nuwafiya keta i kanakanaveneveniya

be tova munina avana sina kikinomana fasinei i nunusifufuwina. Toniwaga gabana nakasina si viviya noko ketaketanama nenei.

¹⁷ Fauno nukusi i munimuniyedadaniya atu i bwaubwauwa, “Oi, kwa kitaisi! Nofe namoisima o Guyau Etanemokenei yana tobunanige. Gifafafana kana ke'ta si nunumamanimiya.”

¹⁸ Kuyadayada yagwanina tamoka fufuninama i niiya kana nivaniva Fauno dibuna i toyoga. I sāgaviniya gumayogu nenei eketa kanunu goyona i iyaviya, “Yeisu Togifafafana Gigibokeinana kana wavai a nunuyakayakanawa gumayogu ku gionvei!” Keta naki tovanama nenei, kanunu goyona gumayogu i teweiya.

¹⁹ Tovanama toniwaga si kitanisaiya vitana yasi gabana kana ke'ta naki i kaonosiya, Fauno keta Sainasi si givikavinisiya eketa si sinakanikanisiya si niisiya kafa vivitamaneina kana kabāgai ebe tovisime matasiyai sina misiniya.

²⁰ Tovanama si niisiya tovisime nenesiyai, si bwaduwa, “Nofe namōga o fiyao Diu, yata menana sinenei vikasanegwanegwa si gigikikinomaniya namōga nenesiyai.

²¹ Sanunama kita fiyao Noma nenetiyyai muka kana sawateweine o si vivisawavenena.”

²² Sabu i kanakasisiya keta Fauno be Sainasi si vibutusiya. Tovisime yasi tonu-aviya si iyavisiya si bwaduwa, “Kasi nuya kwa kiganini be kaiyai kwa kanuwanamatamaneina.”

²³ Si munusiya nakasina yo muninei deniyai si tewekanasunisiya eyo tokitavikavina si visimeiya be ina kitavikavina-dewadewisaya.

²⁴ Eketa deni sinenemokenei i tenisiya keta kai daudaunisi nugiginabusi nenesiyai kaesi i vikanakuma.

²⁵ Nuwabuna sinefouna sasana Fauno keta Sainasi si kawakawanukuwa keta si oseosedadava Guyau nenei eatu deni sinenei finisina matatafusi si vanevaneneisiya.

²⁶ Eketa naki noko tovanama nenei nikuniku fifiwanina i dibwana keta deni kana yafani i nikuniya. Deni kana kawa matatafusi i kayausya yota finisina kasi seni si kamwanumwanuwa.

²⁷ Tovanama tokitavikavina i kenoviniya keta i kitiya deni kasi kawa kakayausi, i nuwanuwa vitana finisina sita dibwana eketa yana feto i soniyaginiya be tauna ita nuvimatiya.

²⁸ Eatu Fauno i fina, “Oi, muka taūgu kuna givigoyou! Kima matatafuki o weka!”

²⁹ Eketa tokitavikavina i bwauwiya toovivita kimayeta fasinei eketa i matabōgana i kanasuna deni sinenei namai Fauno keta Sainasi si fakwafakwa nenei. Na yana matuta keta i akikinikuna atu nausiyai i koduwa.

³⁰ Eketa i kikinomanisiya keta i kawanunukuwisiya, “Ae amamaku, avamasi ata fufuniya be gifafafana ata nisāgai Guyau nenei?”

³¹ Eketa si nufata si bwaduwa, “Ku vitumāgana Tuveka Yeisu nenei be ina gifafafaniwa maise yota ya sabu.”

³² Eketa Tuveka bigana si nusifufuwiya nenei eketa yota sabu matatafusi yana numa sinenei.

³³ Nuwabunana nenei deni kana tokitavikavina Fauno keta Sainasi i niisiya keta kasi gikona i kigona. Muka mwanenena tu yana sabu matatafusi nukusi si givibutibutisiya.

³⁴ Eyo deni kana tokitavikavina i kanasunisiya yana numai keta i vibiyawasisiya. Yana sabu matatafusi nukusi si sebobowa nakasina ūguna naki Guyau nenei si vitumāgana.

35 Tova i katakiya nuwabuni, menana nakasina kana tovisime yasi tonuaviya si visimeisiya deni kana tokitavikavina kana matakawa si niiya namōga kasi ketoyau fasinei.

36 Eketa tokitavikavina Fauno i iyaviya i bwaduwa, “Tovisime bwadu si vininitiya nenekuwai be Sainasi nukusi ana gionovimiya fasinei. Nofe tova kwa nogokawawa na yami nuwatakabonu.”

37 Eatu Fauno tonuaviya nenesiyai i bwaduwa, “Muka tamo kana goyonā sita kitai nenekiyai eatu sabu matasiyai si kimunuwa keta yota deniyai si tenikiya. Eatu kima o Noma tufuwina! Eketa yota nofe tova, avage nukamumunai sina vikikinomanikiya. Mukamokena! Kwana iyavisiya tovisime tututausi sina nemiya nofemai keta deniyai sina kikinomanikiya.”

38 Eketa tonuaviya si makavinisiya tovisime nenesiyai keta Fauno fonana si yauya. Tovanama tovisime si nowaniya vitana Fauno keta Sainasi o fiyao Noma, si matuta.

39 Na fasinei si niya Fauno keta Sainasi nenesiyai eketa si vikokonisiya kasi vinuwateweyeina fasinei. Eyo deniyai si kikinomanisiya keta si kamanemanisiya be menana sina teweiya.

40 Fauno keta Sainasi deniyai si kikinomana keta si niya Nidiya yasi numai keta nokomai tovitumāgana nukusi si vikaninisāga keta si vatonisiya Yeisu kana vitumāgana fasinei, eyo menana si teweiya.

17

Fauno Keta Sainasi Tesanonaika Sinenei

1 Fauno keta Sainasi, Finifai si teweiya atu si niya Amufifonisi keta Afononiya menana nakanakasisi nenesiyai eketa si kikinomana Tesanonaika menana nakasina nenei. Noko menananama nenei, numa kafa yokoyoko i fakwafakwa fiyao Diu fasisiyai.

2 Eketa Fauno manatuwaina naki kana iduwa maise eketa Sabati tonusi fiyao Diu yasi numa kafa yokoyoko sinenei i kanakanasuna, eketa Guyau fonakituna nenei namōga nukusi si vivikanunusifufuwa.

3 Guyau fonakituna kasi sanamana i gigivimayeta nenei o i tewetewetutuya nenesiyai vitana Togifafafana Gigibokeinana o kana nufotamoka be ina kuavavana keta ina mateya eatu yota ina misini-savaviniya. Eketa Fauno i iyavisiya i bwaduwa, “Yeisunama nofe a nunusifufuwiya nenemiyai o Togifafafana Gigibokeinamokena.”

4 Fauno yana sifufuwai tunisi Diu nuwatasi i kaniya. Maise yota Ginisi namoisi Guyau kana tokodukodu o sabuvekamoka yota vivine nakanakasisi o muka tonusi, eketa Fauno be Sainasi si visabutamokisiya.

5 Atu Diu tunisi si sinegoyowa ūguna namōga yagwanisi Fauno yana bwadu si vitumāganiya na fasinei tonikaokaōgo si nuviyokoyokowa kafa vitamaneina kana kabāgai, eketa nukusi vigwaēga si vibutuya. Si dibwana si niya Yeiseni yana numai keta yana numa kana kawa si yakweniya. Si kanasuna sinenei Fauno keta Sainasi si nuwasisiya be sita kikinomanisiya yokoyoko nenesiyai.

6 Atu tovanama si nuwasawayosisiya, Yeiseni keta tovitumāgana tunisi nukusi si givikaviniya keta si sinakanikanisiya si niisiya menana nakasina kana tovisime nenesiyai, si finafina atu si bwadubwaduwa, “Nofe namōgasima o fwayafwaya kana mattatafu nenei goyona si gigikikinomanisiya eatu nofe tova yota si nemiya yata menana nenei.

7 Eatu Yeiseni i katuvisiya yana numai. Matatafusi tufomu Sisa yana visime si yakweyakweniya avage si bwadubwaduwa o yota tamo tufomu kana vinuwa kana wava Yeisu.”

⁸ Tovanama menana kana tovisime keta sabuveka bwadu nofe si nowaniya, si kayokuña venemokena.

⁹ Eketa tovisime si nuyakayakanisiya Yeiseni keta tunisi tovitumağana eketa gabana nakasina si nufata ebe yo muka goyona tamo yota ina kikinomana, eyo si gionovisiya keta si niya.

Fauno Keta Sainasi Beneya Sinenei

¹⁰ Noko nuwabunana nenei tovitumağana si visimeisiya Fauno keta Sainasi si niya Beneya. Tovanama si kikinomana nokomai, si niya Diu yasi numa kafa yokoyoko nenei.

¹¹ Beneya fiyaosi yasi fufuna muka maise fiyao Tesanonaika. Beneya fiyaosi nuwanuwamokesi be biga dewadewana sina vanevaneneiya. Kuyadayada tamokatamokağ Guyau fonakituna nenei si kitakitavimanuwa taki avana Fauno i bwadubwaduwiya o venemokena.

¹² Nofe nenei fiyao Diu yagwanisi si vitumağana Yeisu nenei, maise yota Ginisi vivine keta namoğa nakanakasisi.

¹³ Atu tovanama fiyao Diu Tesanonaika sinenei naki si sanamaniya vitana Guyau fonana Fauno i nunumamaniya Beneya sinenei, tasike yota si niya nokomai keta namoğa si visimwanakasisiye ebe Fauno sina nuwagoyowiya.

¹⁴ Tovitumağana omatakayakanai Fauno keta tovitumağana tunisi nukusi si visimeisiya si niya gibowai, atu Timoti keta Sainasi si fakwa Beneya.

¹⁵ Namoğasima Fauno kaena si kwafuya si niiya kana nivaniva Etenisi menana nenei si vanoviya. Eyo si makavinisiya Beneya, Sainasi keta Timoti kasi matakawa vitana sina venudibwana be sina niya Fauno nenei.

Fauno Etenisi Nenei

¹⁶ Fauno yawane Etenisi nenei Sainasi keta Timoti i fotifotisiya atu kaivakuku yagwanisi nokomai i kitisiya eketa nuwanuwa i munuya.

¹⁷ Na fasinei numa kafa yokoyoko sinenei i vibutuwa i gigisawakedana fiyao Diu nenesiyai keta yota Kani Kwauna aviyaonana Guyau kana tokodukodu nenesiyai. Yota kuyadayada tamokatamokağ i niniya kafa vitamaneina kana kabağai eketa aitevana tamo nokomai i ninisaiya, na naki nukusi si vivikanunusifufuwa.

¹⁸ Sinesiyai o Efekuniyani eketa Sitoiki tovisawavenena. Fiyaosima o Fauno nukusi si vikawabwadubwaduwa. Fauno i nunumamana biga dewadewana Yeisu fasinei eketa yota tomate yasi misini-savavineina fasinei. Eketa tunisi tututausi nenesiyai si vikanunutoniya si bwaduwa, “Avamasi nofe kawana yafayafana i aanuvanuva be ina bwaduwei?” Tunisi si bwaduwa, “Kana kita kamo yana iduiduwa fasisiyai i nunusifufuwa.”

¹⁹ Eketa Fauno si katuviya yasi kafa yokoyoko kana kabağai kana wava Aneofagusi eketa si iyaviya si bwaduwa, “Nuwanuwaki kata sanamaniya, avi visawavenena masi nofe kiouna ku bwadubwaduwei?”

²⁰ Iba tunisi ku bwaduwiya o kima muka tamo tova kata nowananuvanuvaisi na fasinei kasi sanamana kuta givimayesikiya.”

²¹ Nokomaise si bwaduwa uğuna Etenisi namoisi keta yauyauna nokomai si fakwafakwa, tova matatafuna nuwanuwasi be sina vanevaneneğ ketaketa kiousi be fasisiyai sina nunusifufuwa.

²² Eketa Aneofagusi kawakawa nausiyai Fauno i misiniya keta nenesiyai i bwaduwa, “A kitiya kwami Etenisi fiyaomi yami kodukodu kasi vifotu o kasi ketaketa tuninatunina nenesiyai.

²³ Nofe a bwaduwiya uğuna yaku nidadana menana nakasina nenei o yami kafa kodukodu a kitisiya. Eketa yami didığa tamokağ nenei o kwa ginivaviya i bwadubwaduwa, ‘Guyau muka kata sanamanei, neneweū ka vivifotuwa.’ Kwami

muka Guyaunama kwata sanamanei atu nenei kwa kodukoduwa fasinei, nofe tova ana iyavimiya.

²⁴ Guyaunama o fwayafwaya keta iba matatafuna sinenei i fufunisiya. Tanake o abama keta fwayafwaya kasi Tuveka keta muka numa kodukodu namoḡa yasi kikiyona nenesiyai ita fakwafakwa.

²⁵ Eketa tanake o mukamokena tamo namoḡa yasi ovivita fasinei ita nuwanuwa. Uḡuna tanake tauna o namoḡa yawasisi keta iba matatafuna i venivenisiya.

²⁶ Kafa viuḡuwai namoḡa tamokaḡa i fufuniya keta namoḡanama nenei sabu si kikinomana keta nofe tova fwayafwaya kana matatafu nenei si fakwafakwa. Tanake yota tova i tenisiya yota kabaḡa kasi niva i dawana be kabaḡasisi nenesiyai sina fakwa.

²⁷ Iba nofe i saviviniya ebe namoḡa Guyau sina nuwasiya. Ebe kamo yasi nuwasai sina nisaiya. Atu tanake muka tamo sasanei kita tamokatamokaḡa nenetiysi.

²⁸ Tamo toviginawa i bwaduwa, ‘Tanakema nenei yo ta fakwafakwa keta ta savisavivina eketa ta mudamudadava.’ Eketa maise yota tututaumi yami toviginawa si viginiwiya i bwadubwaduwa, ‘Kita o natunatuna.’

²⁹ Bwadu venemokena, kita o Guyau natunatuna. Na fasinei muka tata nuweneweisi vitana Guyau kana kikitana maise kifukifufuna namoḡa si giniginivavisiya gonudi o siniva o gabana nenesiyai.

³⁰ Tova manatuwaina namoḡa muka Guyau sita sanamanei na fasinei i kitateweisiya. Eatu nofe tovafafani matatafuna nenesiyai namoḡa i nunutunitunisiya be sina ugevinisiya yasi fufunagoyo nenesiyai.

³¹ Uḡuna tanake tova naki i tenesiya keta i vinuwadadaniya avi tovai venemokena nenei namoḡa ina nuvisita. Namoinama naki i gibokiya be ina nuvisiya kana matanabobotai. Visawavenemokena kana kiyakiyaya i fufuniya tovanama namoḡanama mateyai i sinaviyawasiya.”

³² Tovanama namoḡa si nowaniya Fauno yana sifufu misini-savavineina fasinei, tunisi si sawaviniyya, eatu tunisi si bwaduwa, “Kima nuwanuwaki be yota nofe fasinei tamo tova kuna nusifufuwe-savaviniyya.”

³³ Eketa Fauno yoko noko sinenei i kikinomana keta i niya.

³⁴ Eketa namoḡa tunisi si muniiya Fauno keta Yeisu si vitumaḡaniya. Yokonama sinesiyai o Aneofagus kana tovisime tamokaḡa kana wava Dionaisiosi yota gumayogu tamokaḡa kasi wava Damanisi keta yota tunisi namoḡa.

18

Fauno I Niya Kononita

¹ Nofe muninei Fauno Etenisi menana nakasina i teweiya atu i niya Kononita.

² Nokomai tene Diu i venusaiya kana wava Akwina. Tanake tonimenana Fonutusi nenei, kakimokimoki Itaniyei na kawana Finisika nukusi si nemiya. Uḡuna Noma kana tufomu Konodiyasi Diu matatafusi i iyavisiya be Noma sina teweiya.* Na fasinei Fauno i niya be ina kitisiya.

³ Tasike o vada kasi tokifufuna yomuyomu kwafinisi nenei naki maise Fauno, eketa nukusi si fakwa atu si mudadava.

* **17:24** 1 Tufomu 8:27, Aiseya 42:5, Bunanige 7:48 * **18:2** Noma menana o Noma yana kafa visime nakasina venemokena Itani yana fafaniyai. A.D. 49 nenei nokomai vikasanegwanegwa nakanakasisi Noma sinenei na fasinei tufomu Konodiyasi Diu namoisi i vikikinomanisiya.

4 Kuyadayada Sabati tamokatamokaġa Fauno numa kafa yokoyoko nenei Diu keta Ginisi fiyaosi nukusi si vivikanunusifusifufuwa. I aanuvanuva be nuwatasi ina kaniya be Yeisu sina vitumaġaniya.

5 Tovanama Sainasi keta Timoti Masedoniyei si sobunemiya Kononita nenei, Fauno vada kana mudadava i teniya atu tova matatafunu i nunumamana Diu nenesiyai i bwadubwaduwa, “Yeisu o tanake Guyau i gibokiya Togifafafana Gigi-bokeinana.”

6 Atu tovanama Diu si dibutoyoġa keta Fauno si sawavigoyowiya, i nubutuya kafusisima kana nuya nenesiyai keta i bwaduwa, “Taki Guyau ina vivimatadawaniya, nao kwami kami kuvana. Tututaumi kwa vinoimi eatu muka iyau kwana vinoiku. Nofe tova keta i niniya, Yeisu bigana ana niiya be Kani Kwauna nenesiyai ana numamaniya.”

7 Eketa Fauno numa kafa yokoyoko i teweiya keta i niya namoġa kana wava Taitiyusi Yasitusi yana numa nenei. Gwadinama o Kani Kwauna eatu Guyau kana tokodukodu. Yana numa o i misiniya numa kafa yokoyoko niniunei.

8 Numanama kafa yokoyoko kana toviketanuneina o Kinisifasi, kana sabu matatafusi nukusi yana numa nenei Tuveka si vitumaġaniya. Yota yagwanisi namoġa Kononita sinenei aviyaonana Fauno yana biga si vaneneiya, si vitumaġana keta si givibutibutisiya.

9 Nuwabuna tamokaġa Fauno kana kenokita nenei Tuveka i nusifufuwiya i bwaduwa, “Muka kuna matuta! Muka kuna numananava eatu nusifufu kuna tenesaviya!”

10 Iyau kwaġa nukusi eketa muka tamo aitevana ina munuu o ina givigoyou. Uġuna namoġa yagwanisi menana nofe sinenei o Iyau yaku namonamoġa.”

11 Eketa Fauno nokomai i fakwa manamana tamokaġa keta yamayamana 6, Guyau yana biga namoġa nenesiyai i gigisawakedana.

12 Tovanama Noma toviketanuneina Ganiyo si ginakasiya eketafafani Akaiya sinenei i vitovisimeya kana tovai, Diu tunisi si vikatutamokisiya keta Fauno si vikaniyabiniya eketa si niiya nofe tovisimenama nenei kafa vifonayau kana kabaġai.

13 Si vinoiya si bwaduwa, “Nofe namoġanama o namoġa nuwatasi i kanikaniya eketa Guyau kana kodukodu fasinei muka visime sita munimuniyei.”[†]

14 Atu noko tovanama nenei Fauno kawana i nakanakiya be ina nusifufuwa, ava Ganiyo i bwaduwa, “Kwami Diu fiyaomi, namoġa nofe avi goyona o avi fufuna tamo goyomataina i savivinei, eyo iyau yami sifufu ana vaneneġei?”

15 Nofe o naki kwa ovivigwaġa avage bwadubwadu be wava keta yota tututaumi yami visime fasisiyi, eketa tututaumi kwa gidawadawaniniyei. Ibasima nofe nenesiyai naki a dibutoyoġa.”

16 Eketa kafa fonayau kana numei i vikikinomanisiya.

17 Eketa sabu matatafusi Sosideni si givikaviniya, tanake o numa kafa yokoyoko kana toviketanuneina tamo, eketa kafa fonayau kana wasiketai si navinaviya. Eatu Ganiyo i kitaisi yo i toġakaokaoġowa.

Fauno I Makaviniya Anitilyoki

18 Fauno i fakwa Kononita tovitumaġana nukusi kuyadayada yagwanina muniyai yo, i teweisiya eatu Finisika keta Akwina nukusi si niya menana Kenikiniya nenei. Nokomai Fauno tamokaġa namoġa i iyaviya keta kunukununa i totuya vitana i vikiyakiyaya gewa yana bwadudabadaba Guyau nenei

[†] **18:13** Nofe Diusima si bwadubwaduwa avage Fauno muka ita vivisawavenena vitumaġana kana venemokena avana Noma yana visime i sawateweina maise, atu si bwaduwa tanake ketaketa kiouna i vivisawavenena avana Noma yana visime muka ita sawateweysi, eketa nuwanuwasi be Noma kana tovisime Fauno ina vimatadawaniya. (Bunanige 16:20-21 keta 17:7) **18:18** Ginaġanaġa 6:18

naki i saviviniya. Eketa Fauno, Finisika keta Akwina wakai si toga keta si sinanakatafafani Siniya fasinei.

¹⁹ Si tamana keta si kanasuna Efeso. Fauno nokomai Finisika keta Akwina i tenisiya atu i kanasuna numa kafa yokoyoko nenei fiyao Diu nukusi si vivikanunusifufuwa.

²⁰ Fiyao Diu Fauno si vikokoniya be nukusi sina fakwa matanubwayouna, atu i dibutoyoغا.

²¹ Atu yana nai nenei i iyavisiya i bwaduwa, “Taki Guyau ina sawateweikuwa maise, ana makavinikuwa nenemiyai.” Eketa tamo waka nenei i toga keta Efeso i teweiya.

²² Tovanama i saniniya Sisaniya, i vaneya Yenusanema eketa ekanesiya i venufotisiya eyo kavananei i sobuwa Anitiyoki.

²³ Tova bwatana nenei tovitumaગana nukusi si fakwa Anitiyoki, muninei i fanakwaniuga i niya menana tu menana Ganetiya keta Finigiya fafanisima nenesiyai tomuniyeina matatafusi i vavatonisiya.

Afonosa Na Yana Katevatu I Numamana Efeso

²⁴ Tene Diu tamokaગa kana wava Afonosa, tanake o tonimenana Anekisenidiya Itifita yana fafaniyai, i niya keta i kikinomana Efeso menana nenei. Tanake tonusifufu dewadewana keta yota Guyau yana bwadu i sanamana-budowanemokiya.

²⁵ Namoગa tunisi yasi visawavenena Tuveka yana Ke'ta fasinei nuwatana i viya eketa yana visawavenena nenesiyai i nusaitetemoka Yeisu fasinei. Atu Afonosa o sanasanamanina Yoniગa yana givibutabuta fasinei.

²⁶ I vibutuwa keta i nusifufuwa na yana katevatu numa kafa yokoyoko sinenei. Tovanama Finisika keta Akwina si nowaniya yana nusifufu, si katuviya yasi numai eketa nuwatana si tanakakikakiniya Guyau yana Ke'ta avana muka ita sanamaneisi fasisiyai.

²⁷ Keta noko tovanama nenei Afonosa nuwanuwana be ina niya Akaiya yana fafaniyai be ina numamana, tovitumaગana Efeso sinenei si sawakatevatuya yana savivina fasinei eketa nufunufu tamokaગa si viginiwiya tomuniyeina nenesiyai Akaiya sinenei be si matamatatakawisiya vitana Afonosa sita venufotefotiya. Tovanama i kikinomana nokomai, aviyaonana waniya tovitumaગana Guyau yana omukumukutana nenei i ovivisiya nakasina.

²⁸ Tamokaગa ketaketa i saviviniya o vikawabwadubwadu fifiwanisi nenesiyai fiyao Diu i vatanisiya sabu yagwanisi kasi manawasasai. Guyau fon-akituna nenei i misiniya tu i nusifufuwisiya vitana Yeisu o tanake Togifafafana Gigibokeinamokena.

19

Fauno I Niya Efeso

¹ Noko tovanama nenei Afonosa o Akaiya yana fafaniyai Kononita menana nenei, Fauno o uwama kana ke'ta kuveyaina i vaonota keta i kikinomana Efeso. Nokomai tunisi tomuniyeina i venusaisiya.

² Keta i nutoninuvenuvisiya i bwaduwa, “Kwami Kanunu Tafutafuna kwa viya tovanama kwa vitumaગana Yeisu nenei?”

Eketa si nufata nenei si bwaduwa, “Muka, kima muka tamo kata nowaniya Kanunu Tafutafuna fasinei.”

³ Eketa Fauno i bwaduwa, “Taki nanemaise, o avi givibutabuta kwa vai?”

Eketa si nufata, “Givibutabutanama Yoni i visawavenena namoગa nenesiyai.”

4 Eketa Fauno i bwaduwa, “Yoni namōga i givibutibutisiya be ina vikiyakiyaya vitana yasi fufunagoyo nenesiyai naki si ugevinisiya. I iyavisiya tasike sita vitumāgana tanake aitevana munifotai i nenemiya nenei, tanake o Yeisu.”

5 Namōga Fauno yana bwadu si nowaniya eketa i givibutibutisiya Tuveka Yeisu kana wavai.

6 Tovanama nimana debabousiyai i dawana, Kanunu Tafutafuna i vimaisiya keta si vibutuwa si nunusifufuwa meya tuninatunina nenesiyai yota Guyau fonana si bwadubwaduviōgona.

7 Namōgamokesi o kasi yagwana 12.

8 Yamayamana tonusi sinesiyai tova matatafunu Fauno i niniya numa kafa yokoyoko nenei na yana katevatu i nunusifufuwa fiyao Diu nenesiyai be nuwatasi ina kaniya Guyau yana kafa visime fasinei.

9 Atu tunisi debabousi si gua keta muka Guyau fonana sita vitumāganei, eketa iba goyosi si bwadubwaduwisiya namōga nenesiyai Yeisu yana Ke'ta fasinei eketa Fauno i venuteweisiya. Eatu tomuniyeina i ovisiya keta si niya Tinanus yana kafa visawavenena kana numa nenei. Nokomai tovatova si vivikanunusifufuwa Guyau yana kafa visime fasinei.

10 Fauno i saviviniya nokomaise kana nivaniva manamana nuwesi, eketa matatafusi fiyao Diu be Kani Kwauna si fakwafakwa Eisiya yanafafani nenei Tuveka yana bwadu si nowaniya.

Sikeva Natunatuna

11 Keta Fauno yana bunanige nenesiyai Guyau kafa nuwatabau nakanakasisi i saviviniyiya.

12 Nuya bidimisi Fauno i nunusikonisiya si niniina keta tovanama tovisafwavinga nuyasima si gigisikonisiya, kasi katona si kakakaviya keta si bwinabwina yota kanunu goyosi si nuwafisiya si gionovisiya.

13 Diu tunisi tasike aviyaonana si niya menana tu menana nenesiyai kanunu goyosi si nunukakisiya namōga sininisiyai yota si aanuvanuva be Tuveka Yeisu kana wavai sita savivina keta namōga kanunu goyosi nenesiyai si bwadubwaduwa, “A vivisimeiwa Yeisu kana wavai namoinama Fauno i numamaniya, ku gionovei.”

14 Tene Diu tamokāga tovibwanaose kasi toviketanuneina kana wava Sikeva natunatuna namōga kasi 7. Tasike yota avage si aanuvanuva kanunu goyosi namōga nenesiyai si nukakisiya.

15 Tamoka tova avage kanunu goyona si nuyakayakanaya be namōga tamoka nenei ina kikinomana, atu kanunu goyona i bwaduwa nenesiyai, “A sanamaniya Yeisu keta yota a sanamaniya Fauno, atu kwami o aviyaonana?”

16 Eketa namōganama kanunu goyona i nuwafiya namōgasima kasi 7 i nukekemanisiya keta yana fiwanai matatafusi i tafisiya venemokena keta numei si dibwana si kikinomananemiya gonegonesi keta na ufaufasi.

17 Matatafusi Fiyao Diu keta Kani Kwauna Efeso si fakwafakwa si biganowana keta si matuta, eketa Tuveka Yeisu kana wava si vifotuwiya venemokena.

18 Tovitumāgana yagwanisi si niya keta si fonayauwa tovitumāgana tunisi matasiyai yasi fufunagoyo fasisiyai.

19 Yagwanisi aviyaonana si ooibaiba, yasi nufunufu si visiuna sabu matasiyai keta si guwanisiya. Taki noko nufunufusima sita vikimwaneisiya, fatasi kana nāga nakasina venemokena maise 50,000 siniva.*

19:4 Madiu 3:11, Maka 1:4,7,8, Nuke 3:4,16, Yoni 1:26,27 * **19:19** Visime Nuvinavinana 18:10-14 sinenei Guyau yana namōga i iyaiyavisiya tasike muka ita sawateweyeisi be sina fufuniya tamo iba, bōgau, o yafune.

²⁰ Matatafuno nofe iba i kikinomana nenei keta Tuveka fonana i mutuna fifiwanamokena.

²¹ Nofe ibasima si kikinomana muninei, Fauno i vinuwadadana be ina onota Masedoniya keta Akaiya fafanisima nenesiyai muniyai yo ina niya Yenu-sanema. Tovitumağana nenesiyai i bwaduwa, “Muniyai yo ana niya Noma.”

²² Kana toovivita nasi nuwa Timoti keta Enasitusi i visimeisiya si mikiniya Masedoniya atu tanake tauna i fakwa Eisiya simo tova matanubwayouna.

Vikasanegwanegwa Efeso Sinenei

²³ Naki noko tovanama nenei vikasanegwanegwa nakasina i kikinomana Efeso sinenei Yeisu yana Ke'ta fasinei.

²⁴ Tamokağā namoğā nokomai kana wava Demetiniyasi, tanake o siniva nenei kaivakuku be iba yagwanisi nukawanamanamaneinasi kana tokifufuna. Fiyao Ginisi yasi guyau gumayogu o kana wava Atemisi eketa Demetiniyasi numa musumususi i kikifufuna-vikuvikukuna guyaunama kana kafa kodukodu kana numa maise eketa namoğā si vivikimwaneya. Yana tobunanige matatafusi nukusi si kikifufuna be si vivikimwaneina keta gabana nakasina si viviya.

²⁵ Yana tobunanige matatafusi i wenevakukusisiya yota tasike aviyaonana yasi savivina maise eketa nenesiyai i bwaduwa,

“Fiyao, kwa sanamaniya gabana nakasina kita ta viviya nofe savivinanama nenei.

²⁶ Naki tututaumi kwa kitija keta kwa nowaniya namaise Fauno i savisavivina Efeso sinenei eketa yotafafani Eisiya kana matatafu. Tanake namoğā yagwanisi nuwatasi i kanikaniya keta Atemisi kana kodukodu si visağaketuketuviya. Tanake i bwadubwaduwa, ‘Iba kafa kodukodu namoğā nimasiyai si kikifufuna o mukamokena guyau.’

²⁷ Eketa kita aviyaonana kaivakuku kasi tokifufuna tana kitadewadewa be Fauno muka kata wava ina givigoyoi yota muka yata kaikaiwabu kana ke'ta ina guduya. Keta yota muka yata guyau kana kafa kodukodu kana numa ina viibakaokaogo. Nofe tova Eisiya sinenei be fwayafwaya kana matatafu si kodukoduwa guyau Atemisi nenei, eketa kita matata ina fakina venemokena be kana wava muka ina bwavi.”

²⁸ Tovanama Demetiniyasi yana bwadu si nowaniya, kayosi i kuğā keta si vikafinafina, “Kita fiyao Efeso yata guyau Atemisi kana wava o nakatamokena!”

²⁹ Namoğā matatafusi menana sinenei kayosi si nowaniya eketa si vibutuwa si vikafinafina atu muka kana uğū sita sanamanei. Keta sabu si nemiya Gaiyusi keta Anisitako si givikavinisiya, tasike fiyao Masedoniya atu Fauno nukusi si ninidadana, keta si sinakanikanisiya keta si niisiya menana yana kafa nusifusifufu kana kabağai.[†]

³⁰ Fauno nuwanuwana be ina niya yoko matasiyai be ina nusifufuwa, atu tomuniyeina muka sita sawateweyei.

³¹ Yota tunisifafani Eisiya kana namoğā nakanakasisi, tasike aviyaonana Fauno unaunana, kana matakawa fifiwanina si teweiya Fauno nenei be muka ina nai menananama yana kafa nusifusifufu kana kabağai.

³² Kafa nusifusifufu kana kabağai, sabu nuwatasi i bauwa venemokena. Tunisi namoğā si vikafinafina iba tamofasinei eatu tunisi o si vivikafinafina

[†] **19:29** Menana yana kafa nusifusifufu kana kabağā o numa nakasina muka na kana kodukodu. Si fufuniya kana kita maise saonau kwafinina. Namoğā yagwanisi taki 26,000 maise kana fata nokomai sina yokowa. Namoğā nokomai si niniya eketa avi avikuvikukuna o vikaneğaneğā si matamatatakwfukwafuwa.

nuwanuwa tunisi fasisiyai. Namoga yagwanisi muka sita sanamanei avana uguna yo si nai nokomai.

³³ Fiyao Diu namoga tamoka ga si katutunetuniya kana wava Anekisenida i niya yoko naunei keta namoga yoko sinenei si fina be ina bwaduwa. Eketa Anekisenida nimanei i nusatana namoga matatafusi ina kanovisiya fasinei be yoko ita iyavisiya vitana fiyao Diu muka sita vikaiugunei goyona nofe.

³⁴ Atu tovanama si kitia tanake tene Diu, matatafusi vikafinafina si tenekasikasisiyemokiyta tamo nenei si bwadubwaduwa, "Kita fiyao Efeso yata guyau Atemisi kana wava nakatamokena!" Kana nivaniva vanavana kana bai nuwesi i kakavisiya.

³⁵ Keta tamoka ga menana kana namoga nakasina sabu i sawatanisiya keta nenesiyai i bwaduwa, "Fiyao Efeso, fwayafwaya kana matatafu si sanamaniya Efeso menana nakasina o tokitavikavina guyau Atemisi kana kafa kodukodu fasinei keta yota kana nawenawe maise kifukifufuna tafutafuna abamei i fekuwa.

³⁶ Matatafusi si sanamaniya nofe o venemokena, na uguna kwami ita kanovimiya eatu muka tamo fufuna goyona kwata savivinei.

³⁷ Kwami namoga nofe kwa nemisiya wekamai, atu tasike muka avana sita gikumai numa kodukodu nenei o bwadu goyona sita bwaduwei yata guyau Atemisi fasinei.

³⁸ Kafa fonayau kana numa kakayauna yota kana namoga nakanakasisi o naki noko. Taki Demetiniyasi yana tobunanige nukusi nuwanuwasi be aitevana tamo sina vinoiya, kana nufota sina niya kana kaba ga ebe yo nokomai tututausi sina vikavivinoiya.

³⁹ Atu taki yami nuwanuwa iba tunisi fasisiyai, nao menana kana namoga nakanakasisi yasi yokowai kana fata kwana nusifufuwisiya ebe sina gidawadawaniniisiya.

⁴⁰ Avamasi kimoki i kikinomanq fasinei naki a matuta. Kita matata ita kata akata Noma namoga nakanakasisi sina vinuesanita sina bwaduwa vitana kita tata vivikasanegwanegwa. Nofe vikasanegwanegwanama muka tamo kana nuwatamayeta. Eatu taki nokomaise sina nuwanuwa kita fasitiyai, nao muka kana fata be tana gidawaniniyei."

⁴¹ Tovanama menana kana namoga nakasina maise i bwaduwa muninei, namoga i gionovisiya si kikinomanq keta kafa nusifufufu kana kaba ga si teweiya.

20

Fauno I Niya Masedoniya Keta Ginisi Nenesiyai

¹ Tovanama noko vikasanegwanegwanama Efeso sinenei i kataniya, Fauno tomuniyeina i wenevakukusisiya eketa i vatonisiya ebe Yeisu sina munimuniyya. Muniyai yo i vioyoowisiya eketa i no gokawawa Masedoniya yanafafaniyai.

² Yana kikinomanq muninei i niya menana tamokatamoka ga nenesiyai tovituma gana i vavatonisiya yana sifufu yagwanina nenesiyai, eyo muniyai i niyafafani Ginisi,

³ eketa nokomai i fakwa yamayamana tonusi. Kabegomokena be wakai ita niyafafani Siniya nenei eatu i biganowana vitana fiyao Diu tunisi si weifufuna kana munuwa fasinei noko kamudadanana nenei. Na fasinei yana nuwanuwa i giviniya eketa i makaviniya Masedoniyei i niya.

⁴ Namoga tunisi nukusi kaena si kwafuya maise Finusi natuna Sofata tene Beneya, fiyao Tesanonaika kasi nuwa Anisitako keta Sikanidas, Gaiyusi tene Debi, Timoti, eketafafani Eisiya namoisi kasi nuwa Tikikusi keta Tonofimus.

⁵ Nofe namoḡasima wakai si viketanuna eketa Tonowasi menana nenei si fotikiya,

⁶ Maneka Muka Nakana Nutuva Kana Ka muninei, menana Finifai nenei ka toḡa. Eketa kuyadayada kana vi⁵ muninei menana Tonowasi nenei unaunaki ka nisaisiya eketa nokomai ka fakwa wiki tamokaḡa.

Fauno Yutiko I Sinaviyawasiya

⁷ Satadei vanavanasonuwai tovitumaḡana tunisi nukusi ka yokowa viyao kana ka yota Tuveka yana ka kana kiyakiyaya kana kawiiya fasinei, atu Fauno i numamanisiya. I nuwanuwa vitana nuwabuni Tonowasi ina teweiya, na fasinei i nusifufuwisiya kana nivaniva i vinuwabunasinefouwa.

⁸ Totomu kuetana namai ka yokowa nenei, kimayeta i kanatadenideniya.

⁹ Namoḡa tufunakasina kana wava Yutiko numa kana kiyonavifofofo kana vitonu nuginabu nenei i nuvitoḡa. Fauno yana sifufu i soniya nubwayoumataina eketa Yutiko matana i goyomoka. Tovanama i kenonuwataunuwa, i kabwataviniya keta i fekuwa fwafwayai. Tovanama si sobuwa keta si sinanaksiya, si kitija matematena.

¹⁰ Fauno yota i sobuwa keta Yutiko tofwanei i tananiya eketa i nutaviya. Namoḡa i iyavisiya i bwaduwa, “Muka kwana nuwanuwa, namoḡa yawayawasina!”

¹¹ Munifotai i vanesavaviniya numai eketa Tuveka yana Ka kana kiyakiyaya i fufuniya eketa tovitumaḡana nukusi si kawa. I nusifufuwisiya kana nivaniva tova i katakiya yo muniyai na menananama i teweiya.

¹² Tovitumaḡana o namoḡa dewadewana yawayawasina si oviya keta na yasi sebobo si niya numai.

Fauno Na Unaunana Si Niya Minitusi

¹³ Kimaḡa wakai ka venuviketanuna ka niya Asosi menana nenei, eatu Fauno i iyavikiya vitana kavananei ina nemiya nokomai yo kana totoiya.

¹⁴ Nokomai ka vikaninisāga keta i toḡa eketa matatafuki ka niya Mitinini menana nenei.

¹⁵ Nokomai ka teweikiya eketa kuyadayada kana vinuwa nenei ka niya menana tamokaḡa nenei Kiosi simuna niniunei. Nokomai ka banuwa yo muniyai ka kanayauwa ka niya Samosi simunai eketa kuyadayada kana vinuwa nenei o ka kikinomana Minitusi.

¹⁶ Fauno muka nuwanuwana tova ina teweyei Eisiya yanafafaniyai, na fasinei muka kata kanasuna Efeso eatu ka venukatuvavaaḡa. I soḡowa uḡuna nuwanuwana be taki meyameyanina maise Yenusanema ita kikinomana Kabwaga Matana kana tovai.

¹⁷ Eatu tovanama ka kanasuna Minitusi, Fauno yana kisuya i niya Efeso ebe ekanesiya kana tokawakawa sita nemiya sita kitija.

¹⁸ Tovanama si nemiya, i iyavisiya i bwaduwa, “Kwami naki kwa sanamaniya namaise yaku fakwafakwa kwami nukusi tova kana matatafu fafani Eisiya nenei, tovanama kafa viuḡuwai a nemiya eketa kana nivaniva kimoki.

¹⁹ Tunisi fiyao Diu si weifufuna be sita weikuvavanikuwa na nenei keta anuwanuva nakanakasisi nenesiyai a nisaisiya, na nakiyai atu nuwasobuwai yota tamo tova katekateku na yana bwedi nukusi atu Tuveka fasinei a bunanigeya.

²⁰ Muka tamo kami bwadu-ovivita ata givikaviniya, tovanama Guyau fonana nenei a numamana sagisagigi nenesiyai keta a visawavenena sabu nene-miyai yota numa nenesiyai.

²¹ Bwadu fifiwanina fiyao Diu eketa Kani Kwauna a venisiya. A iyavisiya vitana yasi go'yon a nenesiyai sina ugevinisiya be Guyau nenei sina saḡa keta yata Tuveka Yeisu sina vitumaḡaniya.

²² Eketa sifufu nofe kwa nowaniya. Guyau Kanununa i visimeikuwa eketa ana niya Yenusanema, eatu muka ata sanamanei avana ina kikinomana nenekuwai,

²³ eatu menanasima nenesiyai a niniya, Kanunu Tafutafuna i gigimatakawikuwa vitana nokomai deni eketa dauna nakanakasisi nenesiyai sina tenikuwa.

²⁴ Yota taki sina nuvimatikuwa na muka fasinei ata nuwanuwa nakasina, eatu iba nakatamokena nenekuwai o nuwanuwaku Tuveka Yeisu bunanige i venikuwa ana nusafuya. Bunanigenama o Guyau yana omukumukutana bigana namōga ana iyavisiya.

²⁵ A numamaniya matatafumi nenemiyai Guyau yana Kafa visime fasinei. Eatu naki nofe tova a sanamaniya gewa kimoki keta i niniya, muka yota tafakaiku kwana kitai.

²⁶⁻²⁷ Muka tamo Guyau yana vinuwadadana kana matakawa ata givikaviniya, naki matatafuna a bwaduwekōgoiya. Na fasinei bwadu venemokena nenei nofe tova ana iyavimiya. Taki aitevana tamo bwadu nofe muka ina vitumāganei ebe muka yawasivāgata ina nisāgai, iyau muka kaku kuvana.

²⁸ Kwami toviketanuneina tututaumi kwana kitavikavinimiya yota tovitumāgasima matatafusi Kanunu Tafutafuna kanonovamiyi i tenisiya, kwana kitavikavina-dewidewisiya maise yomuyomu kasi tokitavikavina yana yomuyomu i kitakitavikaviniya. Tasike Guyau yana namonamōga, tauna ufaufanei i kimwanetamanisiya.

²⁹ A sanamaniya tovanama ana venuteweimiya tonumamana-vikanonono sina nemiya sina tuyanomwanimiya eketa namōga yasi vitumāgana sina givigoyuya, naki maisemoka anuketa-wanawanaki manimaninisi sina nemiya sifi waumisi nenesiyai eketa sina nuvimatisiya.

³⁰ Yawane yota tututaumi sinemiyai tunisi namōga sifufuvi-kanonono nenei sina visawavenena eketa tovitumāgana nuwatasi sina kaniya ebe yasi visawavenenasima goyosi tovitumāgana sina muniya.

³¹ Na fasinei matami ina fekuwa! Kwana tukuya, manamana tonusi sinesiyai na matalinuku muka ata onovei yaku vivisawavenena tamokatamokāga nenemiyai kuyadayada be nuwabuna.

³² Tova nofe Guyau nimanei a tenitenimiya. Yana omukumukutana sifufuna, naki kwana vitumāganemokya. Taki bwadunama kwana muniya, yawasimi sina tafwa fifiwanisi eketa Guyau yana sawanuwagabubu ina venimiya naki yana bwadudabadaba tauna yana namonamōga tenetenesineinasi nenesiyai maise.

³³ Nukusi ta fakwafakwa nenei muka tamo aitevana yana gabana o kana kwame ata vai.

³⁴ Kwami naki kwa sanamanikuwa, iyau tauku nimakuwai kaku ovivita a ninisaiya eketa nenei yota unaunaku a oovivitisya.

³⁵ Yaku savivinasima nenesiyai iyau tauku a vikafakita nenemiyai eketa a visawavenimiya vitana yata dibumusiga nenei kana fata goyogoyo tana ovivitisya. Tana tukuya Tuveka Yeisu i bwaduwa, ‘Kavenena namōga nenesiyai o kana sebobo nakatamokena muniyiyo yuna.’”

³⁶ Tovanama i nusifufukōga matatafusi kaetutusi si viketogunina eketa i kawanunukuwa.

³⁷⁻³⁸ Yana sifufu nenei i iyavisiya i bwaduwa, “Muka yota tafakaiku kwana kita-savavinei.” Nofe bwadunama katekatesi i nuyavayavaniya, eketa

matatafusi si nusiya si viyuiya eketa si bwedisitesitiya eyo si kwafuya nukusi si niya wakai.

21

Fauno Yana Nai Yenusanema

¹ Efeso tovitumaġana kasi toviketanuneina ka vioyoowisiya muninei, ka sinanakata keta dawaniniina ka niya Kosi simunai eketa nokomai ka banuwa. Nuwabuni ka niya Nodesi eyo ka tamana Fatana menana nenei ka saniniya eketa ka sobuwa.

² Nokomai waka tamokaġa ka nisaiya ina tamana Foenisiya, nenei ka toġa eketa ka kanayaukiya.

³ Ka nemiya Saifunusi simuna niniunei eketa kukikimawaki i fakwa eatu ka venukatuvaavaġa Siniya yanafafaniyi. Wakanama o Taya menana nakasina kana nogonogo i totoiya ebe nokomai ina nusiwasiwaiya, na fasinei ka nikanasuna.

⁴ Nokomai tomuniyeina ka nisaisiya eketa wiki tamokaġa nukusi ka fakwa. Nokomai Kanunu Tafutafuna yana visawavenena nenei, tomuniyeina Fauno si matakawiya be muka ina nai Yenusanema.

⁵ Eatu tovanama yama nai kana tova i nisaiya, ka misiniya eketa ka noġokawawa. Tovitumaġana matatafusi na kakawasi eketa na natunatusi menana si teweiya eatu si kwafukiya nukusi ka sobuwa gibowai. Nokomai matatafuki kaetutuki ka viketogunisiya eketa ka kawanunukuwa.

⁶ Nukusi ka vioyoowa eketa kima ka toġa-savavinikiya wakai eatu tasike si makavinisiya yasi menanai.

⁷ Yama kamudadana Taya nenei i kakaviya eketa ka kanasuna Tonimaisi menana nenei. Nokomai tovitumaġana ka venuyofiyofisiya eketa nenesiyai ka fakwa kuyadayada tamokaġa.

⁸ Kuyadayada venuwanei noko menananama ka teweiya atu ka niya Sisaniya menana nakasinei eketa nokomai Finifi yana numai ka fakwa. Tanake namoġa tamo vivinuwadadaneinana. Tovanama Yenusanema sinenei namoġa kasi 7 si gibokisiya, tanake o nukusi si vinuwadadaniya ebe yo sina ovitura Guyau yana mudadava fasinei. Yota tanake Guyau fonana kana tonumamana namoġa nenesiyai.

⁹ Tanake natunatuna vivine tutubonosi nasi nufunina. Tasike tamo tova Guyau fonana fasinei si bwadubwaduvioġona.

¹⁰ Kuyadayada muka yagwanina muninei Guyau yana tomatakawa tamokaġa kana wava Agabusi, fafani Yudiya nenei i sobunemiya Sisaniya.

¹¹ I nemiya nenekiyai, Fauno kana wakina i viya eketa tauna nimana keta kaena i kiyona eketa i bwaduwa, “Naki nofemaise Kanunu Tafutafuna fonana, ‘Fiyao Diu kasi toviketanuneina, toniwakina nofemaise sina yoniya eketa Kani Kwauna nimasiyai sina teniya.’”

¹² Tovanama nofe bwadunama ka nowaniya, tovitumaġana tunisi nukusi Fauno ka nuoneoniya ebe muka ina nai Yenusanema.

¹³ Eatu i bwaduwa, “Ava uġuna nofemaise kwa bwedibwedi eyo katekateku kwa nunubudabudaniya! Iyau o muka vitana ata gidewadewa kaku kiyonaġa fasinei, eatu naki a gidewadewa ebe Tuveka Yeisu fasinei ana mateya.”

¹⁴ Tovanama ka kitija muka kana fata be yana nuwanuwa kana givinai, naki ka onoviya eatu ka iyaviya vitana avana Tuveka yana nuwanuwa maise ita saviviniya.

15 Kuyadayadasima i kakavisiya muninei, ka gidewadewa eketa ka nōgokawawa Yenusanema fasinei.

16 Sisaniya tomuniyeina tunisi nukusi ka niya, eketa si niikiya Munasoni tene Saifunusi yana numai eketa nokomai ka fakwa. Namōganama nofe o tanake tamo tovitumāgana nauna.

Fauno Yemesa I Venufotiya

17 Tovanama ka kikinomana Yenusanema, tovitumāgana na yasi sebobo si venuyofiyofikiya.

18 Kuyadayada venuwanei Fauno nukusi ka niya Yemesa ina kitiya fasinei, eketa Yenusanema tovitumāgana kasi toviketanuneina matatafusi si nemiya nokomai.

19 I bwaduviagigikuvisiya muninei, matatafunu gunina ovina i nusifufuwekōgoiya nenesiyai namaise yana bunanige sinenei Guyau i savivina Kani Kwauna nenesiyai fasinei.

20 Tovanama yana sifufunama si nowaniya Guyau si daviya. Eketa Fauno si iyaviya si bwaduwa, “Unaki, naki ku sanamaniya fiyao Diunofemai sagisagigi Yeisu si vitumāganiya eketa matatafusi Guyau yana visime si oofekufekuviya.

21 Eatu si nowaniya avage tovanama ku niniya Kani Kwauna yasi kabāga nenesiyai, matatafusi fiyao Diu ku vivisawavenena vitana Moses yana visime sina sāgakuwakufutiya. Tamo iba avage ku iyaiyavisiya ebe natunatusi namōga muka sina nufifina yota kata sanu muka sina muniyei.

22 Yawane ya nemi fasinei sina biganowana. Na fasinei avamasi tamo tana fufuniya ebe sina sanamaniya vitana bwadusima si nowanowanisiya o muka venemokena.

23 Eketa avana kana iyaviwa, naki maisemoka kuna fufuniya. Nofemai namōga kasi nufunina Guyau fasinei si kawayaba.

24 Nukusi kwa nai Numa Kodukodu wasiketanei ebe givieyaeya kana fufuna kwa saviviniae Guyau matanei. Eyo muniyai kuna nufata ebe debabousi sina kigosiya. Taki namōga sina kitwa nofe fufuninama kuna fufuniya, matatafusi sina sanamaniya gewa kwāga o Moses yana visime ku munimuniya. Eketa sina sanamaniya gewa sifufusima fasiweu o sifufu-vikanonono.

25 Eatu Kani Kwauna tovitumāgana fasisiyai, nao yasi nufunufu ka viginiwiya yata nuwanuwanama fasinei eketa nofemaise ka iyavisiya ka bwaduwa, ‘Avi viyo kifukifufuna nenesiyai si vibwanaoseiiya, muka kwana kaniya. Yota muka ufaufa kwana yumiya. Muka yomuyomu kayona kikidubina kwana kaniya. Eketa yota muka kwana kudokaokāgo.’”*

26 Eketa kuyadayada kana vinuwa nenei Fauno noko namōgasima kasi nufunina i ovisiya eketa nukusi si givieyaesiya Guyau matanei. Munifotai i kanasuna Numa Kodukodu kana wasiketai i matakawisiya avi tovai kasi givieyaeya kana tova ita kakavei fasinei. Ebe noko tovanama nenei kasi givieyaeya bwanaosesi, tovibwanaose sita vibwanaoseiisiya tamokatamatokāga fasisiyai.

Fiyao Diu Tunisi Fauno Si Givikaviniya

21:23 Gināganaga 6:13-21 **21:25** Bunanige 15:29 * **21:25** Nofe fufunasima nenesiyai vimomona i vivigonya. Kudo – Yauna 20:14, Visime Nuvinavinana 5:18. Aitevana tamo gumayogu o namōga ina mataveiya gabana o nogonogo fasisiyai – Visime Tafu 19:29, 1 Kononita 6:15. Namōga eketa namōga nukusi gumayogu eketa gumayogu sina mataveya – Visime Tafu 18:22, Noma 26:27. Aitevana tamo tauna ugunina nukusi sina mataveya maise amana, ayona o taki natuna – Visime Tafu 18:6. Aitevana yomuyomu nukusi sina mataveya – Visime Tafu 18:23. Vimomona-kaokāgo – Efeso 5:3. Aitevana tamo namōga o gumayogu ina nuyakayakaniya ebe ina mataveiya – Kabilkona 34:7, Visime Nuvinavinana 22:25-28.

²⁷⁻²⁹ Kuyadayada 7 kabegomokena be givieyaeya kana fufuna ina kakaviya, tunisi fiyao Diufafani Eisiya nenei Fauno si kitia Numa Kodukodu kana kani sinenei. Eatu nauna o Fauno si kitia Tonofimus tene Efeso nukusi Yenusanema menana nenei, eatu si nuwanuwa vitana Fauno Tonofimus ita kanasunei Numa Kodukodu kana kani sinenei. Namoga si visimwanakasisiya eketa Fauno si givikaviniya eatu si vikafinafina si bwadubwaduwa, “Fiyao Isineni kwa nemai. Kwa oviviteiki be namoga nofe kana mata ta tenei! Namogana nofe i vivisawavenenaniya yana nidadana nenesiyai, kita Isineni i sawasawavigoyowita yota Moses yana visime keta yota Numa Kodukodunama nofe fasinei. Ginisi namoisi i nemisiya kabaaga nofe tafutafuna nenei eketa i weigavigaviya Guyau matanei.”[†]

³⁰ Tovanama namoga si nowaniya dagedage i toga Numa Kodukodu sinenei, Yenusanema kana matatafu nuwanuwa si viya eketa kabaaga tuninatunina nenesiyai si dibwana nokomai. Fauno si givikaviniya eketa si sinakanikaniya si kikinomaniya Numa Kodukodu kumenanina, eatu tuiyo kawa si venukatugodusiya.

³¹ Fauno si vivibaiya be sina nuvimiatiya eatu Noma tonuaviya kasi toviketanuneina biga i nowaniya vitana fiyao Yenusanema namoga matatafusi si vivikamunumuwa Numa Kodukodu kana kani sinenei.

³² Eketa yana tonuaviya kasi kaimatana nukusi i venuvakukusisiya eketa si dibwana sabu kuweyaisi. Tovanama sabuveka si kitisiya tonuaviya kasi toviketanuneina nukusi si nenemiya, vitana Fauno si munumunuya eava si onoviya.

³³ Tonuaviya kasi toviketanuneina i nemiya eketa Fauno i givikaviniya. Yana tonuaviya i visimeisiya eketa seni nuwesi nenesiyai si yoniya, munifotai eyo sabuveka i nutoninuvenuveisiya i bwaduwa, “Nofe o aitevana? Ava o i fufuniya?”

³⁴ Sabuveka sinesiyai namoga tunisi iba tamo fasinei si vivikafinafina, eatu namoga tunisi o naki si vivikafinafina-kaokaoowa. Vikafinafina i vikatumatai ya eketa tonuaviya kasi toviketanuneina muka kana fata vidagedage kana ugu ina sanamanei. Na fasinei yana tonuaviya i visimeisiya ebe Fauno sina kanasuniya numa fakinina nenei.

³⁵ Eatu tovanama i nemiya numa fakinina kana kaevaavaaga niniunei, sabuveka si vibaimoka nuwanuwasi be Fauno sina givikaviniya, na fasinei tonuaviya si ginakasiya eketa si unamokiya ebe sina ofafafiya namoga nenesiyai.

³⁶ Sabuveka si omunitawisiya eatu si bwaubwauwa, “Kwa nuvimatei! Kwa nuvimatei!”

Fauno Sabuveka I Nusifufuwisiya

³⁷ Tovanama Fauno kabegomokena be numa sinenei sina kanasuniya, Giniki fonasiyi tonuaviya kasi toviketanuneina i iyaviya i bwaduwa, “Kana fata ata nusifufuwisa?”

Noko nenei tonuaviya kasi toviketanuneina i sabantuaga eketa i iyaviya i bwaduwa, “Omasi kwaaga bwadu-Giniki ku sanamaniya?

³⁸ Iyau a nuwanuwa vitana kwaaga bwatanemoka tene Itifita maise. I anuvanuva be kama toviketanuneina nenesiyai ita nuaviya, eketa totaniyagunu kasi 4,000 na funumisi i viketanunisiya eketa si niya fwayafwaya nunumonumonei. Eketa kwaaga namogauma?”

^{21:27-29} Bunlige 20:4 † ^{21:27-29} Fiyao Diu si nuwanuwa vitana Kani Kwauna muka eyaeyasi, eketa yasi visime nenei Kani Kwauna kana fata sina kanasuna yasi kani sinenei. Eatu fiyao Diuga nao sina kanasuna kani kusinena – Isineni yasi kani eketa vivine yasi kani. Taki aitevana tamo visime nofe ina yakweniya, sina nuvimiatiya.

³⁹ Fauno i nufata i bwaduwa, "Muka, iyau tene Diu, a tufuwafafani Sinisiya sinenei menana na kana wava Tasusi nenei. Kana fata kuta sawateweikuwa be namōga ata nusifufuwisiya?"

⁴⁰ Toviketanuneina i vinowana eketa Fauno kaevaavāga nenei i misiniya eatu nimanei namōga i nusawatanisiya. Tovanama i katanisiya, Ibeniu fonasiyi i nusifufuwisiya.

22

¹ Fauna i bwaduwa, "Amamaku keta unaunaku, kwa vanenēgeiku eatu tauku ana tanafafafanikuwa iyau muka tamogoyona ata fufuniya."

² Tovanama sabuveka Fauno si nowaniya tututausi Ibeniu fonasiyi i nunusifufuwisiya, vikafinafina si onoviya eatu si numananava.

³ Fauno i bwadu-savaviniya i bwaduwa, "Iyau tene Diu, a tufuwa menana Tasusi nenei fafani Sinisiya sinenei. Nokomai Yenusanema a kanakata eketa nuwatasuyasuya a viya. Kaku tovisawavenena o Gamaniyen i eketa wāgawāgata yasi visime be kasi sanu matatafunu i visawavenikuwa fakinina venemokena. Nuwanuwaku nakasina be Guyau ana muniiye-dewadewiya, maisemoka kimoki kwami kwa munimuniya.

⁴ Na fasinei aviyaonana Yeisu yana Ke'ta nununei si niniya, a givikuvavanisiya eketa tunisi si mateya. Yaku visime nenei tovitumāgana namōga keta vivine si givikavinisiya eketa deni nenei si tenisiya.

⁵ Tovibwanaose kasi toviketanuneina keta tokawakawa matatafusi nukusi si sanamaniya a bwadubwaduwa venemokena. Nufunufu viviginiwisi si venikuwa ebe tunisi unaunasi fiyao Diu menana Damasiko nenei si fakwafakwa ata venisiya. Nokomai a niya Yeisu kana tomuniyeina ata nuwasisiya ebe ata kiyona eketa ata makavinisiya Yenusanema ebe nofemai sita vimatadawanisiya.

⁶ Naki kuyadayada kana sinefou nenei, ketai a niniya eatu Damasiko niniuei abamei mayesina matakikikwanena visabanutūgai i tafafifinikuwa.

⁷ A fekuwa fwayafwayai eketa kayokayo a nowaniya i bwadubwaduwa nenekuwai, 'Sauno, Sauno, ava fasinei yo ku givigivikuvakuvavaneiku?'

⁸ Eketa a nufata a bwaduwa, 'Aiye, kwāga aitevana?'

Eketa i nufata i bwaduwa, 'Iyau Yeisu tene Nasaneti, Iyau gwadikuma ku givigivikuvakuvavaniwuwa.'

⁹ Namōgasima nukusi ka niya o mayesina yota si kitia eatu kayokayo i nunusifufuwikuwa o muka sita nowaniya.

¹⁰ Eketa a nutoninuvenuvya a bwaduwa, 'Tuveka, avamasi ana fufuniya?'

I iyavikuwa i bwaduwa, 'Ku misini be ku nai Damasiko. Nokomai tamogoyona ina nusifufuwa ebe yaku nuwanuwa matatafunu kuna savivinisiya.'

¹¹ Mayesina matakikikwanena matak i fwakiya eketa muka kaku fata tamogoyona ana kitai, na fasinei unaunaku nimakuwai si ova eketa si niikuwa Damasiko.

¹² Nokomai namōga tamokāga kana wava Ananaiyasi i fakwafakwa o Guyau nenei i kodukoduwa yota Mose yana visime i munimuniye-dewidewisiya. Yota fiyao Diu matatafusi nokomai si vifotuwiya.

¹³ I nemiya ninikuwai i misiniya keta i bwaduwa, 'Unaku Sauno, ku kitasavavineu!' Na naki tovanama nenei a toneya eketa Ananaiyasi a kitia.

¹⁴ Eyo Ananaiyasi i iyavikuwa i bwaduwa, 'Wāgawāgata yasi Guyau i gibokiwa ebe yana nuwanuwa kuna sanamaniya. Toeyaeyanamoka naki ku kitia eketa ku nowaniya i nusifufuwa.'

¹⁵ Kwaǵa kuna viwakakakiya tanake fasinei ebe namoǵa matatafusi kuna iyavisiya avana ku kitia eketa ku nowaniya.

¹⁶ Eketa muka yota kuna fotafota. Naki ku misini be givibutabuta ku vai. Tovanama kuna kawanunuwa Tuveka kana wavai, ya go'yonia ina gonteweisiya.'

¹⁷ Tovanama a makavinikuwa Yenusanema, Numa Kodukodu kana kani sinenei a kawakawanunuwa eatu a kenokita.

¹⁸ A kitia Tuveka i nunusifufuwikuwa i bwaduwa, 'Namoǵa nofemai ya sifufu fasikuwai muka sina katuvai na fasinei dibwadibwaninei Yenusanema nofe tova ku teweyei.'

¹⁹ Eatu a iyaviya a bwaduwa, 'Tuveka, naki namoǵa si sanamaniya numa kafa yokoyoko tamokatamokaǵa nenesiyai ka tovitumagana deniyai a tenitenisiya eketa a munumunusiya.'

²⁰ Eketa tovanama ka tokanakakikakina Sitiveni si nunuvimatiya, iyau nokomai a misiniya eatu yasi fufunanama a visawadewadiya, eketa tonuvimatesima kasi nuya a toǵatanisiya.'

²¹ Eatu Tuveka i iyavikuwa i bwaduwa, 'Ku nai, a vivisimeiwa kedawanauwai Kani Kwauna nenesiyai.' "

Fauno I Bwaduwa Tanake Tene Noma

²² Sabuveka Fauno si vanevaneneiya eatu tovanama nofe bwadunama si nowaniya, kayosi i kuǵa eketa si vibutuwa si vikafinafina, "Namoǵa nofe ina mateya! Muka kana nufota be ina fakwafakwa!"

²³ Eketa si vivikafinafina eatu kasi nuya nenesiyai si nunukwasikwasiya eketa fwayafwaya kafusisimina si teweteweina atai.*

²⁴ Toviketanuneina yana tonuaviya i visimeisiya ebe Fauno sina kanasuniya yasi numa fakinina kana kani sinenei. Eketa i visimeisiya ebe sina munuya eatu sina nutoninuvenuveiya be sina sanamaniya avana uǵuna fiyao Diu si kayokuǵa yo si finafina-takatakanei.

²⁵ Tovanama si vibutuwa kunava nenesiyai si yonayoniya be sina munuya, Fauno tonuaviya yasi kaimatana i misimisiya i iyaviya i bwaduwa, "Noma yana visime nenei o muka tene Noma kwana munu-kaokaogowei. Nauna kwata vinuesanikuwa ebe taki ata fufunagoyowa, enao kwata munukuwa."

²⁶ Tovanama kaimatana Fauno yana bwadu i nowaniya, i niya toviketanuneina nenei eketa i bwaduwa, "Avamasi kuna fufuniya? Namoǵa nofe o tene Noma."

²⁷ Toviketanuneina i niya Fauno nenei eketa i iyaviya i bwaduwa, "Ku iyaveiku, venemokena kwaǵa tene Noma?"

I nufata i bwaduwa, "Ika. Iyau tene Noma."

²⁸ Toviketanuneina Fauno i iyaviya i bwaduwa, "Iyau gabana nakatamokena a nufata eketa a vitene Noma."

Eatu Fauno i bwaduwa, "Iyau o Noma yasi tufuwa."

²⁹ Tonuaviyasima vitana sita nutoninuvenuveya eatu si matuta keta si venuvamunimunirkana. Eketa tovanama toviketanuneina i sanamaniya vitana Fauno tanake tene Noma eatu i visimeisiya be si yoniya, eketa naki i matuta.

Fauno Diu Kawakawa Nausiyai I Misiniya

³⁰ Kuyadayada venuwanei tonuaviya kasi toviketanuneina nuwanuwana fiyao Diu Fauno si vinoiya fasinei kana uǵu ina sanamaniya. Na fasinei deniyai i giyauya eketa tovibwanaose nakanakasisi eketa Diu Kawakawa i visimeisiya eketa si yokowa. Eyo Fauno i nemiiya keta tafakaisiyai i misiniya.

23

¹ Fauno matana dawaniniina i niya Diu Kawakawa nenesiyai eketa i iyavisiya i bwaduwa, “Unaunaku, yawasiku matatafunu a fakwiya dawaniniina Guyau matanei, eketa katekateku o eyaeyana kana nivaniva kimoki.”

² Tovanama tovibwanaose kasi toviketanuneina Ananaiyasi nofe bwadunama i nowaniya, i nuwagoyowa eketa aviyaonana Fauno niniunei si misimisiniya, i visimeisiya ebe kawana sita nutafifuwafuwaiya.

³ Eatu Fauno i kawafatiya i bwaduwa, “Guyau ina nutafiwa. Namōga matasiyai ka kita dewadewana eatu katekateu o gavigavina. Nanemai ku nuvitoiwa avage Mosese yana visime nenei kuna vinuesanikuwa, eatu visimemokena o kwāga naki ku yakweniya tovanama namōga ku visimeisiya ebe sita nutafikuwa.”

⁴ Aviyaonana Fauno niniunei si misimisiniya si iyaviya si bwaduwa, “Ava ūguna Guyau yana tovibwanaose kasi toviketanuneina ku sawasawanuketuwei?”

⁵ Fauno i nufata i bwaduwa, “Unaunaku, muka ata sanamanei gewa tanake o tovibwanaose kasi toviketanuneina. Guyau fonakituna i bwaduwa, ‘Muka yata sabu kasi toviketanuneina kuna sawanuketuwei.’”

⁶ Fauno i sanamaniya Diu Kawakawa sinesiyai tunisi Sadusi eatu tunisi o Fanasi, eketa kayona nakasinei i bwaduwa, “Unaunaku! Iyau tene Fanasi maise yota amaku. A vitumāganiya Guyau namōga matematesi ina sinaviyawasa-savavinisiya. Nofe fasinei kwa vivinuesanikuwa.”

⁷ Tovanama Fauno nokomaise i bwaduwa, Fanasi eketa Sadusi si vibutuwa si avigwavigwāga nenei yoko si takiya eketa nuwesi i kikinomana.

⁸ Yasi vigwaēga ūguna o nofemaise. Sadusi si bwaduwa avage muka tamo misini-savavineina yota muka tamo Guyau kana kaetōga abamei eketa yota muka tamo kanunu. Eatu Fanasi o nofe ibasima si vitumāganisiya.

⁹ Vikawabwadubwadu i nakata, eketa tunisi visime kana tovisawavena Fanasi kunumisi nenei si misiniya eketa si numanimaniniya si bwaduwa, “Namōga nofe muka tamo goyona ita fufuniya. Kana kita kamo tamo kanunu o tamo Guyau kana kaetōga abamei i nusifufuwiya.”

¹⁰ Avigwavigwāga i nakatamoka eketa tonuaviya kasi toviketanuneina i matuta Fauno sita sinabwegabwegiya, na fasinei yana tonuaviya i visimeisiya si oviya eketa si niiya yasi numa kana kani sinenei.

¹¹ Na nuwabunanama nenei Tuveka i kenokikinomana keta Fauno kuniniuna i misiniya eketa i bwaduwa, “Kuna katevatumoka ebe namaise nofemai Yenusanema fasikuwai ku nusifufuwa, maisemoka yota Noma kuna nusifufuwa.”

Fiyao Diu Nuwanuwasi Fauno Sina Nuvimatiya

¹² Tovanama vanavana i vaneya, Fiyao Diu tunisi Fauno fasinei si weifufuna eketa matatafusi si tanāgaiya muka sina ka o sina yu kana nivaniva Fauno sina nuvimatiya.

¹³ Namōga 40 na kasi tufo nukusi ketaketanama si vinowaniya ebe sina fufuniya.

¹⁴ Si niya tovibwanaose nakanakasisi yota Diu tokawakawa nenesiyai eketa si bwaduwa, “Kima ka tanāgaiya Guyau matanei eketa muka tamo avana kana kaniya kana nivaniva Fauno kana nuvimatiya.

¹⁵ Eketa ka weifufuna vitana kwami keta Diu Kawakawa, tonuaviya kasi toviketanuneina kwata vikokoniya be Fauno ita sobunemiiya nenemiyai. Seba kwana teweiya ebe sina bwaduwa vitana kwata nutoninuvenuveyei ebe yana

sifufu kwata sanamanadewadewai fasinei, eatu ketai kana fotamatamataveya ebe kana nuvimiatiya.”

¹⁶ Eatu Fauno auna namōga viwaifufunana i ninowaniya eketa i kanasuna numa fakinina nenei Fauno i iyaviya.

¹⁷ Eketa Fauno tonuaviya yasi kaimatana tamokāga i weniya eketa i iyaviya i bwaduwa, “Nofe tufunakatanama ku niyei ya toviketanuneina nenei, ebe yana nuwanuwa ina nusifufuviya.”

¹⁸ Eketa kaimatana namōganama i niiya toviketanuneina nenei eketa i bwaduwa, “Yata finisina Fauno i wenikuwa eketa i vikokonikuwa namōga nofe tufunakasina a nemiiya ebe sifufu tamokāga ina iyaviwa.”

¹⁹ Toviketanuneina namōganama nimanei i oviya keta i niiya kuniniuna eketa taniyanei i kanakununuwiya i bwaduwa, “Avi sifufu kuna iyaveiku?”

²⁰ I nufata i bwaduwa, “Fiyao Diu yasi nuwanuwa naki si givifakiniya eatu sina vikokoniwa ebe kumana Fauno kuna nemiiya Diu Kawakawa nausiyai avage sina nutonikuekuviya yasi sanamana fasinei.

²¹ Eatu muka yasi bwadu kuna nowaniya. Yasi namōga 40 na kasi tufo si fotafotamatamataveya be Fauno sina munuya. Naki si tanāgaiya muka sina ka, muka sina yu kana nivaniva Fauno sina nuvimiatiya. Nofe tova naki si gidewadewa eatu si fotafotamoka yasi vikokona kana nufata fasinei.”

²² Eketa tonuaviya yasi toviketanuneina namōga tufunakasina i iyaviya i bwaduwa, “Nofe sifufu ku iyavikuwa kuna ogaguwiya.” Eketa i gionoviya i niya.

Fauno Si Visimeiya Tovisime Nakasina Finikesa Nenei

²³ Eketa toviketanuneina yana kaimatana kasi nuwa i wenisiya eketa i visimeisiya i bwaduwa, “Tonuaviya kaeyai 200 kwana visiya yota 70 osi kasi totōga eketa 200 iyo namoisi. Kwana gidewadewa ebe nuwabuna 9 maise kwana niya Sisaniya.

²⁴ Yota osi kwana gidewidewisiya ebe Fauno ina tōga. Kwana ofafafiya eketa kwana niiya tovisime Finikesa nenei.”

²⁵ Munifotai tonuaviya kasi toviketanuneina nufunufu nofemaise i viginiwiya.

²⁶ “Iyau Konodiyasi Nisiyasi, nufunufu a viginiwiya kwāga namōga nakasiu tovisime Finikesa nenewe. Agigiku.

²⁷ Namōga nofe o fiyao Diu si givikaviniya eketa kabegomokena sita nuvimiatiya. Eatu a sanamaniya tanake tene Noma, na fasinei yaku tonuaviya nukusi ka niya keta ka ofafafiya.

²⁸ Eatu nuwanuwaku yasi vinoi kana ūgu ana sanamaniya fasinei eketa a niiya Diu Kawakawa yasi kafa yokoyoko nenei.

²⁹ Nokomai a nisaiya gewa yasi vikavivinoi o tututausi yasi visime fasinei eatu muka tamo Noma yana visime ita yakweniya ebe ana vimatadawanei mateyai o deniyai ana tenei.

³⁰ Tovanama Fauno kana viwaifufuna fasinei kana matakawa a viya, a venuvisimeiya i nemiiya nenewe yota kana tovinoi a iyavisiya ebe yana goyon a fasinei nenewe sinu bwaduwe-kikinomanisiya.”

³¹ Eketa toviketanuneina i visimeya maise yana tonuaviya si saviviniya. Eketa noko nuwabunana nenei Fauno si oviya keta si kikinomaniya Enitife-tinisi menana nakasina nenei.

³² Tovanama tova i katakiya, tonuaviya matatafusi si makavinisiya yasi numa fakinina Yenusanema nenei, eatu osi kasi totogaga Fauno si niiya Sisaniya menana nenei.

³³ Tovanama si kikinomana, Fauno keta nufunufu viviginiwina tovisime nimanei si tenisiya.

³⁴ Nufunufunama i ginağanağakoğoya muninei Fauno i nutoninuvenuviya i bwaduwa, “Kwağa o avifafani?” Fauno i nufata i bwaduwa, “Iyau o Sinisiya fafaninama nenei.”

³⁵ Finikesa Fauno i iyaviya i bwaduwa, “Ka tovinoisima nofemai sina nemiya munifotai yo ana vaneneimiya ebe ana vinuesaniwa.” Eketa yana tonuaviya tunisi i iyavisiya vitana Fauno sina niiya Enoda yana numa tufomu kaikai-wabuna nenei keta sina toğataniya.

24

Fauno I Misini-Kikinomana Finikesa Naunei

¹ Kuyadayada 5 muninei tovibwanaose kasi toviketanuneina kana wava Ananaiyasi yota tunisi Diu kana tokawakawa nukusi si sobuwa Sisaniya. Namogā kana wava Tetanusi nukusi si niya. Tanake tonusifufu yota Noma yasi visime kana tosanamana. Si niya si misiniya tovisime Finikesa naunei ebe Fauno sina vinoiya.

² Tovanama Fauno i kanasuna vikanunusifufu sinenei, Tetanusi i misiniya eketa yana bwaduvinoi i vibutuya.

“Yama namogā nakasiu, kwağa toviketanuneina na ya nuwatasuyasuya yota ya vinuwadadana dewadewasi, na fasinei biganei ka fakwa kawasasa nubwayouna keta iba yagwanina dewadewasi yama namonamoğā nenesiyai si kikinomana.*

³ Kabağā tamokatamokağā nenesiyai matatafuki yama viagigiku nakata-mokena nenewe tova kana matatafu.

⁴ Muka ana visinamatamataneu nakamatataina eatu a kawanunukuwiwa ka fata yama sifufu kabegona kuta vaneneiya.

⁵ Namogā nofe ka kitansaiya tanake togivigoyo-onaona. Namai Diu si fakwafakwaniya nenesiyai avigwavigwaeğā i gigikikinomaniya, yota tanake Nasanini yoko kana toviketanuneina.[†]

⁶ I aanuvanuva be Numa Kodukodu ita weigavigaviya, na fasinei ka givikaviniya.[‡]

⁸ Taki tauğu kuna nutoninuvenuveiya, nao yama bwadubwadu kana venemokena kuna kitiya.”

⁹ Eketa fiyao Diu matatafusi Tetanusi yana nusuyai si niya eketa si bwaduwa, “Bwadubwadu nofe matatafuna o venemokena.”

¹⁰ Eketa Finikesa nimanei i nusawateweiya eketa Fauno i bwaduwa, “Aiye yo Finikesa, a sanamaniya manamana kana yagwana kwağa ku vitonuviesana fafani nofe sinenei, eketa tauku ana tanafafafanikuwa nenewe fasinei o a sebobowa.

* ^{24:2} Finikesa yana vitovisime kana tovai o muka biganei. Tetanusi Finikesa i kanakanadibidibiya be ita bwaduwa vitana avage Fauno ita goyona. Finikesa dauna nakasina namogā i venisiya. Na fasinei Fauno kana nutoninuvenuveina muninei, si fakwa manamana nuwesi i kakaviya eyo Noma kana tufomu Neno Finikesa fatana i viya. Nokomai vikamunumunuwa nakasina i kikinomana fiyao Diu atu Noma namoisi nukusi. Eketa Noma tonuaviya si misinimoka tu Yenusanema matatafuna si givigoyuya.

† ^{24:5} Yesu tanake tene Nasaneti. Eketa aviyanana si munimuniye-dadaniya nao yokonama si weniya Nasanini yoko. Tovanama Tetanusi nofemaise i bwaduwa, nao nofe yokonama i gigisobuviya. Fiyao Yudiya kana matatafu nenei si kitakitasobuwa fafani Ganini namoisi nenesiyai, nofe fafaninama nenei o Nasaneti menana i fakwafakwa. (Yoni 1:46) Yota i bwadubwaduva avage Fauno noko ketaketanama nenei i kodukoduwa nao Noma yana visime i yakweyakweniya. ‡ ^{24:6} Tunisi viginiwa nenesiyai o kana nukisi 6b-8a si nunatuya. Ka weifufuna be kana niviesaniya yata visime yana nuwanuwa maise,⁷ Atu tonuaviya kasi toviketanuneina Nisiyasi i nemiya eketa na yana vikumaiğīnenetiyyai i viya.⁸ Eketa Nisiyasi visime i venisiya vitana kana tovinoi nauweu ina misiniya.

11 Taki tauḡu namoḡa kuna nutoninuvunuvisiya, sina iyaviwa vitana yawane kuyadayada **12** muka ita kakavei a vaneya Yenusanema Guyau nenei a kodukoduwa.

12 Tovinoi nofe si kitikuwa muka tamo namoḡa nukusi kata vigwaeḡa Numa Kodukodu nenei. Muka tamo numa kafa yokoyoko o tamo kabaḡa menana nofe nenei namoḡa ata visimwanakasisi ebe sita vikamunumunuwa.

13 Yota muka kasi fata aviyaonana tamo sina visawaveneu ebe yasi vinoi ina vivenemokena.

14 Eatu a iyaveimi, amamaki yasi Guyau nenei a kodukoduwa yota iyau Yeisu yana Ke'ta nununei a niniya. Eatu si bwaduwa avage nofe o Ke'ta-vikanonono, eatu Moses yana visime yota Guyau yana tomatakawa yasi viviginiwa matatafuna a vitumaḡaniya.

15 Namaise yasi tumaḡana si teniya naki maisemoka yota yaku tumaḡana Guyau nenei a teniya vitana tova i nenemiya namoḡa dewadewasi be goyosi mateyai ina vitowamisiniye-savavinisiya.

16 Nofe fasinei tova matatafuna Guyau matanei yota namoḡa matasiyai a anuwanuvamoka ebe yaku nuwanuwa masamasanina keta yawasiku dawaniniina nenei ana fakwa.

17 Yenusanema a teweiya manamana simo matayagwanina, eatu bwatanemoka a makavinikuwa ebe yaku sabu sinesiyai goyogoyo si fakwafakwa, kasi nuwagabubu ana kavenena eatu yota Guyau nenei ana vibwanaoseya. §

18 Givieyaeya kana fufuna a saviviniya eketa Numa Kodukodu sinenei a kodukoduwa eatu si nisaikuwa. Na tovanama nenei muka sabu nukusi yota muka tamo vikasanegwanegwa.

19 Eatu tunisi fiyao Diufafani Eisiya nenei o matasiyai eketa namoisima o sita nemiya nauweu, ebe si kitikuwa avi goyona a fufufuniya sita bwaduwekikinomaniya.

20 Nofe namoisima o sita iyaviwa avi sinatamaneina si nisāgai nenekuwai tovanama Diu Kawakawa nausiyai a misiniya.

21 Eatu iba tamokaḡamoka o tovanama nausiyai a misimisiniya, a bwauwa a bwaduwa, ‘A vitumaḡaniya Guyau namoḡa matematesi ina sinaviyawassa-savavinisiya. Nofe fasinei kimoki kwa vivinuesanikuwa.’ ”

22 Yeisu yana Ke'ta fasinei Finikesa naki sanasanamanina eketa Fauno i sawataniya, eketa yasi yoko i gifotiya eatu i iyavisiya i bwaduwa, “Tovanama tonuaviya kasi toviketanuneina Nisiyasi ina nemiya, yana sifufu ana vaneneiya eyo munifotai ana vinuwadadana taki Fauno i sinatamaniya o muka.”

23 Eketa tonuaviya yasi kaimatana i visimeiya ebe ina toḡatana-dewadewiya eatu simokaḡa ina sawateweiya yana savivina nenesiyai yota unaunana ina sawateweisiya ebe sina ovivita yana nuwanuwa nenesiyai.

Yeisu Fasinei Fauno I Visawavenena Finikesa Nenei
24 Kuyadayada muka yagwanina muninei, Finikesa eketa kawana ne Diu kasi wava Dunusina nukusi si nemiya. Bwadu si vininitiya eketa Fauno i nemiya. Finikesa i vaneneḡa eatu Yeisu Togifafafana Gigibokeinana kana vitumaḡana fasinei Fauno i givimayeta.

25 Eatu tovanama i tenesaviya i gigivimayeta namaise Guyau nuwanuwana yawasi dawaniniisi eketa kwafini yana virginini kana kunuwaneina eketa yota kafa nuesana kunauta fasinei o Finikesa naki i matuta eketa

§ **24:17** Manamana 5 i kakavisiya Fauno i venufota Yenusanema tova mwakufwana nenei be tovitumaḡana ina matakawisiya yana toḡa keta Biga dewadewana kana numamana fasinei. (Bunanige 21:17-28) **24:21** Bunanige 23:6

i bwaduwa, "Naki nanemai ku onovei be ku nai, tovanama ana gidewadewa eyo ana wenesavaviniwa."

²⁶ Eketa tova matatafunu Finikesa Fauno i wenewene-yewayewiya keta nukusi si nunusifufuwa. Fauno deniyai i fakwafakwa na fasinei Finikesa yana tumaġana i teniya i nuwanuwa vitana Fauno nenei simokaġa gabana ita visamwagauwiya kana ketoyau fasinei.

²⁷ Manamana nuwesi muninei Fonisiusi Fesitusi o Finikesa kana kivi i viya, eatu Finikesa fiyao Diu yasi nusuyai i niya eketa Fauno deniyai i kitamokiya.*

25

Fauno I Vikokona Be Tufomu Sisa Naunei Ina Misiniya

¹ Tovisime Fesitusi i kikinomana Sisaniya eketa i fakwa kana nivaniva kuyadayada tonusi i kakaviya muninei, eyo i vaneya Yenusanema.

² Nokomai tovibwanaose nakanakasisi eketa fiyao Diu kasi toviketanuneina si yokowa naunei eketa Fauno si vinoiya.

³ Si vikokoniya vitana yasi nusuyai ita niya be Fauno ita visimeiya ita vaneya Yenusanema uġuna si viwaifufuna ketai sina nūvimiatiya.

⁴ Eatu Fesitusi i nufata i bwaduwa, "Fauno o Sisaniya deniyai eketa tova kabegomokena ana makavinikuwa nokomai.

⁵ Eatu kami toviketanuneina tunisi nukusi kata sobuwa, ebe taki Fauno i sinatamaniya maise o nokomai yasi bwaduvinoi sita teniya."

⁶ Yenusanema i fakwa kuyadayada taki 8 o 10 muninei i makaviniya Sisaniya. Kuyadayada kana vinuwa nenei kafa nunuesana kana kivi nenei i fakwasiotoga, eketa yana tonuaviya i visimeysiya keta Fauno si nemiiya naunei.

⁷ Tovanama Fauno i kanasuna totomuwai, Diu toviketanuneina aviyaonana Yenusanemei si sobunemiya, si misinififiya eketa vinoivikanonono yagwanisi si bwaduwisiya eatu muka tamo namai kana venemokena.

⁸ Eketa bwadusima fasisiyai Fauno tauna i tanafafafaniya i bwaduwa, "Kwa nowaniya, iyau muka tamo goyona ata fufuniya Diu visime nenei o Numa Kodukodu nenei o tufomu Sisa nenei."

⁹ Eatu Fesitusi nuwanuwana Diu toviketanuneina yasi nusuyai ina niya fasinei eketa Fauno i nutoninuvenuvia i bwaduwa, "Namaise, ka fata tana vaneya Yenusanema ebe nokomai nofe vinoisima fasisiyai ana vinuesaniwa?"

¹⁰ Eatu Fauno i nufata i bwaduwa, "Muka, uġuna iyau nofe tova Sisa yana kafa nunuesana kana kivi naunei a misimisiya. Yota iyau tene Noma, na fasinei nofemai kuta vinuesanikuwa. Tauġu naki ku sanamane-dewadewiya muka tamo goyona ata fufuniya fiyao Diu nenesiyai."

¹¹ Eatu taki tamo avana a sinatamaniya ebe i nufotiya ana mateya, nao muka tamo avana. Eatu taki bwaduvinoisima nofe vikanonono, nao muka tamo aitevana kana fata be ina teneiku nimasiyai. Na fasinei nuwanuwaku Sisa naunei ana misiniya ebe ina vinuesanikuwa."*

¹² Fesitusi yana togivisawakedana nukusi si vikanunusifufuwa Fauno yana bwadu fasinei eyo i nufata i bwaduwa, "Nuwanuwau Sisa fasinei o kuna niya Sisa nenei."

* ^{24:27} Noma yasi visime i bwaduwa, manamana nuwesi sinenei namoġa deniyai muka sina nūvimiatiya nao sira giyauya. Eketa na tovanama Finikesa Fauno ita giyauya, fiyao Diu si nuwagoyowa nakasina uġuna iba yagwanisi i fufuniya muka sita sebobwei. Na fasinei nuwanuwana aviyavana tamo ita fufuniya ebe nuwatasi ita givisebobowiya. * ^{25:11} Naki tene Noma namoġa kana nufota be ina vikokona tufomu Sisa kana kita fasinei. Ebe bwaduvinoi fasisiyai tufomuġa ita vinuesana. Eketa taki tene Noma nokomaise yana bwadu ina taniya, nao muka tamo kana dawanafota.

Fesitusi Tufomu Aganifa I Nusifufuviya Fauno Fasinei

¹³ Kuyadayada muka yagwanina muninei, tufomu Aganifa eketa nouna Benisi si kikinomana Sisaniya ebe Fesitusi i vitovisimaya kiouna fasinei si venufotiya.

¹⁴ Nokomai si fakwa kuyadayada yagwanina, eketa Fesitusi tufomu Aganifa i nusifufuviya Fauno fasinei. I bwaduwa, “Finikesa yana tovai, namōga tamokāga deniyai i teniya eketa namōgamokena yawane noko i fakwafakwa.

¹⁵ Tovanama a niya Yenusanema, tovibwanaose nakanakasisi eketa Diu tokawakawa si vinoiya eketa si vikokonikuwa ebe ketaketa ata fufuniya be sita nuvimiatiya.

¹⁶ Eatu a iyavisiya vitana Noma yama visime nenei nauna namōga ina misiniya tovinuesana keta kana tovinoi nausiyai ebe tauna fasinei ina tanafafafana muniyai yo kana visime ina nisaiya.

¹⁷ Tovanama fiyao Diu kasi toviketanuneina nukusi ka nemiya nofemai muka ata fota. Nuwabuni a fakwasiotōga yaku kafa nunuesana kana kivi nenei eatu yaku tonuaviya a visimeisiya eketa Fauno si nemiiya naukuwai.

¹⁸ Eketa tovinoi si misiniya eketa a nuwanuwa vitana tamo avi fufuna goyomokena ita fufuniya fasinei o sita iyaveiku.

¹⁹ Eatu tututausi yasi kodukodu kana visime fasinei eketa yota namōga matematena kana wava Yeisu fasinei si ovivigwaēga. Eatu Fauno i bwadubwaduwa avage namōganama o yawayawasina.

²⁰ Yasi avigwavigwaēgasima fasisiyai a bauwa, na fasinei a vikokoniya taki kana fata maise kata vaneya Yenusanema ebe vinoisima fasisiyai nokomai ata vinuesaniya.

²¹ Eatu Fauno i vikokona vitana deniyai ita fakwa kana nivaniva Sisa fonana ita nowaniya. Na fasinei tonuaviya a visimeisiya eketa deniyai si tene-savaviniya. Yaku kawasasa ana kitiya maise ana visimeiya Sisa nenei.”

²² Aganifa Fesitusi i iyaviya i bwaduwa, “Ake, iyau nuwanuwaku nofe namōganama yana sifufu tauku ana vaneneiya.”

Fesitusi i nufata i bwaduwa, “Kumana yo kuna vaneneiya.”

Tufomu Aganifa Fauno I Vaneneiya

Bunanige 9:3-8, 22:6-11

²³ Kuyadayada kana vinuwa nenei, tufomu Aganifa keta Benisi kasi kwame dewabausi si kotonina eketa namōga si venuyofiyofisiya si ovisiya keta si kanasunisiya kafa fonayau kana totomuwai. Tonuaviya kasi toviketanuneina eketa menana kana namōga nakanakasisi si vinuwisiya eketa nukusi si kanasuna. Munifotai Fesitusi yana tonuaviya i visimeisiya keta Fauno si nemiiya nausiyai.

²⁴ Eketa Fesitusi i bwaduwa, “Tufomu Aganifa keta matatafumi namōga nakanakasimi kimoki naumiya namōga nofe kwa kitakitiya. Fiyao Diu matatafusi Yenusanema keta Sisaniya sinenei, tanake fasinei si odowa nenekuwai. Si vikafinafina si bwadubwaduwa avage muka nuwanuwasi yawayawasina ina fakwa.

²⁵ Eatu muka tamo avi goyona ata nisāgai ebe ana nuvimatei. Eatu tauna nuwanuwana Sisa naunei ina misiniya. Na fasinei ana visimeiya ina niya Noma.

²⁶ Eatu yawane muka ita mayesiku aviyavanamasi ana viginiwiya Sisa nenei namōga nofe fasinei. Na ūguna a nemiiya matatafumi naumiya ebe kwāga tufomu Aganifa nukusi tana nutonikuekuiya ebe yo aviyavana tamo ana viginiwiya Sisa nenei.

²⁷ Muka ita nufotaiku be yana goyonanama muka kana sanamana eatu ina nai Sisa nenei. Nauna ana sanamaniya ebe kana fata Sisa ana matakawiya goyonanama fasinei.”

26

Fauno Tauna I Tanafafafaniya

¹ Munifotai tufomu Aganifa Fauno i iyaviya i bwaduwa, “Nofe tova a sawateweia ebe taūgu fasiweu kuna nusifufuwa.” Fauno nimana i tatai ya eketa tauna fasinei i tanafafafaniya i bwaduwa,

² “Agigiku tufomu Aganifa, a sebobowa ūguna kimoki mataweu fiyao Diu yasi bwaduvinoi matatafunu fasinei tauku ana tanafafafanikuwa.

³ Kita Diu kata sanu yota yama nuwatabausima ka oovigwavigwaeisiya matatafunu sanasanamaniu. Na fasinei a vivikokoniwa be kunuwaneina nenei yaku sifufu kuta nafanafiya.

⁴ Matatafusi fiyao Diu si sanamaniya yawasiku kabegokuwai kana nivaniva kimoki. Si sanamaniya namaise nauna a mikifikwa tauku yaku fafani nenei yota munifotai Yenusanema.

⁵ Muka vitana matayauyoisi. Si sanamaniya iyau tene Fanasi eketa kama kwenava Guyau kana kodukodu fasinei o fakinamataina yo muniyai yoko tunisi. Yama visime matatafusi o fakinina venemokena eatu a munimuniisiya.

⁶ Kimoki avage nuwanuwasi kuna vinuesanikuwa ūguna yaku tumāgana a teniya vitana Guyau avana wāgawāgata i bwadudabedabisya ina saviviniya fasinei.

⁷ Yata fasekwa 12 yota yasi tumāgana si teniya vitana Guyau yana bwadudabadabanama ina vivenemokena. Eketa vimogumoguwai nuwabuna be kuyadayada si kodukoduwa nenei. Tufomu yo, nofe tumāgananama fasinei keta Diu tovikelanuneina si vivinoikuwa.

⁸ Ava ūguna kwa nuwanuwa vitana Guyau muka kana fata be namōga matematesi ina sinaviyawasa?

⁹ A vinuwadadana ebe iba matatafusi ata fufunisiya avage Yeisu tene Nasaneti kana wava ata givigoyuya fasinei.

¹⁰ Eketa nuwanuwana o nauna Yenusanema a mikifufuniya. Tovibwanaose nakanakasisi nokomai visime si venikuwa eketa Guyau yana namonamōga yagwanisi deniyai a tenisiya. Yota kasi nuvimate fasinei a visawadewedewiya.

¹¹ Tova matayagwanina numa kafa yokoyoko nenei a vimatadawanisiya. A fiwana namaise be yasi vitumāgana Yeisu fasinei sita vikeweiya. Kayoku i kūga eketa a niya maniuna yasi menanai a venunuwasisiya be ata givikuvakuvavanisiya.

¹² Tova tamokāga Yenusanema tovibwanaose nakanakasisi visime si venikuwa eketa si visimeikuwa ebe a niniya Damasiko menana nakasina nenei.

¹³ Tufomu yo, na tovanama nenei kuyadayada sinefounei ketai a niniya eatu mayesina matakikikwanemokena yo vanavana abamai a kituya. Namōgasima nukusi ka niniya i tafafifinikiya.

¹⁴ Eketa matatafuki ka fekuwa fwayafwayai eatu kayokayo bwadu-Ibeniu nenei a nowaniya i bwadubwaduwa nenekuwai, ‘Sauno, Sauno, ava fasinei yo ku givigivikuvakuvavaneiku? Kwāga taūgu ka debana ku yaweyawiya.’

¹⁵ Eketa a nutoniya a bwaduwa, ‘Aiye, kwāga aitevana?’

Eketa Tuveka i nufata i bwaduwa, ‘Iyau Yeisu, Iyau gwadikuma ku givigivikuvakuvavanikuwa.

¹⁶ Eatu ku otowamisini! A kikinomaniwa uđuna a gibokiwa kaku kaetođa. Aviyavana kimoki ku kitia yota aviyavana yawane ana visawaveniwa, kwađa kasi toviwakakaki.

¹⁷ Kwađa o ana ofafafiwa tauđu ya sabu yota Kani Kwauna nenesiyai. Eketa a vivisimeiwa kuna niya nenesiyai,

¹⁸ matasi kuna gibwasasa ebe yasi fufunagoyo kana fata sina sanamaniya be kumanovana nenei sina sađavinisiya mayesina nenei. Seitani yana fiwana nenei sina sađavinisiya sina nemiya Guyau nenei. Munifotai sina vitumađanikuwa nenei, yasi go'yonana ana vinuwateweisiya ebe yasi kabađa sita vitoniwagiya yaku namonamođa tafutafusi kasi kawasasai.’

¹⁹ Eketa tufomu Aganifa, nofe kenokitanama abamei i sobunemiya a muniiya.

²⁰ A vibutuwa a numamana fiyao Diu Damasiko sinenei yota Yenusanema sinenei eketa fafani Yudiya kana matatafu a numamananiya. Munifotai Kani Kwauna nenesiyai a numamana vitana yasi fufuna goyosi sina onovisiya eatu yawasisi Guyau sina veniya. A iyavisiya vitana yasi fufuna nenesiyai, sina visawavenena venemokena gewa naki i kavinisiya.

²¹ Biga nofe a numamaniya fasinei, tunisi fiyao Diu Numa Kodukodu sinenei si givikavinikuwa keta si anuwanuva be sita nuvimatikuwa.

²² Noko tovanama nenei kana nivaniva kimoki, Guyau yawane i oovivitikuwa. Na fasinei nofemai a misimisiya ebe namođa matatafumi na kami wava atu i sobuwa muka na kami wava a iyaiyavimiya avana Guyau yana tomatakawa eketa Mosesi si bwaduwisiya ina kikinomana.

²³ Si bwaduwuya vitana Togifafafana Gigibokeinana ina kuvavana keta yota mateyai ina mikimisini-savaviniya, keta ina numamana be biga dewadewana ina vikimayeta tauna yana sabu fiyao Diu eketa Kani Kwauna nenesiyai.”

²⁴ Fauno nofe ibasima fasisiyai i nunusifufuwa eatu Fesitusi i fina i bwaduwa, “Fauno, kamo ku wafa! Ya sanamana i nakamatataiya nenei debabouđu i givigoyuya!”

²⁵ Eatu Fauno i nufata i bwaduwa, “Yama namođa nakasiu, iyau muka ata wafa. Avana a bwadubwaduwiya o kana venemokena keta yota na kana sanamana.

²⁶ Nofe ibasima a nunusifufuwiya o muka makamakaviunai ita savivina, na fasinei a sanamaniya tufomu Aganifa o naki na ya sanamana eketa ibasima fasisiyai a nunusifufuwa menanai.”

²⁷ Fauno i nutoninuvenuviya i bwaduwa, “Tufomu Aganifa, Guyau yana tomatakawa yasi viginiwa ku vitumađaniya o muka? A sanamaniya ku vitumađaniya.”

²⁸ Eketa Aganifa Fauno yana bwadu i fatiya i bwaduwa, “Omasi ku vinuwadadana tova bwatana nenei yaku nuwanuwa kuna kaniya be ya vitumađanai ata vitumađana?”

²⁹ Fauno i nufata i bwaduwa, “Tova taki bwatana o nubwayouna, o muka kana tunina. Eatu yaku kawanunuku Guyau nenei o vitana kwađa keta aviyaonana kimoki kwa vanevaneneikuwa o Tuveka Yeisu kwata vitumađaniya eatu muka kwata vifinisina maise iyau.”

³⁰ Munifotai tufomu Aganifa keta tovisime Fesitusi keta Benisi yota aviyano nukusi nokomai si misiniya keta totomu si teweiya.

³¹ Eatu tututausi si vikanunusifufuwa si bwaduwa, “Namođa noko muka tamo avana goyona ita fufuniya ebe yo ina nai deniyai o ina mate.”

³² Aganifa Fesitusi i iyaviya i bwaduwa, “Kana fata namōga nofe tana giyauya ebe ina niya, eatu naki tauna i bwaduwa nuwanuwana tufomu Sisa naunei ina misiniya ebe ina nuesana. Na fasinei muka kata fata tana giyauya.”

27

Fauno Yana Kamudadana Noma

¹ Noko tovanama nenei Fesitusi i vinuwadadana vitana Fauno keta finisina sina tōga Itani fasinei, deni kana tokitavikavina, Fauno keta tunisi finisina si tenisiya Yuniyasi kanonovanei. Tanake o tufomu Sisa yana tonuaviya tomatakaikai kunumisi tamo kana kaimatana.

² Menana Adanamityumi nenei waka tamokāga i nemiya eketa Anisitako tene Tesanonaikafafani Masedoniya sinenei nukusi ka tōga. Wakanama ofafani Eisiya gibo kafakainei ina venufanafana eketa menana nakanakasisi nenesiyai ina nikanakanasunaniya.

³ Kuyadayada kana vinuwa nenei ka kanasuna Saidoni menana nakasina nenei. Yuniyasi Fauno i kitantuwegabubuwiya eketa i sawateweiya i niya unau-nana nenesiyai kana ovivita fasinei.

⁴ Munifotai kabāga noko ka teweiya. Fonimana ka viketosōganiya eketa muka kama fata be yama kitūga nenei kana dibwana. Na fasinei Saifunusi simuna kukwauna ka venufanafana.

⁵ Munifotai kawasasa ka venuonosiya eketafafani Sinisiya eketa Famufiniya etasiyai ka venufanafana kana nivaniva ka kanasuna menana Maina nenei ka sobuwa Nisiya yanafafani sinenei.

⁶ Nokomai kaimatana waka tamokāga i nisaiya Anekisenidiyei i nemiya keta i niniya Itani, eketa nenei ka tōga.

⁷ Dauna nakasina eketa kuyadayada yagwanina makamakanuwaki ka dibwana kana nivaniva menana Nidusi niniunei ka kikinomana. Eatu fonimana ka viketosōganiya fasinei eketa ka venutamana Kiniti simuna i babikiya eatu ka venufanafana kana nivaniva menana Sanumone mutuna ka tutuuniya.

⁸ Kafakainei fonimana ka vitūgaiya kana nivaniva kafasiwāga kana wava Kafasiwāga Kiwāga nenei menana Nasiya niniunei ka kanasuna.

⁹ Yama dibwana wakai nubwayoumataina eketa Go'yona Kana Vib-wanaose kana kuyadayada nakasina* naki i kakaviya. Nofe tovasima nenesiyai o gibo i sakasakanunuwa. Na fasinei Fauno i misiniya eketa yasi nona i kakiniya.

¹⁰ I bwaduwa, “Unaunaku, nuwatamiyai a teneteniya yata kamudadana kunaauta o daunina. Yawane nogonogo eketa waka tauna tana teweisiya yota tunita tana mateya.”

¹¹ Eatu kaimatana Yuniyasi muka Fauno fonana ita nowaniya, eatu tonumunikuta eketa toniwaka fonasi i muniiya.

¹² Noko kafasiwāganama muka kana fakwa dewadewana yauya kana tutuya nenei. Na fasinei namōga matayagwanisi nuwanuwasi kata sinanakatasavavinihiya ebe kata dibwana-nuvanuva simuna Kiniti nenei ebe Fonikisi kafasiwāgai kata tōgavikifafa. Ūguna kafasiwāganama o Kiniti simuna i nutenekifafiya eketa tova matatafunanunumanona.[†]

Vayuvayuyu Gibowai

* ^{27:9} Nofe kuyadayadanama o fiyao Diu yasi kuyadayada nakasina eketa Tafutafuna. Nofe kuyadayadanama nenei si vivimogumoguwa eketa tovibwanaose kasi toviketanuneina i vivibwanaoseya namōga yasi go'yona fasisiyi. Visime Tafu 16, 23:26-32, Gināganaga 29:7-11. † ^{27:12} Kugagasa kafasiwāga tamokāga kana wava Kafasiwāga Dewadewana. Kana kedawanau 64 kinomita Fonikisi menana nakasina niniunei.

¹³ Tovanama fonimana dibidibina gagasei i vibutuwa i siveginegineneya, toviwakasefusefu si vinuwadadana vitana avana si weifufuniya sina saviviniya, na fasinei tutuvidauna si sinanakasiya eketa simuna Kiniti kafakainemokenei ka venufanafana.

¹⁴ Tova bwatana nenei yamududuwe fifiwanina i viyuveyuve-sobunemiya Kiniti simuna kuweyaina eketa waka i sinaviviya.

¹⁵ Toviwakasefusefu si anuvanuva be fonimana kuweyaina waka sina visaiya eatu si vibaiwayosa uđuna fonimana i givikavinikiya eketa si teweiya fonimana i nutunemokikiya.

¹⁶ Tovanama Kauda simuna kabesona kukwauna ka venufanafana, eatu waka kana kimonou ka fiwanamokikiya keta ka sinanakasiya eketa toviwakasefusefu si yonavikavikaviniya.‡

¹⁷ Tovanama si nusafuwa, unava nenesiyai waka tauna tofwana si takwaniya. Si matuta fonimana waka ita tuyakweyakweniya nai nidebadebana kana wava Satusi gunina nenei. Na fasinei naya na kana nogonogo matatafunu si unisiya wakai eatu wakanađa fonimana i nutunemokiya.

¹⁸ Yoyo waka i tutuya nakatamataina fasinei eketa kuyadayada venuwanei waka kana nogonogo si vibutuwa si tewesobusobuwina gibowai.

¹⁹ Kuyadayada kana vitonu nenei naya kana nogonogo matatafunu yota tututausi nimasiyai si tewesobusobuwina.

²⁰ Tova i gojomoka nenei eketa muka tamo vanavana o kinavinavi kata kitaisi kana nivaniva kuyadayada yagwanina i kakavisiya. Fonimana fifiwanina i tene-savivađasiya eketa nuwanuwa yaona i vanikiya kama gifafafana fasinei.

²¹ Kawasasa nakatamataina namođa muka tamo sita kanuvanuva. Na fasinei Fauno i misiniya kasi kawasasai keta i iyavisiya i bwaduwa, “Unaunaku, naki kwa kitiya. A iyavimiya Kiniti muka tana teweyei eatu yaku bwadu muka kwata nowaniya. Na fasinei yami waka i goyowa yota yami nogonogo kwa teweteweina.

²² Eatu nofe tova a iyaiyavimiya, wakađa ina gamomona eatu muka tamo aitevana yawasina ina niteweyei, na fasinei katekatemi si vatu.

²³ Guyaunama o yaku Tuveka nenei a kodukoduwa, nuwabuna kana kaetođa abamei i nemiya keta i misiniya ninikuwai.

²⁴ Eketa i iyavikuwa i bwaduwa, ‘Fauno, matuta ku onovei. Sisa naunei kuna misiniya ebe ina vinuesaniwa. Nofe uđunanama fasinei Guyau ya kawanunuku i nowaniya eketa kwađa neneweu matatafumi wakai ina ofafafimiya.’

²⁵ Nofe fasinei unaunaku, katekatemi si vatu. Guyau avana i iyavikuwa maisemoka a vitumađaniya ina kikinomana.

²⁶ Eatu fonimana o ina sivetunetunita kana nivaniva tamo simuna nenei ina nuvaneita.”

²⁷ Nofe naki kuyadayada kana vi14, yoyo keta fonimana i nutafivinivinikiya Mediteneniyani gibo nenei. Tovanama i vinuwabunasinefouwa, toviwakasefusefu si kamukonisiya vitana fwayafwaya naki ka vevenukitekiya.

²⁸ Na fasinei unava si givigaviviniya eketa gibo yana viwagudabu si fwafwiya keta si kitiya kana niva 40 mita maise. Si fakwa kabesona yota si fwafwasavaviniya eketa kana niva i makaviniya 30 mita maise.

²⁹ Eketa toviwakasefusefu si matuta uđuna si nuwanuwa vitana fonimana waka ina nuvaneiya nibwaga nenesiyai. Eketa tutuvidauna nufunina waka kumunina si tewesobuwisiya, eatu tova si viyokaniya be ita venukatakiya.

‡ **27:16** Tova matatafunu waka nakanakasisi kimonou kabegona munisiyai si sonisoniya, namođa keta nogonogo kasi kafa kitanasiwasiđa fasinei. Eketa tamo tova kimonounama si sinanakasiya waka nakasina etanei.

³⁰ Toviwakasefusefu si anuwanuva be wakai sita dibwana, na fasinei kimonou si tewesobuwiya eketa si gisebaseba vitana waka mutunei tutuvidauna kasi tewesobuweina fasinei.

³¹ Eatu Fauno kaimatana yana tonuaviya nukusi i iyavisiya i bwaduwa, "Kwa nowaniya, taki toviwakasefusefu muka wakai sina fakwa, nao muka tamo gifafafana."

³² Eketa tonuaviya kimonou kana unava si tanaonosiya keta i kanuwiya.

³³ Tova i vibutuwa i gegegesiya, Fauno namōga matatafusi i kamanemanisiya be sita kawa. I bwaduwa, "Nofe naki kuyadayada kana vi14 yami tōgafota nenei, muka tamo aviyavana kwata kanuvanuvai.

³⁴ Nuwanuwaku kwana kawa ebe kwana fiwana. Eatu muka vitana kwana mate yota mukamoka tamo kwana kuavvana-nuwanuva."

³⁵ Tovanama i nusifufukoōga, maneka i viya eketa matatafusi matasiyai Guyau nenei i viagigikuwa, munifotai yo i gikasimiya eketa i kaniya.

³⁶ Namōga matatafusi kasi nutōgona i kanakanakasiya eketa yota si kawa.

³⁷ Wakai ka tōga o kama yagwana 276.

³⁸ Matatafusi si kawa eketa si kasiyuwa eyo munifotai, witi wakai si vikikinomanisiya eketa si tewesobusobuwisiya gibowai ebe waka ina kanakasiya fasinei.

Waka I Nubwegabwegiya

³⁹ Tovanama tova i mayesiya, toviwakasefusefu simuna si kitija eatu muka sita kitakinaniya. Gunina tamokāga si kitija yota nafena dewadewana eketa nuwanuwasi vitana kabāganama nenei waka sita visesenavaneiya.

⁴⁰ Noko ūguna keta tutuvidauna kasi unava si kitanaonota keta si gavigavivina eatu kafa nunumunikuta si yausya ebe waka sina numunikutiyya. Naya kabegona naunei si sinanakasiya eketa i dibwanikiya numagama kuveyaina.

⁴¹ Eatu nai nidebadebana nenei ka tuna. Waka mutuna i fwataōgona eketa muka ita savivina eatu munina o yoyo nakanakasisi si nubwegabwegiya.

⁴² Tonuaviya muka nuwanuwasi finisina sina gayovane numagamai ebe sina dibwana, eketa si viwaifufuna sina nuvimatisiya.

⁴³ Eatu kasi kaimatana nuwanuwana Fauno ina gifafafaniya fasinei eketa yasi viwaifufuna i givigoyuya. I visimaya eketa aviyaonana kasi fata gayo sina mikitowa keta sina gayovaneya numagamai.

⁴⁴ Tufotufo i iyavisiya ebe waka i nubwegabwegiya bidimisi yota aviyavana nunugayogayosi nenesiyai sina givikavina. Nofe ketaketanama nenei matatafusi numagamai si vaneya dewadewasi.

28

Fauno Manita Simunai

¹ Tovanama matatafuki dewadewaki ka gayovaneya nenei, ka sanamaniya vitana simuna kana wava Manita.

² Simuna namoisi si viyaowikiya venemokena. Bwabwau i vibutuwa sigwana eketa kwadudu na fasinei kai si kasiniya eketa matatafuki si katuvikiya.

³ Fauno kai i gigikwakwakwa eketa i kanakanata, etanei i tewetewevanevaneiya eatu mwata tamokāga goyona kai kana inainai i vanayaginiya eketa Fauno nimanei i kanaononokeya.

⁴ Simuna namoisi mwata si kitija eketa tututausi nenesiyai si bwaduwa, "Namōga nofe o venemokena tonuvimate eatu muka gibowai

ita gavivina fasinei eketa fufuna dawaniniina kana guyau gumayogu* si kwabukwabuyuna."

⁵ Fauno mwata i nukakiya eketa kai i kanasiya, eatu muka ita sinae.

⁶ Namoga yasi nuwanuwa vitana tofwana ita safana o sabanutugai ita feku matematena. Eatu si kitanufotawayosa eketa yasi vinuwadadana si giviniya vitana Fauno tanake tamo guyau.

⁷ Simuna kana kawakawa kana wava Fubiniusi, yana fwayafwaya keta yana numa niniunei i nuvaneikiya. Tanake i katuvikiya eketa kuyadayada tonusi yana numai i kitavikavinikiya.

⁸ Tovanama ka sanamaniya Fubiniusi amana tofwana i nunuinaina yota bwenibweni i togatogateweteiya, Fauno i kanasuna nenei keta kawanunuku muninei nimana i dawana tofwanei eketa i givibwiniya.

⁹ Tovanama namoga si kitiya, tovisafwavina ga matatafusi si nemiya Fauno nenei eketa i givibwinisiya.

Fauno Simuna Manita Nenei I Niya Noma

¹⁰⁻¹¹ Manita namoisi nukusi ka fakwa yamayamana tonusi, si kitavikavinikiya venemokena. Tovanama yama no gokawawa nenei, kama nuwagabubu si kavenena yota kama ke ta fasinei si ovivitikiya eketa fiyao Anekisenidiya yasi wakai ka toga. Wakanama kana nagimu nenei, kifukifufuna si vigionisiya yasi guyau natuyuweyuwe, Kasita eketa Fonakisi kasi fusa maise. Nokomai i fakwa kana nivaniva yauya kana tutuya i kakaviya yo munifotai ka kanayaauwa.

¹² Ka vinaya ka niya Sainakasa menana nenei keta nokomai ka fakwa kuyadayada tonusi.

¹³ Eyo ka niya Negiumi menana nenei. Nuwabuni gagasa i siveya eketa ka venunumasana kana nivaniva menana Futeoni nenei ka kanasuna.

¹⁴ Tovituma gana tunisi nokomai ka nisaishiya eketa si vikokonikiya fasinei, nokomai ka fakwa wiki tamoka ga. Eketa nokomai kavananei ka niya Noma.

¹⁵ Tovituma gana Noma sinenei fasikiyai si biganowana eketa si nemiya si venufotofotikiya. Tunisi o Afusi kafa vivitamaneina nenei eatu tunisi o kaba ga kana wava Numa Wagawaga Tonisi nenei si nemiya eketa si togatogafotikiya. Noko tovanama nenei, kasi kita ga nenei Fauno i katevatuwa eketa Guyau i davadaviya.

¹⁶ Tovanama ka kikinomana Noma menana nakasina nenei, Noma tovike tanuneina Fauno si sawateweiya ebe kana kisina ina fakwa. Eatu tonuaviya tamoka ga si teniya kana togatana.

¹⁷ Kuyadayada tonusi muninei Fauno Fiyao Diu toviketanuneina i wenevakukusisiya eketa si yokowa. Fauno i iyavisiya i bwaduwa, "Unaunaku, muka tamo goyona ata fufuniya yata sabu nenesiyai o taki wa gawa gata yasi visime ata yakweniya. Eatu Yenusanema sinenei si givikavinikuwa eketa Noma namoisi nimasiyai si tenikuwa.

¹⁸ Noma namoisi si nutoninuvuvikuwa eatu muka tamo yaku goyona sita nisagai be yo sita nuvimateiku. Na fasinei nuwanuwasit a gionovikuwa,

¹⁹ eatu Fiyao Diu muka nuwanuwanama sita sebobowi. Na fasinei Noma namoisi a iyavisiya vitana tufomu Sisa naunei ata misiniya ebe ita vinuesanikuwa, eatu muka vitana tauku yaku sabu ata vivinoimi fasinei.

²⁰ Nofe ibasima fasisiyai a wenimiya ebe nukusi tana nusifufuwa. Kita Fiyao Diu kata Togifafafana Gigibokeinana nenei a vituma gana. Nofe namoinama

* ^{28:4} Namoga si nuwanuwa vitana nofe guyausima o aviyaonana tofufunagoyo si vivimatadawanisiya. Noko nenei si bwaduwa vitana nofe guyausima o mwata sita visimeiya yo Fauno ita kaniya. ^{28:19}
Bunanige 25:11

fasinei Guyau manatuwaina i bwadudabadaba vitana ita visimeiya kita Fiyao Diu nenetiyai. Nofe uğunana fasinei seni nenesiyai si yonikuwa.”

²¹ Si nufata si bwaduwa, “Muka tamo nufunufu fasiweu Yudiyei kata nisāgai, yota aviyaonana unaunata si nenemiya nofemai tamo sifufu goyona sita bwaduwei fasiweu.

²² Eatu ka sanamaniya o kabağā tunisitunisi nenesiyai kwami tovitumağana yokomima si sawasawanovimiya. Na fasinei nuwanuwaki ya nuwanuwa kata sanamaniya.”

²³ Eketa kuyadayada tamokağā si vinuwadadaniya nenei namoğā yagwanisi si nemiya yana kabağai. Fauno i visawavenena Guyau yana kafa visime fasinei. Nuwabuni i vibutuwa eketa i niiya kana nivaniva i nuwabuna. Moses yana visime eketa Guyau yana tomatakawa yasi viginiwa nenesiyai i misinivikavina. Nuwanuwana Yeisu fasinei nuwatasi ina kaniya be sina vitumağaniya.

²⁴ Tunisi namoğā Fauno yana nusifufu nuwatasi i oviya eketa si vitumağana, eatu tunisi o muka.

²⁵ Na nenei tututausi sinesiyai amanamanagibu nakasina eatu muniyai yo sita kafiyayauna, Fauno yana bwadu kafa nusafu i venisiya i bwaduwa, “Kanunu Tafutafuna bwadu kana venemokena nenei tomatakawa Aiseya i veniya eketa wağawağami i nusifufuwisiya i bwaduwa.

²⁶ *Kuna niya tauğu ya sabu Isineni nenesiyai eketa kuna iyavisiya kuna bwaduwa, Naki kwa vanevaneneğā*

eatu muka nuwatami ita mayemayesiya.

Naki kwa tonetoneya eketa ibasima Guyau i fufufunisiya kwa kitikitisiya,
eatu kasi nuwanuwa muka nuwatami ita mayemayesiya.

²⁷ *Nofe namoisima muka nuwatasi ita mayemayesiya uğuna katekatesi i fakina.*

Na taniyasi eatu avana si vanevaneneiya o muka sita nowanowaniya,
matasi si kinoğowa uğuna muka nuwanuwasi sina kita.

Taki nuwanuwasi fonaku sina muniiya,

nao matasiyi sin akitikuwa

eketa taniyasiyi sin vaneneikuwa,

yota nuwatasi ina mayesiya

ebe kamo sin ugevinisiya yasi fufufunagoyo nenesiyai

ebe ana givibwinisiya.”

²⁸ Kwami Fiyao Diu o muka bwadu kana venemokena kwata vanevaneneğei, na fasinei nuwanuwaku kwana sanamaniya vitana Guyau yana gifafafana kana matakawa, naki i vininitiya Kani Kwauna nenesiyai ebe tasike sina vaneneğā.”[†]

³⁰ Fauno yana numa si veniya eketa i fatafatiya, eatu nokomai manamana nuwesi i fakwiya. Namogā matatafusi i katukatuvisiya tovanama si nenemiya kana venufota fasinei.

³¹ Na yana katevatu eketa katekatena matatafunei biga dewadewana i nunumamaniya Guyau yana kafa visime, yota Tuveka Yeisu Togifafafana Gigibokeinana fasinei i vivisawavenena, eatu muka tamo kana sawatana.

^{28:26} Aiseya 6:9,10 [†] ^{28:28} Tunisi viginiwa nenesiyai o kana nukisi 29 si nunatuya. *Fauno nofe i bwaduwiya muninei, vikawabwadubwadu keta fufuna nuwagoyo tututausi nenesiyai i kikinomana.*